
ಪ್ರಸ್ತಾವನೆ 


ಇದು ಶ್ರೀಶಂಕರಭಗತ್ತಾದರ ಶಿಷ್ಕರಾದ ಶ್ರೀತೋಟಕಾಚಾರ್ಯರ ಕೃತಿ. 
ಭಗವತ್ಪಾದರ ಶಿಷ್ಯವರ್ಗದಲ್ಲಿ ಪದ್ಮಪಾದಾಚಾರ್ಯ, ಸುರೇಶ್ವರಾಚಾರ್ಯ, ಹಸ್ತಾ 
ಮಲಕಾಚಾರ್ಯ ಮತ್ತು ತೋಟಕಾಚಾರ್ಯ ಎಂಬ ನಾಲ್ವರು ಪ್ರಮುಖರೆಂಬುದು 
ಸುಪ್ರಸಿದ್ಧವಾಗಿದೆ. ಎಲ್ಲ ಶಂಕರವಿಜಯಗಳಲ್ಲಿಯೂ ಈ ನಾಲ್ವರ ಹೆಸರು ದೊರೆ 
ಯುತ್ತದೆ. ಶ್ರುತಿಸಾರಸಮುದ್ದರಣವನ್ನು ತೋಟಕವೃತ್ತಗಳಲ್ಲಿ ರಚಿಸಿದ್ದರಿಂದ ತೋಟ 
ಕಾಚಾರ್ಯರಿಗೆ ಈ ಹೆಸರು ಬಂದಿತೆಂದು ಹೇಳುತ್ತಾರೆ. ಕೆಲವು ಗ್ರಂಥಗಳಲ್ಲಿ 
ತ್ರೋಟಕಾಚಾರ್ಯ ಎಂದು ವ್ಯವಹಾರವಿರುವುದು ಕಂಡು ಬರುತ್ತದೆ. ತೋಟಕ ವೃತ್ತದ 
ನಿಮಿತ್ತದಿಂದ ಈ ಹೆಸರು ಬಂದಿರುವುದಾದರೆ, ತೋಟಕಾಚಾರ್ಯ ಎಂಬುದೇ ಸರಿ. 
ಏಕೆಂದರೆ, ವೃತ್ತದ ಹೆಸರು ತೋಟಕವೆಂದು ಲಕ್ಷಣಗ್ರಂಥಗಳಲ್ಲಿದೆ. ಹಾಗಿಲ್ಲದಿದ್ದರೆ 
ತ್ರೋಟಕಾಚಾರ್ಯ ಎಂಬ ನಾಮವು ಯುಕ್ತವೆನ್ನಬಹುದು. ತ್ರುಟ - ಛೇದನೇ ಎಂಬ 
ಧಾತುವಿನ ರೂಪ ಇದು. ಅಜ್ಞಾನು ತ್ರೋಟಯತೀತಿ ತ್ರೋಟಕಃ - ಎಂದು 
ವ್ಯುತ್ಪತ್ತಿಯನ್ನು ಹೇಳಬಹುದು ಅಜ್ಞಾನವನ್ನು ಹೋಗಲಾಡಿಸತಕ್ಕವನು ಎಂದು 
ಶಬ್ದಾರ್ಥವಾಗುತ್ತದೆ. 


ತೋಟಕಾಚಾರ್ಯರಿಗೆ ಆನಂದಗಿರಿ ಎಂಬ ಇನ್ನೊಂದು ನಾಮವಿತ್ತು. ಮಠಾ 
ಮ್ನಾಯದಲ್ಲಿ “ತೋಟಕಂ ಚಾನಂದಗಿರಿಂ ಪ್ರಣಮಾಮಿ ಜಗದ್ಗುರುಂ' ಎಂದು ಹೇಳಿದೆ. 
ಆನಂದಗಿರಿ ಎಂಬುದು ಅವರ ಸಂನ್ಯಾಸಾಶ್ರಮ ಪ್ರಯುಕ್ತವಾದ ನಾಮವಿರಬಹುದು. 
ಶ್ರೀಶಂಕರಾಚಾರ್ಯರು ಬದರಿಕಾಶ್ರಮಹ ಬಳಿ ತಾವು ಸ್ಥಾಪಿಸಿದ ಜ್ಯೋತಿರ್ಮರಕ್ಕೆ 
(ಜೋಶಿಮಠ) ಇವರನ್ನು ಅಧ್ಯಕ್ಷರನ್ನಾಗಿ ನಿಯಮಿಸಿದರು. ಈಗಲೂ ಅಲ್ಲಿಯ 
ಸ್ಥಾಮಿಗಳಿಗೆ "ಗಿರಿ' ಎಂದು ಆಶ್ರಮ ಪ್ರಯುಕ್ತವಾದ ಉಪನಾಮವಿದೆ. ಶಾಂಕರ 
ಭಾಷ್ಯಗಳಿಗೆ ವ್ಯಾಖ್ಯಾನವನ್ನು ಬರೆದ ಆನಂದಗಿರಿ ಎಂಬವರು 
ತೋಟಕಾಚಾರ್ಯರಲ್ಲ. ವ್ಯಾಖ್ಯಾನಕಾರರಾದ ಆನಂದಗಿರಿ ಎಂಬುವರ ನಿಜವಾದ 
ನಾಮ ಆನಂದಜ್ಞಾನ. ಇವರು ತೋಟಕಾಚಾರ್ಯರಿಗಿಂತ ತುಂಬಾ ಈಚಿನವರು. 
ಈ ವ್ಯಾಖ್ಯಾನಕಾರರು ತಮ್ಮನ್ನು ಎಲ್ಲ ವ್ಯಾಖ್ಯಾನಗಳ ಪುಷ್ಟಿಕೆಗಳಲ್ಲಿಯೂ ತಾವು 
ಶ್ರೀಶುದ್ಧಾನಂದ ಪೂಜ್ಯಪಾದ ಶಿಷ್ಕರೆಂದೂ ತಮ್ಮ ಹೆಸರು ಆನಂದಜ್ಞಾನ - ಎಂದು 
ಸ್ಪಷ್ಟವಾಗಿ ಹೇಳಿಕೊಂಡಿದ್ದಾರೆ. ಇವರಿಗೆ ಆನಂದಗಿರಿ ಎಂಬ ವ್ಯವಹಾರ ಹೇಗೋ 
ಬಂದು ಬಿಟ್ಟಿದೆ. 


ತೋಟಕಾಚಾರ್ಯರ ಪೂರ್ವವೃತ್ತಾಂತವು ಸರಿಯಾಗಿ ತಿಳಿದು ಬಂದಿಲ್ಲ. ಇವರು 
ವಿಶ್ವನಾಥಾದಧ್ವರಿಯ ಪುತ್ರರೆಂದೂ, ಕಲಾನಾಥ ಎಂಬುದು ಬಾಲ್ಯದ ಹೆಸರೆಂದೂ 
ಕಾಶಿಯಲ್ಲಿ ಶ್ರೀಶಂಕರಾಚಾರ್ಯರ ದರ್ಶನಮಾಡಿ ಶಿಷ್ಕರಾದರೆಂದೂ ಚಿದ್ವಿಲಾಸೀಯ 


ಶಂಕರವಿಜಯದಲ್ಲಿ ಬರೆದಿದೆ. ಮಾಧವೀಯ ಶಂಕರ ದಿಗ್ವಿಜಯದಲ್ಲಿ ಕೆಳಗೆ ಕಂಡ 
ಅಂಶ ದೊರೆಯುತ್ತದೆ. ಭಗವತ್ಪಾದರು ಶೃಂಗೇರಿಯಲ್ಲಿದ್ದು ಶಿಷ್ಕರಿಗೆ ವೇದಾಂತ 
ಭಾಷ್ಯಗಳ ಪಾಠ ಹೇಳುತ್ತಿದ್ದಾಗ ನಡೆದ ಸಂನ್ನಿವೇಶವಿದು. “ಶ್ರೀ ಶಂಕರಾಚಾರ್ಯರ 
ಶಿಷ್ಯರಲ್ಲಿ ಧರ್ಮನಿಷ್ಠನಾದ ಒಬ್ಬನು ಗುರುಚಿತ್ತಾನುವರ್ತಿಯಾಗಿ ಅವರ ಸೇವೆ 
ಮಾಡಿಕೊಂಡಿದ್ದನು. ಅವನು ಹೆಚ್ಚು ಮಾತನಾಡುವ ಸ್ವಭಾವದವನಲ್ಲ. ತಾನು ಸ್ನಾನ 
ಮಾಡಿ ಬಂದು ಗುರುಗಳಿಗೆ ಮೃದುವಾದ ಆಸನವನ್ನು ಸಿದ್ದಪಡಿಸುತ್ತಿದ್ದನು. 
ಹಲ್ಲುಜ್ಜುವ ಕಡ್ಡಿಯನ್ನು ತಂದು ಕೊಡುವುದು, ನೀರನ್ನು ತುಂಬಿಡುವುದು, ಸ್ನಾನಕ್ಕೆ 
ಅಣಿಮಾಡುವುದು, ಗುರುಗಳ ಪಾದಗಳನ್ನೊತ್ತುವುದು-ಮುಂತಾದ ಶುಶ್ರೂಷಾಕಾರ, 
ದಲ್ಲಿನಿರತನಾಗಿದ್ದನು. ಅವರೆದುರಿಗೆ ಆಕಳಿಸುತ್ತಿರಲಿಲ್ಲ. ಕಾಲು ಚಾಚಿ ಕುಳಿತುಕೊಳ್ಳು 
ತ್ತಿರಲಿಲ್ಲ. ಅವರು ಹೊರಟರೆ ಹೊರಡುತ್ತಿದ್ದ, ನಿಂತರೆ ನಿಲ್ಲುತ್ತಿದ್ದ. ಅವರು ಏನು 
ಹೇಳಿದರೂ ವಿಧೇಯನಾಗಿ ಅಂತೆಯೇ ನಡೆಯುತ್ತಿದ್ದ. ಒಂದು ದಿನ ಆ ಶಿಷ್ಯನು 
ಗುರುಗಳ ವಸ್ತ್ರಗಳನ್ನೊಗೆಯಲು ನದಿಗೆ ಹೋಗಿದ್ದ. ಇತ್ತ ಶಾಸ್ತ್ರ ಪಾಠದ ಹೊತ್ತಾಗಿತ್ತು. 
ಆಚಾರ್ಯರು ಆ ಶಿಷ್ಕನ ಬರುವಿಕೆಗಾಗಿ ಕಾಯುತ್ತಿದ್ದರು. ಉಳಿದ ಶಿಷ್ಯರು ಶಾಂತಿ 
ಪಾಠವನ್ನಾರಂಭಿಸಿದರು. ಶ್ರೀಶಂಕರರು “ಗಿರಿಯೂ ಬರಲಿ” ಎಂದರು. ಆಗ ಪದ್ಮ 
ಪಾದರು “ಗಿರಿಯು ಮಂದಬುದ್ದಿಯವನು. ಶಾಸ್ತ್ರಕ್ಕೆ ಅಧಿಕಾರಿಯಲ್ಲ. ಅವನಿಗಾಗಿ 
ಕಾಯುವುದೇಕೆ ? ” ಎಂದರು. “ಇದು ಅಹಂಕಾರದ ಮಾತು. ಈತನ ಗರ್ವವನ್ನು 
ಅಡಗಿಸಬೇಕು'” ಎಂದು ಆಚಾರ್ಯರಿಗೆ ತೋರಿತು. ಗಿರಿಯ ಮೇಲಿನ ಕಾರುಣ್ಯದಿಂದ 
ತಮ್ಮ ಮನೋಬಲದಿಂದ ಆಗಲೇ ಗಿರಿಗೆ ಹದಿನಾಲ್ಕು ವಿದ್ಯೆಗಳೂ ಬರುವಂತೆ 
ಉಪದೇಶಿಸಿ ಅನುಗ್ರಹಿಸಿದರು. ತಮ್ಮ ಮಹಿಮೆಯಿಂದ ಅವನನ್ನು ಶಾಸ್ತ್ರಪಾರಂಗ 
ತನನ್ನಾಗಿ ಮಾಡಿದರು. ಗಿರಿಯು ಗುರುಗಳ ಅನುಗ್ರಹದಿಂದ ಶಾಸ್ತ್ರಪಾರಂಗತನಾಗಿ 
ನದಿಯಿಂದ ಬಂದೊಡನೆ ಪರತತ್ವ ಬೋಧಕವಾದ ತೋಟಕ ವೃತ್ತಗಳಿಂದ 
ಗುರುಗಳನ್ನು ಸ್ತುತಿಸಿದನು. ಎಲ್ಲರೂ ಅವನ ಪಾಂಡಿತ್ಯವನ್ನು ಕಂಡು ವಿಸ್ಮಿತರಾದರು. 
ಗುರುಸೇವೆ ಈ ರೀತಿ ಫಲಿಸಿತು.ಈ ಬಗೆಯಲ್ಲಿ ಗಿರಿಯು ತೋಟಕ ವೃತ್ತಗಳಲ್ಲಿ 
ಆಶು ಕವಿತೆಯಿಂದ ಸ್ತುತಿಸಿದ ನಿಮಿತ್ತದಿಂದ ತೋಟಕಾಚಾರ್ಯನೆಂದೇ ಪ್ರಸಿದ್ದನಾದನು. 
ಪದ್ಮಪಾದಾದಿಗಳಂತೆ ಆಚಾರ್ಯರ ಪ್ರಮುಖಶಿಷ್ಯನಾದನು. ಪದ್ಮಪಾದರ ಅಹಂಕಾರ 
ಅಡಗಿತುಲ. 


(ಮಾಧವೀಯ ಶಂಕರದಿಗ್ವಿಜಯದ ೧೬ ನೆಯ ಸರ್ಗದಲ್ಲಿರುವ ೭೦-೮೦ 
ಶ್ಲೋಕಗಳ ಸಾರಾಂಶ) 
ಗಿರಿಯು ತನ್ನ ಮಧುರ ಕಂಠದಿಂದ, 
ವಿದಿತಾಖಿಲ ಶಾಸ್ತ್ರ ಸುಧಾಜಲಧೇ 
ಮಹಿತೋಪನಿಷತ್‌ಕಥಿತಾರ್ಥನಿಧೇ । 
ಹೃದಯೇ ಕಲಯೇ ವಿಮಲಂ ಚರಣಂ 
ಭವ ಶಂಕರದೇಶಿಕ ಮೇ ಶರಮ್‌ ॥ 


ಇತ್ಯಾದಿ ಕೆಲವು ಪದ್ಯಗಳನ್ನು ಮಾತ್ರ ಪಠಿಸಿದನೆಂದೂ ಈ ಸಮಸ್ತ ಗ್ರಂಥವನ್ನು 
ಆಗಲೇ ಗುರುಗಳ ಎದುರಿಗೆ ಹೇಳಿದನೆಂದೂ ಶಂಕರದಿಗ್ವಿಜಯದ ವ್ಯಾಖ್ಯಾನಕಾರರು 
ವಿಭಿನ್ನರೀತಿಯಲ್ಲಿ ಹೇಳಿದ್ದಾರೆ. “ಸ್ತುತಿರೂಪವಾದ ಎಂಟು ಶ್ಲೋಕಗಳನ್ನು ಮಾತ್ರ 
ಆಗ ಪಠಿಸಿರಬಹುದು. ಅನಂತರ ತನ್ನ ಗುರುಗಳ ಆಜ್ಞೆಯಂತೆ ತೋಟಕವೃತ್ತದಲ್ಲಿಯೇ 
ಈ ಗ್ರಂಥವನ್ನು ರಚಿಸಿರಬೇಕು”. ಎಂಬ ಊಹೆ ಸರಿಯೆಂದು ತೋರುತ್ತದೆ. ಈ 
ಎಂಟು ಶ್ಲೋಕಗಳನ್ನು “ಶ್ರೀ ಶಂಕರದೇಶಿಕಾಷ್ಟಕ' ಎಂಬ ಹೆಸರಿನಿಂದ ಈ ಪುಸ್ತಕದಲ್ಲಿ 
ಪ್ರಕಟಿಸಲಾಗಿದೆ. ಇವುಗಳಲ್ಲಿ ಯಾವುದೂ ಶ್ರುತಿಸಾರಸಮುದ್ಧರಣದಲ್ಲಿ 
ದೊರೆಯುವುದಿಲ್ಲ. 


"ಇಹ ತೋಟಕಮಂಬುಧಿಸೈಃ ಪ್ರಥಿತಂ' ಎಂಬುದು ತೋಟಕ ವೃತ್ತದ ಲಕ್ಷಣ. 
ಶ್ಲೋಕದ ಪ್ರತಿಯೊಂದು ಪಾದದಲ್ಲಿ ನಾಲ್ಕುಸಗಣಗಳು ಕ್ರಮವಾಗಿ ಬರುತ್ತವೆ. 
ಶ್ರುತಿಮನೋಹರವಾದ ಈ ಶ್ಲೋಕಗಳು ಗೇಯಕಾವ್ಯದಂತೆ ಹಾಡಲು ಯೋಗ್ಯ 
ವಾದವು. ತೊಟಕಾಚಾರ್ಕರ ಲಲಿತಶೈಲಿ ಶ್ರೀಶಂಕರಾಚಾರ್ಯರ ಭಜಗೋವಿಂದ 
ಸ್ತೋತ್ರವನ್ನು ನೆನಪಿಗೆ ತರುತ್ತದೆ. ವೈದರ್ಭೀರೀತಿಯ ಪದಬಂಧ, ಒಂದಕ್ಕೊಂದು 
ಹೊಂದಿಕೊಳ್ಳುವ ವರ್ಣಗಳ ಶಯ್ಕೆ ಮನೋಜ್ಞವಾಗಿದೆ. ಶ್ರುತಿಸಾರ ಸಮುದ್ಧರ 
ಣ-ಎಂಬ ಗ್ರಂಥನಾಮವು ಈ ವೃತ್ತದಲ್ಲಿ ಅಚ್ಚುಕಟ್ಟಾಗಿ ಹೊಂದಿಕೊಳ್ಳುತ್ತದೆ. 
ಶ್ರೀತೋಟಕಾಚಾರ್ಕರ ಕವಿತಾಶಕ್ತಿ ವೈದುಷ್ಕಗಳು ವಿಸ್ಮಯಕರವಾದವು. ಈ ಶ್ರೇಷ್ಠಕೃತಿ 
ಬಹು ಜನರಿಗೆ ಇನ್ನೂ ಅಪರಿಚಿತವಾಗಿಯೇ ಇರುವುದು ಇನ್ನೊಂದು ವಿಸ್ಮಯ. 
ಈ ಕೃತಿಗೆ ಸಮುಚಿತವಾದ ಪ್ರಚಾರ ದೊರಕದೆ ಹೋಗಿದೆ. 


ಶ್ರುತಿಸಾರಸಮುದ್ದರಣದಲ್ಲಿ ಒಟ್ಟು (೧೭೯) ಶ್ಲೋಕಗಳಿವೆ. ಮೊದಲನೆಯದು 
ವಸಂತ ತಿಲಕಾವೃತ್ತದಲ್ಲಿಯೂ ಕಡೆಯ ಎರಡು ಶ್ಲೋಕಗಳು ಸ್ರಗ್ಗರಾವೃತ್ತದಲ್ಲಿಯೂ 
ಇವೆ. ಇವು ಗುರುದೇವತಾ ಸ್ತುತಿರೂಪವಾದವು. ಪ್ರತಿಪಾದ್ಯವಿಷಯವೆಲ್ಲವೂ ಉಳಿದ 
೧೭೬ ತೋಟಕವೃತ್ತಗಳಲ್ಲಿ ಬಂದಿದೆ. ಭಗವತ್ಪಾದರ ಕೃಪೆಯಿಂದ ಹೊರಹೊಮ್ಮಿದ 
ಮತ್ತು ಅವರ ಸಾಕ್ಷಾತ್‌ ಶಿಷ್ಕರ ಮುಖದಿಂದ ಬಂದ ಈ ಗ್ರಂಥವು ಆಚಾರ್ಯರ 
ಸಿದ್ಧಾಂತವನ್ನು ಪ್ರಾಮಾಣಿಕವಾಗಿ ಪ್ರತಿಪಾದಿಸುತ್ತದೆಯೆಂದು ಮತ್ತೆ ಹೇಳಬೇಕಾದ್ದಿಲ್ಲ. 
ಇದರಲ್ಲಿ ವಾದ ಕೋಲಾಹಲವಿಲ್ಲ. ಪಂಡಿತ ಪ್ರಿಯವೆನಿಸುವ ಅವಚ್ಛೇದಕಾವಚ್ಛಿನ್ನಗಳ 
ಅರಣ್ಯವಿಲ್ಲ. ಪಾರಿಭಾಷಿಕ ವಿಷಯಗಳನ್ನೆತ್ತಿ ದೀರ್ಫಸಮಾಸಗಳಿಂದ ಪರಿಷ್ಕರಿಸುವ 
ಹಂಬಲವಿಲ್ಲ. ವೇದಾಂತದ ತಿರುಳನ್ನು ಸರಳ ಭಾಷೆಯಲ್ಲಿ ಸಾಮಾನ್ಯರಿಗೂ 
ಅರ್ಥವಾಗುವಂತೆ ತಿಳಿಯಹೇಳಬೇಕೆಂಬುದು ಶ್ರೀ ತೋಟಕಾಚಾರ್ಯರ ಮುಖ್ಯ 
ಉದ್ದೇಶವಾಗಿದೆ. ಲೋಕದಲ್ಲಿ ಶಮದಮಾದಿಗುಣಸಂಪನ್ನರೂ ವಿರಕ್ತರೂ ವಿವೇಕಿಗಳೂ 
ಮುಮುಕ್ಷಗಳೂ ಆದ ಜನರಿರುತ್ತಾರೆ. ಅವರಿಗೆ ತರ್ಕಾದಿ ಶಾಸ್ತ್ರಗಳಲ್ಲಿ ಪಾಂಡಿತ್ಯವಿ 
ಲ್ಲದಿರಬಹುದು. ಅಂಥವರ ಉದ್ದಾರಕ್ಕಾಗಿ ಅನುಕಂಪೆಯಿಂದ ಮಾಡಿದ ಲಲಿತಶೈಲಿಯ 
ಉಪದೇಶ ಇಲ್ಲಿದೆ. ಮೊಸರನ್ನು ಕಡೆದು ತೆಗೆದ ಬೆಣ್ಣಿಯಂತೆ, ಶ್ರುತಿಸಾಗರವನ್ನು 


ಬುದ್ದಿಯೆಂಬ ಕಡೆಗೋಲಿನಿಂದ ಕಡೆದು ಉದ್ದರಿಸಿ ತೆಗೆದ ನವನೀತವಿದು. ಆದ್ದರಿಂದ 
ಶ್ರುತಿಸಾರಸಮುದ್ದರಣವೆಂಬ ಹೆಸರು ಅನ್ವರ್ಥಕವಾಗಿದೆ. ""ಬ್ರಹ್ಮಸತ್ಯಂ ಜಗನ್ಮಿಥ್ಮಾ 
ಜೀವೋ ಬ್ರಹ್ಮೈವ ನಾಪರಃ” ಎಂಬುದು ಅದ್ವೈತವೇದಾಂತದ ಸಾರ. ಇದನ್ನು 
ಯಾವಾತನು ದೃಢವಾಗಿ ನಂಬಿ ಮನನಮಾಡಿ, ಹೃದ್ಗತವಾಗಿಸಿಕೊಂಡು, ತನ್ನ 
ನರನಾಡಿಗಳಲ್ಲಿ ಹಂಚಿ ಹರಿಯುವಂತೆ ಮಾಡಿಕೊಳ್ಳುತ್ತಾನೋ ಅವನು ಕೃತಕೃತ್ಯನೇ 
ಸರಿ. ಬ್ರಹ್ಮಸತ್ಯಂ ಜಗನ್ಮಿಥ್ಕ್ಯಾ, ಜೀವೋಬ್ರಹ್ಮವ ಎಂಬೀ ಮೂರು ಅಂಶಗಳನ್ನು 
ಈ ಗ್ರಂಥವು ಸಪ್ರಮಾಣವಾಗಿ ಸಾಧಿಸಿ ತಿಳಿಸಿಕೊಟ್ಟಿದೆ. ಅದಕ್ಕಾಗಿ ಆಚಾರ್ಯರು 
ಉದಾಹರಿಸಿದ ದೃಷ್ಟಾಂತಗಳು ಮನಸ್ಸಿಗೆ ನಾಟತಕ್ಕವು. ಸರ್ವರಿಗೂ ತಿಳಿಯುವಂತಹ 
ಹಿತಮಿತವಾದ ತರ್ಕವನ್ನು ಬಳಸಲಾಗಿದೆ. ಅವಸ್ಥಾತ್ರಯವನ್ನು ಸೂಕ್ಕವಾಗಿ ವಿವೇಚಿಸಿ 
ಆತ್ಮನು ಕೇವಲದೃಕ್‌ ಸ್ವರೂಪನೆಂದು ಅನುಭವಕ್ಕೆ ಬರುವಂತೆ ವಿವೇಚಿಸಲಾಗಿದೆ. 
ಆತ್ಮನು ನಿರ್ಗುಣನಿರ್ವಿಶೇಷನೆಂದು ಶ್ರುತಿಪ್ರಮಾಣದಿಂದಲೂ ಯುಕ್ತಿಯಿಂದಲೂ 
ಸಿದ್ದಾಂತಿಸಿ, ಉಪಾಧಿನಿಮಿತ್ತದಿಂದ ಆತನೇ ಜೀವಾತ್ಮನೆನಿಸಿಕೊಳ್ಳುತ್ತಾನೆಂದು 
ಆಚಾರ್ಯರು ಸಾಕಷ್ಟು ಸರಳ ಭಾಷೆಯಲ್ಲಿ ಪ್ರತಿಪಾದಿಸಿದ್ದಾರೆ. "ತತ್‌ತ್ವಮಸಿ' ಎಂಬ 
ಮಹಾವಾಕ್ಯಾರ್ಥವನ್ನು ಸಮೀಕ್ಷಿಸಿ ಮನೋಹರವಾಗಿ ವಿವೇಚಿಸಿದ್ದಾರೆ. ಹಲವಾರು 
ಗ್ರಂಥಗಳಲ್ಲಿ ಹುಡುಕಾಡಬೇಕಾದ ವಿಚಾರಗಳೆಲ್ಲವೂ ಇಲ್ಲಿ ಸಾರವತ್ತಾಗಿ ಬಂದಿವೆ. 
ಜೀವೋಬ್ರಹ್ಮೈವ - ಎಂಬುದೇ ಶ್ರುತಿಪ್ರತಿಪಾದ್ಯವೆಂಬ ವಿಷಯದಲ್ಲಿ ಪೂರ್ವಗ್ರಹ 
ವಿಲ್ಲದ ಜಿಜ್ಞಾಸುಗಳಿಗೆ ಯಾವ ಸಂದೇಹವೂ ಉಳಿಯುವುದಿಲ್ಲ. ಹಾಗೆಯೇ 
ದೃಶ್ಯವಾದ ಜಗತ್ತು, ಜಗತ್ತನ್ನು ಕಾಣುವ ಮನಸ್ಸೂ ಸಹ ಮಿಥ್ಯೆ ಯೆಂಬುದು 
ಯುಕ ಕ್ಷನುಭವಗಳಿಂದ ಸಿದ್ಧವಾಗುತ್ತದೆ. ಅತ್ಯಂತ ಮೌಲಿಕವಾದ ಈ ಮೂರು 
ಅಂಶಗಳ ಸಿದ್ದಾಂತವೇ ಶ್ರುತಿಗಳ ಸಾರ. ಇದನ್ನು ಶ್ರೀ ತೋಟಕಾಚಾರ್ಕರು 
ಹೃದಯಂಗಮವಾಗಿ ಈ ಗ್ರಂಥದಲ್ಲಿ ಎತ್ತಿ ತೋರಿಸಿದ್ದಾರೆ. ಮುಮುಕ್ತುಗಳೆ ಬಾಯಲ್ಲಿ 
ಸದಾ ನಲಿದಾಡಬೇಕಾದ ರತ್ನಪ್ರಾಯ ಶ್ಲೋಕಗಳು ಇಲ್ಲಿವೆ. ವೇದಾಂತಿಗಳ ಕಂಠಕ್ಕೆ 
ಭೂಷಣವಾದ ಮುಕ್ತಾಹಾರವಿದು. 


ಶ್ರೀಶಂಕರಭಗವತ್ಪಾದರ ಸಾಕ್ಷಾತ್‌ ಶಿಷ್ಯರಿಂದ ವಿರಚಿತವಾದ ಈ ಕೃತಿಯು 
ಕನ್ನಡನಾಡಿನಲ್ಲಿ ಪ್ರಚುರವಾಗಿಲ್ಲವೆಂಬುದು ಚೋದ್ಯವೇ ಸರಿ. ವಾರಣಾಸಿಯಲ್ಲಿ 
ಮುದ್ರಿತವಾಗಿದೆಯೆಂಬುದನ್ನು ಕೇಳಿ, ಅಂಚೆಮೂಲಕ ಒಂದು ಪ್ರತಿಯನ್ನು ತರಿಸಿ 
ಕೊಂಡೆನು. ಅದರಲ್ಲಿ ಹಿಂದೀ ಟೇಕೆಯೊಂದಿತ್ತು. ಪ್ರತಿಯನ್ನೋದಿದಾಗ ನನಗೆ ಬಹಳ 
ಸಂತೋಷವಾಯಿತು. ಇದನ್ನು ನಮ್ಮ ಜನರಲ್ಲಿ ಪ್ರಚುರಗೊಳಿಸ ಬೇಕೆಂಬ ಇಚ್ಛೆ 
ಪ್ರಬಲವಾದ್ದರಿಂದ ಕನ್ನಡಕ್ಕೆ 'ಅನುವಾದಮಾದಿದೆನು. ಶ್ರೀ ಶೃಂಗೇರಿಜಗದ್ಗುರುಗಳ 
ದಿವ್ಯ ಕಟಾಕ್ಷದ ಅಡಿಯಲ್ಲಿ ಪ್ರಕಾಶನಗೊಳ್ಳುತ್ತಿರುವ "ಶ್ರೀ ಶಂಕರಕ್ಕಪಾ' ಮಾಸ ಪತ್ರಿಕೆ 
ಯಲ್ಲಿ ನನ್ನ ಅನುವಾದವು ಮೂಲಶ್ಲೋಕಗಳೊಡನೆ ಅನುಕ್ರಮವಾಗಿ ಪ್ರಕಟ 
ವಾಯಿತು. ಈ ಪ್ರಕಟಣೆಯಲ್ಲಿ ಪ್ರೀತ್ಯಾದರಗಳಿಂದ ಆಸಕ್ತಿ ವಹಿಸಿದ-ಅದೇ ಪತ್ರಿಕೆಯ 
ಗೌ। ಸಂಪಾದಕರಾದ ಪ್ರೋ. ಎಸ್‌. ರಾಮಚಂದ್ರಶಾಸ್ತ್ರಿಗಳಿಗೆ ನಾನು ಕೃತಜ್ಞನಾಗಿದ್ದೇನೆ. 


ಅನಂತರ ಬಹು ಜನರ ಪ್ರಶಂಸೆಗೆ ಪಾತ್ರವಾದ ಈ ಗಂಥವನ್ನು ಪ್ರತ್ಯೇಕವಾಗಿ 
ಪುಸ್ತಕರೂಪದಲ್ಲಿ ಪ್ರಕಟಿಸಬೇಕೆಂಬ ಅಪೇಕ್ಷೆ ಚಿಗುರಿತು. ಈ ಚಿಗುರನ್ನು ಪೋಷಿಸಿಬೆಳೆಸಿ 
ಫಲಿಸುವಂತೆ ಮಾಡಿದವರು ಸಂಮಾನ್ಯರಾದ ಸ್ವಾತಂತ್ರಯೋಧರಾದ ಶ್ರೀ. ಮ. ಸು 
ಶ್ರೀನಿವಾಸರಾಯರು. ಇವರು ಪರಮ ಆಸ್ತಿಕರೂ ಗುರುದೇವತಾಭಕ್ತರೂ ಆದ 
ಗಣ್ಯವ್ಯಕ್ತಿಗಳು. ಈ ಮಹನೀಯರ ಪ್ರಭಾವವಲಯ ಬಹು ದೊಡ್ಡದು. ಮುದ್ರಣ 
ಪ್ರಕಾಶನಗಳ ಎಲ್ಲ ಹೊರೆಯನ್ನು ಅಯಾಚಿತವಾಗಿ ತಾವೇ ಹೊತ್ತು ಈ ಗ್ರಂಥವನ್ನು 
ಬೆಳಕಿಗೆ ತಂದ ಕೀರ್ತಿ ಶ್ರೀ. ಮ. ಸು. ಶ್ರೀನಿವಾಸರಾಯರಿಗೆ ಸಲ್ಲುತ್ತದೆ. ಶ್ರೀ 
ಭಗವತ್ಪಾದರ ಮತ್ತು ಶ್ರೀ ತೋಟಕಾಚಾರ್ಯರ ಪಾವನ ಕೃಪಾದೃಷ್ಟಿ ಈ ಮಹನೀಯರ 
ಮೇಲೆ ಸದಾ ನೆಲೆಸಿರಲೆಂದು ಪ್ರಾರ್ಥಿಸಿಕೊಳ್ಳುತ್ತೇನೆ. 


ಕನ್ನಡ ಅನುವಾದವನ್ನು ಅಲ್ಲಲ್ಲಿ ಪರಿಷ್ಕರಿಸಿ ಮುದ ಪ್ರಣಾಲಯಕ್ಕೆ ಕಳಿಸಿದ ಮೇಲೆ 
ಫ್ರೋ॥ ಎಸ್‌ , ರಾಮಚಂದ್ರಶಾಸ್ತ್ರಿ ಗಲೇ ಶ್ರುತಿಸಾರಸ ಮುದ್ದರಣದ ಸ ಸಂಸ್ಕ: ತ ವ್ಯಾಖ್ಯಾನ 
ಸಹಿತವಾದ ಎರಡು ಮುದ್ರಿತ ಗ್ರಂಥಗಳನ್ನು ನನ್ನ ವಲೋಕನಕ್ಕಾಗಿ ಒದಗಿಸಿದರು. 
ಒಂದು ಪುಣೆಯ ಆನಂದಾಶ್ರಮ ಮುದ್ರಣಾಲಯದಲ್ಲಿ ಕಿ ಕ್ರ ಶ೧೯೩೬ರಲ್ಲಿ ಅಚ್ಚಾಗಿದೆ. 
ಇನ್ನೊಂದು ಶ್ರೀರಂಗದ ಶ್ರೀವಾಣೀವಿಲಾಸ ಮುದ್ರಣಾಲಯದಿಂದ ಅಚ್ಚಾಗಿ ಬಂದದ್ದು. 
ಎರಡರಲ್ಲಿಯೂ ಇರುವ ವ್ಯಾಖ್ಯಾನ ಒಂದೇ. ತತ್ತ್ವ ದೀಪಿಕಾ ಎಂಬ “ಹೆಸರಿನ ಈ 
ವ್ಯಾಖ್ಯಾನವನ್ನು ಶ್ರೀ ಪೂಜ್ಯಪಾದಯೋಗೀಂದ್ರ ಶಿಷ್ಯರಾದ ಶ್ರೀಸಚ್ಛ ದಾನಂದಯೋಗಿ 
ಎಂಬವರು ರಚಿಸಿದ್ದಾರೆ. ಇವರ ದೇಶಕಾಲಗಳು ೨ಛ೪ದು ಬಂದಿಲ್ಲ. ವ್ಯಾಖ್ಯಾನೆವು 
ಪ್ರೌಢವಲ್ಲವಾದರೂ ಮೂಲಶ್ಲೋಕಗಳನ್ನು ಸರಳವಾಗಿ ಸಪ್ರಮಾಣವಾಗಿ ವಿವರಿ 
ಸುತ್ತದೆ. “ಅತಿಮಂದಮುಮುಕ್ತು'ಗಳಿಗಾಗಿ ಇದನ್ನು ಬರೆದಿರುವುದಾಗಿ ವ್ಯಾಖ್ಯಾನಕಾ 
ರರೇ ಹೇಳಿಕೊಂಡಿದ್ದಾರೆ. ಮುದ್ರಣಸಮಯದಲ್ಲಿಯೂ ನನ್ನ ಅನುವಾದದಲ್ಲಿ ಕೆಲವು 
ಶಬ್ದಗಳನ್ನು ತಿದ್ದುಪಡಿಮಾಡಲು ಈ ವ್ಯಾಖ್ಯಾನದಿಂದ ಉಪಕಾರವಾಗಿದೆ. 


ಈ ಗ್ರಂಥವನ್ನು ಅಚ್ಚುಕಟ್ಟಾಗಿ ಸುಂದರವಾಗಿ ಮುದ್ರಿಸಿ ಕೊಟ್ಟಿರುವ ಶ್ರೀನಿವಾಸ 
ಪ್ರಿಂಟಿಂಗ್‌ ಪ್ರೆಸ್‌ನ ಮಾಲಿಕರಾದ ಶ್ರೀಯತ ಸಿ. ರಾಮಸ್ಥಾಮಿಯವರಿಗೆ ನನ್ನ 
ಕೃತಜ್ಞತಾಪೂರ್ವಕವಾದ ವಂದನೆಗಳು ಸಲ್ಲುತ್ತವೆ. 


ಲ 


ಬೆಂಗಳೂರು ವಿದ್ವಾನ್‌ 
ಶ್ರೀಮುಖ ಸಂ॥ ವಿಜಯದಶಮಿ ಎನ್‌. ರಂಗನಾಥಶರ್ಮಾ 

| ಅಧ್ಯಾಸದ ನಿವೃತ್ತಿಯಿಂದ ಪುರಷಾರ್ಥಸಿದ್ಧಿ 

ಶ್ರೀ 
ಶ್ರೀತೋಟಕಾಚಾರ್ಯರ 
ಶ್ರುತಿಸಾರಸಮುದ್ದರಣಮ್‌ 


ಲೋಕ್ಕನಾಥ ಹರಿಮೀಡ್ಯಮುದಾರಸತ್ವಂ 
ಶಕ್ಷೇಸ್ತನೂಜತನಯಂ ಪರಮೇಷ್ಠಿಕಲ್ಪಮ್‌। 
ಜೀಮೂತಮುಕ್ತವಿಮಲಾಂಬರಚಾರುವರ್ಣಂ 
ವಾಸಿಷ್ಠಮುಗ್ರತಪಸಂ ಪ್ರಣತೋಸ್ಮಿ ನಿತ್ಯಮ್‌ ೫ ೧ 


ತ್ರೈ 


ಸ್ತೋತ್ರಾರ್ಹನ್ಕೂ ಸತ್ವಾತಿಶಯಸಂಪನ್ನನ್ಕೂ ತ್ರಿಲೋಕೇಶ್ವರನೂ, ಆದ 
ಶ್ರೀಹರಿಯನ್ನೂ, ಶಕ್ತಿಮುನಿಯ ಪುತ್ರನ ಪುತ್ರನೂ ಬ್ರಹ್ಮದೇವಸಮಾನನೂ ಮೇಘ 
ನಿರ್ಮುಕ್ತವಾದ ಸ್ವಚ್ಛಿಗಗನದಂತೆ ಸುಂದರವಾದ ಶ್ಯಾಮಲವರ್ಣನೂ ವಸಿಷ್ಠ ಪುತ್ರನೂ 
ಮಹಾತಪಸ್ವಿಯೂ ಆದ ವೇದವ್ಯಾಸಮಹರ್ಷಿಯನ್ನೂ ಸದಾ ನಮಸ್ಕರಿಸುತ್ತೇನೆ. 


ವಿವರಣೆ: - ನಮಸ್ಕಾರರೂಪವಾದ ಮಂಗಳಾಚರಣೆ ಇದು. ವಿಷ್ಣುವನ್ನೂ 
ವೇದವ್ಕಾಸಮಹರ್ಷಿಗಳನ್ನೂ ನಮಸ್ಕರಿಸಲಾಗಿದೆ. “ಚ' ಎಂಬ ಶಬ್ದವನ್ನು ಅಧ್ಯಾಹಾರ 
ಮಾಡಿಕೊಂಡು ಈ ರೀತಿ ಅರ್ಥಮಾಡಲಾಗಿದೆ. " ತ್ರೈಲೋಕ್ಕನಾಥಹರಿ ' ಎಂಬುದನ್ನು 
ವೇದವ್ಮಾಸರಿಗೆ ವಿಶೇಷಣವಾನ್ನಾಗಿಯೂ ಮಾಡಲು ಶಕ್ಕವಿದೆ. ವ್ಯಾಸರು ವಿಷ್ಣುವಿನ 
ಅವತಾರವೆಂದು ಪ್ರಸಿದ್ದಿಯುಂಟು. ಶ್ರೀಮನ್ನಾರಾಯಣನಿಂದ ಆರಂಭವಾಗುವ ಗುರು 
ಪರಂಪರೆಯೂ ಇಲ್ಲ ಸೂಚಿತವಾಗಿದೆಯಂಬುದನ್ನು ಗಮನಿಸಬೇಕು. ಗುರುಪರಂಪರೆ 
ಹೀಗಿದೆ - 


ನಾರಾಯಣಂ ಪದ್ಮಭುವಂ ವಸಿಷ್ಠಂ ಶಕ್ತಿಂ ಚ ತತ್ಪುತ್ರಪರಾಶರಂ ಚ। 

ವ್ಯಾಸಂ ಶುಕಂ ಗೌಡಪದಂ ಮಹಾಂತಂ ಗೋವಿಂದ ಯೋಗೀಂದ್ರಮಥಾಸ್ಯಶಿಷ್ಯಮ್‌॥೧ 
ಶ್ರೀ ಶಂಕರಾಚಾರ್ಯಮಥಾಸ್ಕ ಪದ್ಮಪಾದಂ ಚ ಹಸ್ತಾಮಲಕಂ ಚ ಶಿಷ್ಕಂ! 

ತಂ ತೋಟಕಂ ವಾರ್ತಿಕಕಾರಮನ್ಯಾನಸ್ಮದ್ಗುರೂನ್‌ ಸಂತತ ಮಾನತೋಸಸ್ಮಿ| ೨ 


೬ 
“ಚೆ' ಶಬ್ದವನ್ನು ಅಧ್ಯಾಹಾರ ಮಾಡಿಕೊಳ್ಳುವ ಪಕ್ಷದಲ್ಲಿ ಶ್ಲೋಕದ ಮೂರನೆಯ 
ಸಾಲನ್ನು ಶ್ರೀಹರಿಗೂ ವಿಶೇಷಣವಾಗಿ ತೆಗೆದುಕೊಳ್ಳಬಹುದು. 


ಶ್ರೀಮನ್ನಾರಾಯಣನು ಅಪೌರುಷೇಯಗಳಾದ ವೇದಗಳನ್ನು ಮೊದಲು ಬ್ರಹ್ಮ 
ನಿಗೆ ಉಪದೇಶಿಸಿದನು. ವೇದವ್ಯಾಸರು ವೇದಾರ್ಥವನ್ನೇ ಬ್ರಹ್ಮಸೂತ್ರವೇ ಮೊದ 
ಲಾದ ಪೌರುಷೇಯಗ್ರಂಥಗಳಿಂದ ಮೊದಲು ಪ್ರಚುರಪಡಿಸಿದರು. ಆದ್ದರಿಂದ 


ಶ್ರುತಿಸಾರಸಮುದ್ದರಣಮ್‌ 


ವೇದಾಂತಾಚಾರ್ಯ ಪರಂಪರೆಯಲ್ಲಿ ಇವರೀರ್ವರೂ ಮುಖ್ಯರು. ಶಕ್ತಿಮುನಿಗಳ 
ಪುತ್ರರು ಪರಾಶರರು, ಅವರ ಪುತ್ರರು ವ್ಯಾಸರು. 


ಸಕಲಂ ಮನಸಾ ಕ್ರಿಯಯಾ ಜನಿತಂ 
ಸಮವೇಕ್ಸ್ಯ ವಿನಾಶಿತಯಾ ತು ಜಗತ್‌! 
ನಿರವಿದ್ಯತ ಕಶ್ರಿದತೋ ನಿಖಿಲಾ- 
ದವಿನಾಶಿ ಕೃ ತೇನ ನ ಲಭ್ಯಮಿತಿ॥ ೨ 


ಕ್ರಿಯೆಯಿಂದ ಹುಟ್ಟಿದ ಸಮಸ್ತವಸ್ತುವೂ ನಶ್ಚರವಾದದ್ದು; ಶಾಶ್ವತವಾದ ವಸ್ತುವು 
ಕ್ರಿಯೆಯಿಂದ ಲಭ್ಯವಲ್ಲ ಎಂಬುದಾಗಿ ಒಬ್ಬ ವಿವೇಕಿ ಪುರುಷನು ಚೆನ್ನಾಗಿ 
ವಿಚಾರಮಾಡಿ ನಿಖಿಲ ಸಂಸಾರದಿಂದಲೂ ವೈರಾಗ್ಯವನ್ನು ಹೊಂದಿದನು. 


ವಿವರಣಿ : ಸೇವಾದಿಕ್ರಿಯೆಯಿಂದ ಲಭ್ಯವಾಗುವ ಧನ, ಅಧಿಕಾರಗಳು 
ಶಾಶ್ವತವಲ್ಲವೆಂದು ಪ್ರತ್ಯಕ್ಷದಿಂದ ಎಲ್ಲರಿಗೂ ಗೊತ್ತಿದೆ. "ಯತ್‌ಕೃತಕಂ ತದನಿತ್ಯಂ” 
ಎಂಬ ವ್ಯಾಪ್ತಿಯುಂಟು. ಈ ಲೋಕದಲ್ಲಿ ಸಂಪಾದಿಸತಕ್ಕದ್ದೆಲ್ಲ ಕ್ರಿಯಾಜನ್ಯವಾದ್ದರಿಂದ 
ಅಶಾಶ್ವತ. ಹಾಗೆಯೇ ಅಗ್ನಿಹೋತ್ರಾದಿ ಪುಣ್ಯಕರ್ಮಗಳಿಂದ ಲಭಿಸುವ ಪರಲೋಕ 
ಸುಖವೂ ಅಶಾಶ್ವತವೆಂದು ತಿಳಿಯಬೇಕು. "ತದ್ಮಥೇಹ ಕರ್ಮಚಿತೋ ಲೋಕಃ 
ಕ್ಷೀಯತೇ, ಏವಮೇವಾಮುತ್ರ ಪುಣ್ಯಚಿತೋ ಲೋಕಃ ಕ್ಷೀಯತೇ" (ಛಾ. ೮-೧-೬) 
ಶಾಶ್ವತಸುಖವನ್ನು ಬಯಸುವ ವಿಚಾರಶೀಲನಿಗೆ ಸಂಸಾರದ ಕರ್ಮಮಾರ್ಗದಲ್ಲಿ ವಿರಕ್ತಿ 
ಹುಟ್ಟುತ್ತದೆ. 


ಟಿಪ್ಪಣಿ: ವೈರಾಗ್ಯದಿ ಸಾಧನ ಚತುಷ್ಟಯ ಸಂಪನ್ನನು ಈ ಗ್ರಂಥಕ್ಕೆ ಅಧಿಕಾರಿ. 
ಬ್ರಹ್ಮಾತ್ಮೆಕ್ಕವು ವಿಷಯ. ಮೋಕ್ಷವೆಂಬ ಶಾಶ್ವತಸುಖವು ಪ್ರಯೋಜನ. ಪ್ರಾಪ್ಶ 
ಪ್ರಾಪಕ ಭಾವವು ಸಂಬಂಧ. 
ಪ್ರತಿಪಿತ್ಸುರಸಾವವಿನಾಶಿ ಪದಂ 
ಯತಿಧರ್ಮರತೋ ಯತಿಮೇವ ಗುರುಮ್‌। 
ವಿದಿತಾತ್ಮಸತತ್ವಮುಪೇತ್ಯ ಕವಿಂ 


ಪ್ರಣಿಪತ್ಯ ನಿವೇದಿತವಾನ್‌ ಸ್ವಮತಮ್‌ ॥ ೩ 


ಆತನು ನಾಶರಹಿತವಾದ ಶಾಶ್ವತವಸ್ತುವನ್ನು ತಿಳಿಯಲಪೇಕ್ಷಿಸಿ ಸ್ವಯಂ 
ಸಂನ್ಯಾಸಧರ್ಮದಲ್ಲಿ ನಿರತನಾಗಿ, ಆತ್ಮನ ಯಥಾರ್ಥಸ್ವರೂಪವನ್ನರಿತವನೂ 
ಎದ್ವಾಂಸನೂ ಸಂನ್ಯಾಸಿಯೂ ಆದ ಗುರುವಿನ ಬಳಿಗೆ ಹೋಗಿ ಅಡ್ಡಬಿದ್ದು 
ನಮಸ್ಕರಿಸಿ, ತನ್ನ ಅಭಿಪ್ರಾಯವನ್ನು ಅರಿಕೆಮಾಡಿಕೊಂಡನು. 


ಶ್ರುತಿಸಾರಸಮುದ್ದರಣಮ್‌ 


ಟಿಪ್ಪಣಿ: 
ಪರೀಕ್ಷ್ಯ ಲೋಕಾನ್‌ ಕರ್ಮಚಿತಾನ್‌ ಬ್ರಾಹ್ಮಣೋ 
ನಿರ್ವೇದ ಮಾಯನ್ನಾಸ್ತ್ಯ ಕೃತಃ ಕೃತೇನ। 
ತದ್ದಿ ಜ್ಞಾನಾರ್ಥಂ ಸ ಗುರು ಮೇವಾಭಿ ಗಚ್ಛೇತ್‌ 
ಸಮಿತ್ಬಾಣಿಃ ಶ್ರೋತ್ರಿಯಂ ಬ್ರಹನಿಷ್ಠಮ್‌॥ 
(ಮುಂ.ಉ.೧-೨-೧೨) 


ಈ ಉಪನಿಷದ್ದಚನದ ಅರ್ಥವೇ ೨-೩ನೆಯ ಶ್ಲೋಕದಲ್ಲಿ ವಿವೃತವಾಗಿದೆ. 
ಮುಮುಕ್ತುವಾದವನು ಸಂನ್ಕಾಸಿಯಾಗಬೇಕೆಂದೂ ಆತ್ಮಜ್ಞಾನಿಯು ಸಂನ್ಯಾಸಿಯೇ 
ಆಗಿರುತ್ತಾನೆಂದೂ ಶ್ರೀಶಂಕರಾಚಾರ್ಯರು ತಮ್ಮ ಭಾಷ್ಯಗಳಲ್ಲಿ ಪ್ರತಿಪಾದಿಸಿದ್ದಾರೆ. 
ಅದನ್ನು ಮನಸ್ಸಿನಲ್ಲಿಟ್ಟುಕೊಂಡೇ ತೋಟಕಾಚಾರ್ಯರೂ ಸಹ “ಯತಿಧರ್ಮರತೋ 
ಯತಿಮೇವ ಗುರುಂ' ಎಂದು ಈ ಶ್ಲೋಕದಲ್ಲಿ ಹೇಳಿದ್ದಾರೆ. 


ಭಗವನ್ನುದಧೌ ಮೃ ತಿಜನ್ನಜಲೇ 
ಸುಖದುಃಖರುಷೇ ಪತಿತಂ ವ್ಯಧಿತಮ್‌! 

ಕೃಪಯಾ ಶರಣಾಗತಮುದ್ದರ ಮಾಂ 
ಅನುಶಾಧ್ಯುಪಸನ್ನಮನನ್ಯಗತಿಮ್‌ ॥ ಲ 


ಆತನು ಗುರುವಿಗೆ ನಿವೇದಿಸಿಕೊಂಡಿದ್ದೇನೆಂದರೆ ಹೇ ಭಗವನ್‌, ಜನ್ಮ 
ಮರಣಗಳೆಂಬ ಜಲದಿಂದಲೂ, ಸುಖದುಃಖಗಳೆಂಬ ತಿಮಿಂಗಿಲಗಳಿಂದಲೂ ತುಂಬಿದ 
ಸಂಸಾರಸಾಗರದಲ್ಲಿ ನಾನು ಬಿದ್ದು ವ್ಯಥೆಪಡುತ್ತಿದ್ದೇನೆ. ಅದಕ್ಕಾಗಿ ನಾನೀಗ 
ಶರಣಾಗತನಾಗಿ ಬಂದಿದ್ದೇನೆ. ನನಗೆ ಬೇರೆ ಗತಿ ಯಾವುದೂ ಇಲ್ಲ. ನನಗೆ ಶ್ರೇಯಸ್ಸು 
ಹೇಗೆಂಬುದನ್ನು ಕಾರುಣ್ಯದಿಂದ ಉಪದೇಶಿಸಬೇಕು'. ಆಗ ಗುರುವು ಹೀಗೆ 
ಹೇಳಿದನು:- 


ವಿನಿವರ್ತ್ಯ ರತಿಂ ವಿಷಯೇ ವಿಷಮಾಂ 
ಪರಿಮುಚ್ಯ ಶರೀರನಿಬದ್ಧಮತಿಮ್‌। 
ಪರಮಾತ್ಮಹದೇ ಭವ ನಿತ್ಯರತೋ 
ಜಹಿ ಮೋಹಮಯಂ ಭ್ರಮಮಾತ್ಮಮತೇಃ ॥ ೫ 


ಶಬ್ದಸ್ಪರ್ಶಾದಿ ವಿಷಯಸುಖದ ಕಡೆಗೆ ಧಾವಿಸುತ್ತ ಕೆಟ್ಟ ಪರಿಣಾಮವನ್ನು 
ಕೊಡತಕ್ಕ ವಿಷಯಾಸಕ್ತಿಯನ್ನು ಪರಿತ್ಯಜಿಸು. ಶರೀರಕ್ಕೆ ಅಂಟಿಕೊಂಡಿರುವ - ಆತ್ಮವೆಂಬ 


ಶ್ರುತಿಸಾರಸಮುದ್ದರಣಮ್‌ 


ಅಹಂಕಾರವನ್ನು ದೂರಮಾಡು. ಸದಾ ಪರಮಾತ್ಮನ ಧ್ಯಾನದಲ್ಲಿ ನಿರತನಾಗಿರು. 
ಅವಿದ್ಯಾಜನ್ಯವಾದ ಶರೀರವೇ ನಾನೆಂಬ ಬುದ್ದಿಯನ್ನು ತೊರೆದುಬಿಡು. 


ತಾತ್ಸರ್ಯ :- ವಿಷಯಸುಖದ ಅಭಿಲಾಷೆ ಮಾನವನನ್ನು ಆತ್ಮಚಿಂತನೆಯಿಂದ 
ದೂರಮಾಡುವುದು. ಮತ್ತೆ ಮತ್ತೆ ಜನ್ಮಾಂತರಗಳಿಗೂ ಕಾರಣವಾಗುವುದರಿಂದ 
ವಿಷಮವಾದದ್ದು. ಶರೀರವೇ ನಾನೆಂಬುದು ಭ್ರಮೆ. ಶರೀರಕ್ಕಿಂತ ಆತ್ಮನು ಬೇರೆಯೆಂಬ 
ಜ್ಞಾನ ಸಾಧಕನಿಗೆ ಅತ್ಯಾವಶ್ಯಕ. 


ಶರೀರವು ಆತ್ಮನಲ್ಲ:- 


ವಿಸೃ ಜಾನ್ನಮಯಾದಿಷು ಪಂಚಸು ತಾಂ 
ಅಹಮಸ್ಮಿ ಮಮೇತಿ ಮತಿಂ ಸತತಮ್‌ । 
ದ್ರ ಶಿರೂಪಮನಂತಮೃ ತಂ ವಿಗುಣಂ 
ಹೃದಯಸ್ಸಮವೇಹಿ ಸದಾಹಮಿತಿ ॥ ೬ 


ಅನ್ನಮಯಾದಿ ಪಂಚಕೋಶಗಳಲ್ಲಿಯ "ನಾನು" "ನನ್ನದು' ಎಂಬ ಬುದ್ದಿಯನ್ನು 
ಸರ್ವಥಾ ತ್ಯಜಿಸಿಬಿಡು ಅದಕ್ಕೆ ಪ್ರತಿಯಾಗಿ ಹೃದಯದಲ್ಲಿ ನೆಲೆಸಿರುವ 
ದೃಗ್‌ರೂಪವೂ ಅನಂತವೂ ಸತ್ಯವೂ ನಿರ್ಗುಣವೂ ಆದ ಆತ್ಮವಸ್ತುವೇ ನಾನು 
ಎಂಬುದಾಗಿ ಸದಾ ತಿಳಿದಿರು. 


ಟಿಪ್ಪಣಿ:- ಅನ್ನಮಯ, ಪ್ರಾಣಮಯ, ಮನೋಮಯ, ವಿಜ್ಞಾನಮಯ 
ಮತ್ತು ಆನಂದಮಯ-ಎಂಬ ಪಂಚಕೋಶಗಳ ವಿಚಾರ ತೈತ್ತಿರೀಯೋಪನಿಷತ್ತಿನಲ್ಲಿ 
ಬಂದಿದೆ. ಆತ್ಮನು ದೃಕ್‌-ಎಂದರೆ ನೋಡತಕ್ಕವನು, ನೋಡಿಸಿಕೊಳ್ಳತಕ್ಕವನಲ್ಲ. 
ಯತ ಇ ಸತ್ರ. 


ಆತ್ಮನು ಉಪಾಧಿಯಿಂದ ಬಹುವಾಗಿ ಕಾಣಿಸುತ್ತಾನೆ ;- 


ಜಲಭೇದಕ್ಕ ತಾ ಬಹುತೇವ ರವೇ- 

ರ್ಫಟಿಕಾದಿಕೃ ತಾ ನಭಸೋಪಿ ಯಥಾ । 
ಮತಿಭೇದಕ್ಕ ತಾ ತು ತಥಾ ಬಹುತಾ 

ತವ ಬುದ್ದಿದ್ಧ ಶೋವವಿಕೃ ತಸ್ಯ ಸದಾ ॥ ೭ 


ಬೇರೆ ಬೇರೆ ನೀರಿನಲ್ಲಿ ಪ್ರತಿಬಿಂಬಿಸುವ ಸೂರ್ಯನೂ ಗಡಿಗೆ ಮೊದಲಾದ 
ನಿಮಿತ್ತಗಳಿಂದ ಆಕಾಶವೂ ಬಹಳ ಇದ್ದಂತೆ ಕಾಣುತ್ತವೆ. ಹಾಗೆಯೇ ಬುದ್ದಿಸಾಕ್ಷಿಯೂ 


ಶ್ರುತಿಸಾರಸಮುದ್ದರಣಮ್‌ 


ಸದಾವಿಕಾರರಹಿತನೂ ಆದ ಆತ್ಮನು ಬುದ್ದಿಭೇದದಿಂದ ಬಹುವಾಗಿ ಇರುವಂತೆ 
ನಿನಗೆ ತೋರುತ್ತದೆ. 


ವಿವರಣೆ ;- ಒಬ್ಬನೇ ಸೂರ್ಯ, ಒಂದೇ ಆಕಾಶ ಬೇರೆ ಬೇರೆ ಜಲಪಾತ್ರೆಗಳಲ್ಲಿ 
ಮತ್ತು ಸರಸ್ಸುಗಳಲ್ಲಿ ಪ್ರತಿಬಿಂಬಿಸಿದಾಗ ಒಬ್ಬಸೂರ್ಯನೇ ಹಲವಾರು ಸೂರ್ಕರಂತೆ 
ಕಾಣಿಸಿಕೊಳ್ಳುತ್ತಾನೆ. ಇದಕ್ಕೆ ಜಲವೆಂಬ ಉಪಾಧಿ ಕಾರಣ. ಘಟಾಕಾಶ, ಮಠಾಕಾಶ 
-ಮುಂತಾದ ವ್ಯವಹಾರಗಳಿದ್ದರೂ ಆಕಾಶ ಒಂದೇ ಎಂಬುದು ನಿಶ್ಚಿತ. ಇಲ್ಲಿ 
ಘಟಾದಿಗಳು ಉಪಾಧಿಗಳು, ಹಾಗೆ ಒಬ್ಬನೇ ಆತ್ಮನು ಬೇರೆ ಬೇರೆ ಜನರ 
ಬುದ್ದಿಗಳಲ್ಲಿ ಪ್ರತಿಬಿಂಬಿಸುವದರಿಂದ ಹಲವಾರು ಅತ್ಮರಿರುವಂತೆ ತೋರಿಬರುತ್ತದೆ. 
ಇದಕ್ಕೆ ಅನಂತಬುದ್ದಿಗಳೇ-ಎಂದರೆ ಅಂತಃಕರಣಗಳೇ-ಉಪಾಧಿಗಳು. "ಏಕೋದೇವಃ 
ಸರ್ವಭೂತೇಷು ಗೂಢ" (ಶ್ವೇತಾ. ೬-೧೧), “ಎಕಧಾ ಬಹುಧಾ ಚೈವ ದೃಶ್ಯತೇಜಲ 
ಚಂದ್ರವತ್‌' (ಬ್ರಹ್ಮಬಿಂದು-೧೨) ,"ಏಕಮೇವಾದ್ವಿತೀಯಂ ಬ್ರಹ್ಮ' (ಛಾಂ) 
ಮುಂತಾದ ಶ್ರುತಿಗಳು ಆತ್ಮನೊಬ್ಬನೇ ಎಂದು ಹೇಳುತ್ತವೆ. ಬುದ್ಧಿಯಲ್ಲಿ ಆತನು 
ಪ್ರತಿಬಿಂಬಿತನಾದಾಗ ಜೀವ ಎಂಬ ವ್ಯವಹಾರ ಬರುತ್ತದೆ. ಆತ್ಮನಾದರೋ ಬುದ್ಧಿಗೂ 
ಸಾಕ್ಷಿಯಾದವನು. 


ದಿನಕೃತ್‌ಪ್ರಭಯಾ ಸದ್ಭ ಶೇನ ಸದಾ 
ಜನಚಿತ್ತಗತಂ ಸಕಲಂ ಸ್ವಚಿತಾ 
ವಿದಿತಂ ಭವತಾವಿಕೃ ತೇನ ಸದಾ 
ಯತ ಏಮತೋಸಿತ ಏವ ಸದಾ ॥ ೮ 


ಎಲೈೆ ಮಾನವ, ಸೂರೃಪ್ರಭೆಗೆ ಸದೃಶನಾದ ನಿನ್ನಿಂದ ಚಿತ್ತಗತವಾದ ಸಕಲ 
ವೃತ್ತಿಜ್ಞಾನವೂ ಆತ್ಮಚೈತನ್ಯದಿಂದ ವಿದಿತವಾಗುತ್ತದೆ. ನೀನು ಸದಾ ಅವಿಕಾರಿ, 
ಆದ್ದರಿಂದ ಎಂದೂ ಬದ್ದನಾಗಿಯೇ ಇಲ್ಲ. 


ವಿವರಣೆ :-ಆತ್ಮನು ಬುದ್ದಿಸಾಕ್ಷಿ. ಘಟಪಟಾದಿ ಜ್ಞಾನಗಳು ಬುದ್ಧಿಯ 
ವತ್ತಿಗಳು.ಅವುಗಳನ್ನು ತಿಳಿಯಯತಕದ್ದು ಆತ್ಮಚ್ಛೆತನ್ನವೇ, ಆತ್ಮನು ಸೂರ್ರನಿದ್ದಂತೆ. 
ಲ ಆ ಕ ಎ ೬ಲ ಶಿ ಲ ಶಿ ಎ 
ಜೀವನು ಸೂರ್ಯನ ಪ್ರಭೆ ಇದ್ದಂತೆ. ಸೂರ್ಯಪ್ರಭೆಯು ವಸ್ತುಗಳನ್ನು ಬೆಳಗಿಸುತ್ತದೆ. 
ಸೂರ್ಯನಾಗಲಿ ಅವನ ಪ್ರಭೆಯಾಗಲಿ ಯಾವ ವಿಕಾರವನ್ನೂ ಹೊಂದುವುದಿಲ್ಲ. 
ಸೂರ್ಯನಿಗೂ ಪ್ರಭೆಗೂ ವಾಸ್ತವವಾದ ಭೇದವೂ ಇಲ್ಲ. ಬುದ್ದಿವೃತ್ತಿಯನ್ನರಿಯುವ 
ಆತ್ಮನು ಬುದ್ದಿಸಾಕ್ಷಿ. ಬುದ್ದಿಯು ಮಾತ್ರ ಘಟಾದಿವಿಷಯವನ್ನರಿಯುವಾಗ ವಿಕಾರ 
ಹೊಂದುತ್ತದೆ. ಈ ವಿಚಾರವೇ ಮುಂದಿನ ಮೂರು ಶ್ಲೋಕಗಳಲ್ಲಿ ಸ್ಪಷ್ಟೀಕೃತವಾಗಿದೆ. 


ಶ್ರುತಿಸಾರಸಮುದ್ದರಣಮ್‌ 


ಟಿಪ್ಪಣಿ :-" ಸದೃಶೇನ ` ಎಂಬ ಶಬ್ದಕ್ಕೆ "ಭವತಾ' ಎಂಬುದರೊಡನೆ ಅನ್ವಯ. 
ಜನಿ-ಎಂದು ಸಂಬೋಧನೆ, ಅಸಿತ ಅಬದ್ಧ, ಬದ್ದನಲ್ಲದವನು, ಮುಕ್ತ, 
ಪೀಳ್‌-ಬಂಧನೇ ಎಂಬ ಧಾತುವಿನ ಮೇಲೆ ಕ್ಷ ಪ್ರತ್ಯಯ ಬಂದು ಸಿತ ಶಬ್ದವಾಗಿದೆ. 
ಸಿತ - ಬದ್ಧ. 


ಉಪರಾಗಮುಪೇತ್ಯ ಮತಿರ್ವಿಷಯೈ- 
ರ್ವಿಷಯಾವಧೃತಂ ಕುರುತೇ ತು ಯತ: | 

ತತ ಏವ ಮತೇರ್ವಿದಿತಾವದಿತಾ: 
ವಿಷಯಾಸ್ತು ತತ: ಪರಿಣಾಮವತೀ ॥ ೯ 


ಬುದ್ದಿಯು ವಿಷಯಗಳೊಡನೆ ಉಪರಾಗವನ್ನು ಹೊಂದಿ-ಎಂದರೆ ವಿಷಯಾ 
ಕಾರವನ್ನು ಪಡೆದು ಘಟಾದಿವಿಷಯಗಳನ್ನು ಗ್ರಹಿಸುತ್ತದೆ. ಆದ್ದರಿಂದ ಬುದ್ದಿಗೆ 
ವಿಷಯಗಳು ಜ್ಞಾತಗಳೂ (ವಿಷಯಾಕಾರವನ್ನು ಬುದ್ದಿಯು ಪಡೆಯದಾಗ) 
ಅಜ್ಞಾತಗಳೂ ಆಗುತ್ತವೆ. ಆದ್ದರಿಂದ ಬುದ್ಧಿಯು ಪರಿಣಾಮ ಹೊಂದತಕ್ಕದ್ದು-ವಿಕಾರಿ 
ಎಂದು ಸಿದ್ದವಾಗುತ್ತದೆ. 


ವಿವರಣೆ :-ಘಟಜ್ಞಾನವೆಂದರೆ ಬುದ್ಧಿಯು ಘಟಾಕಾರವಾಗಿ ಪರಿಣಮಿಸುವು 
ದೆಂದು ಅರ್ಥ. ವಸ್ತುವಿನ ಆಕಾರವನ್ನು ಬುದ್ಧಿಯು ತಳೆಯವುದೇ ವಸ್ತುವಿನ ಜ್ಞಾನ 
ಎಂದು ವೇದಾಂತದ ಪ್ರಕ್ರಿಯೆ. ಈ ಬುದ್ದಿಪರಿಣಾಮಕ್ಕೆ ಬುದ್ದಿವೃತ್ತಿಯೆಂದು ಹೆಸರು. 
ಬೇರೆ ಬೇರೆ ರೂಪವನ್ನು ತಳೆಯುವುದರಿಂದ ಬುದ್ದಿಯು ವಿಕಾರಿ ಎಂದು 
ಹೇಳಲಾಗಿದೆ. ಹೀಗೆ ಬುದ್ಧಿಯು ವಿಕಾರವನ್ನು ಹೊಂದಿದಾಗ ಘಟವು ವಿದಿತವಾಯಿತು 
ಎಂದೂ ವಿಕಾರವನ್ನು ಹೊಂದದಾಗ ಘಟವು ಅವಿದಿತವೆಂದೂ ವ್ಯವಹಾರ ಬರುತ್ತದೆ. 


ಬುದ್ದಿಸಾಕ್ಸಿ! ಯಾದ ಆತ್ಮನು ನಿರ್ವಿಕಾರ ; 
ಮತಿವೃತ್ತಯ ಆತ್ಮಚಿತಾ ವಿದಿತಾ: 
ಸತತಂ ಹಿ ಯತೋಂವವಿಕೃ ತಸ್ತು ತತ: । 
ಯದಿ ಚಾತೃಚಿತಿ: ಪರಿಣಾಮವತೀ 
ಮತಯೋ ವಿದಿತಾವಿದಿತಾ: ಸ್ಕುರಿಮಾ: ॥ ೧೦ 


ಬುದ್ದಿವೃತ್ತಿಗಳಾದರೋ ಆತ್ಮಚ್ಛತನ್ಯದಿಂದ ಸರ್ವದಾ ವಿದಿತಗಳೇ ಆಗಿರುತ್ತವೆ 
ಆದ್ದರಿಂದಲೇ ಆತ್ಮನು ನಿರ್ವಿಕಾರನೆಂದು ಸಿದ್ದವಾಗುತ್ತದೆ. ಆತ್ಮಚೈತನ್ಯ 
ವೂ(ಬುದ್ಧಿಯಂತೆ) ಪರಿಣಾಮವುಳ್ಳದ್ದಾಗಿದ್ದರೆ ಬುದ್ದಿವೃತ್ತಿಗಳೂ ಸಹ(ಘಟಾದಿವಿಷಯ 
ಗಳಂತೆ) ವಿದಿತಗಳೂ ಕದಾಚಿತ್‌ ಅವಿದಿತಗಳೂ ಆಗಬೇಕಾದೀತು. 


ಶ್ರುತಿಸಾರಸಮುದ್ದರಣಮ್‌ 


ಚರಿತಂ ತು ಧಿಯ: ಸಕಲಂ ಸತತಂ 
ವಿದಿತಂ ಭವತಾ ಪರಿಶುದ್ಧಚಿತಾ । 
ಮತಿಭೇದಗುಣೋ ನ ಹಿ ತೇಸ್ತಿ ತತೋ 
ಯತ ಏವಮತೋಃಸದೃಶಸ್ತು ಧಿಯಾ ॥ ೧೧ 
ಪರಿಶುದ್ಧ ಚಿದಾತ್ಮಕನಾದ ನೀನು ಬುದ್ದಿಯ ಸಕಲವೃತ್ತಿಯನ್ನು ಸದಾ 
ತಿಳಿಯುತ್ತಲೇ ಇದ್ದೀಯೆ. ಆದ್ದರಿಂದ ಬುದ್ದಿವೃತ್ತಿಯಿಂದ ತೋರುವ ಸುಖದು:ಖಾದಿ 
ಗುಣಭೇದವು ನಿನ್ನಲ್ಲಿಲ. ಆದಕಾರಣದಿಂದಲೇ ಬುದ್ದಿಗಿಂತ ವಿಲಕ್ಷಣನಾದವನು ನೀನು. 


ಆನ್‌ 


ವಿವರಣೆ :-ಬುದ್ದಿವೃತ್ತಿಗೆ ನೀನು ಸಾಕ್ಷಿ. ಬುದ್ದಿವೃತ್ತಿಯು ದೃಶ್ಯ ನೀನು ದೃಕ್‌. 
ದೃಕ್‌ ಯಾವಾಗಲೂ ದೃಶ್ಯವಲ್ಲ. ಏವಂಚ ಬುದ್ದಿಯಲ್ಲಿರುವ ಸುಖದುಃಖಾದಿ 
ಧರ್ಮಗಳಾವುವೂ ನಿನ್ನಲ್ಲಿಲ್ಲ. ನೀನು ಪರಿಶುದ್ಧ ಚೈತನ್ಯನಾಗಿದ್ದೀಯೆ. ಬುದ್ಧಿಯು 
ದೃಶ್ಯವೂ ಪರಿಣಾಮಿಯೂ ಅನೇಕವೂ ಆಗಿದೆ, ನೀನು ಅದಕ್ಕೆ. ವಿಲಕ್ಷ ಣನಾಗಿ ದೃಕ್‌, 
ಪರಿಣಾಮರಹಿತ ಮತ್ತು ಏಕನಾಗಿದ್ದೀಯೆ. 


ವಿದಿತತ್ತಮವಿಪ್ರತಿಪನ್ನತಯಾ 
ಮತಿಷು ಪ್ರಗತಂ ವಿಷಯೇಷು ಯಥಾ । 
ಯತ ಏವಮತ: ಪರಸಂವಿದಿತಾ 
ಎದಿತತ್ವತ ಏವ ಯಥಾ ವಿಷಯಾ; ॥ ೧೨ 


ಘಟಾದಿ ವಿಷಯಗಳು ಜ್ಞಾತವಾಗುತ್ತವೆ-ಅವುಗಳಲ್ಲಿ ದೃಶ್ಯತ್ವ ಇದೆ-ಎನ್ನು 
ವುದು ಯಾವ ಶಂಕೆಯೂ ಇಲ್ಲದೆ ನಿಶ್ಚಿತವಾಗಿದೆ. ಅದೇರೀತಿಯಲ್ಲಿ ಬುದ್ದಿವೃತ್ತಿಗಳೂ 
ದೃಶ್ಯಗಳೆಂದು ಸಿದ್ಧವಾಗುತ್ತವೆ. ಆದ್ದರಿಂದ ಬುದ್ಧಿಯು ಪರಪ್ರಕಾಶ್ಯ ಏಕೆಂದರೆ 
ವಿಷಯಗಳಂತೆ ಅದೂ ದೃಶ್ಯವಾದದ್ದು. 


ಪರಸಂವಿದಿತಾಸತತಂ ಹಿ ಯತೋ 

ನ ವಿದುಃ ಸ್ವಮಮೀ ವಿಷಯಾಸ್ತು ತತಃ । 
ಮತಯೋಸಪಿ ತಥಾ ಪರಸಂವಿದಿತಾಃ 

ನ ವಿದುಃ ಸ್ವಮಮೂರ್ವಿಷಯಾಸ್ತು ಯಥಾ ॥ ೧೩ 


ಘಟಾದಿವಿಷಯಗಳು ತಮಗಿಂತಭಿನ್ನವಾದ ಬುದ್ದಿಯಿಂದ ವಿದಿತವಾಗತಕ್ಕವು. 
ಆದ್ದರಿಂದಲೇ ಅವು ತಮ್ಮನ್ನು ತಾವೇ ತಿಳಿದುಕೂಳ್ಳಲಾರವು, ಅದೇ ಪ್ರಕಾರ 
ಬುದ್ದಿವೃತ್ತಿಗಳೂ ತಮಗಿಂತ ಭಿನ್ನವಾದ ಆತ್ಮಚ್ಛಿತನ್ಯದಿಂದ, ವಿಷಯಗಳಂತೆಯೇ 
ಎದಿತವಾಗುತ್ತವೆಯಾದ್ದರಿಂದ, ತಮ್ಮನ್ನು ತಾವೇ ತಿಳಿದುಕೊಳ್ಳಲಾರವು. 


ಶ್ರುತಿಸಾರಸಮುದ್ದರಣಮ್‌ 


ಆದ್ದರಿಂದ ಘಟಾದಿಗಳಂತೆ ಬುದ್ಧಿಯೂ ಜಡವೆಂದು ತಾತ್ಪರ್ಯ :- 


ವಿಷಯಾಕೃತಿಸಂಸ್ಥಿತಿರೇಕವಿಧಾ 
ಮನಸಸ್ತು ಸದಾ ವ್ಯವಹಾರವಿಧೌ । 

ಅಹಮಿತ್ಯಪಿ ತದ್ದಿಷಯಾ ತೃಪರಾ 
ಮತಿವೃತ್ತಿರವಜ್ವಲಿತಾತ್ಮಚಿತಾ ॥ ೧೪ 


ಲೋಕವ್ಯವಹಾರವನ್ನು ನಡೆಸುವಾಗ ಮನೋವೃತ್ತಿಯು ಎರಡು ವಿಧವಾಗಿ 
ರುತ್ತದೆ. ಘಟಾದಿವಿಷಯಗಳನ್ನು ನೋಡಿದಾಗ ವಿಷಯಾಕಾರವನ್ನು ತಳೆಯುವುದು 
ಒಂದುವಿಧ. ಇನ್ನು ಆತ್ಮಚೈತನ್ಯದಿಂದ ಪ್ರಕಾಶಿತವಾಗಿ ಅದರೊಡನೆ ತಾದಾತ್ಮವನ್ನು 
ಹೊಂದಿ ಘಟಾದಿ ವಿಷಯವನ್ನು ನೋಡುವಾಗ “ಅಹಂ-ನಾನು' ಎಂಬ ಅಹಮಾ 
ಕಾರವನ್ನು ತಳೆಯುವುದು ಇನ್ನೊಂದು ವಿಧ. 


ವಿವರಣೆ :-ಬುದ್ದಿ, ಮನಸ್ಸು, ಅಂತಃಕರಣ-ಇವೆಲ್ಲಾ ಪ್ರಕೃತದಲ್ಲಿ ಒಂದೇ 
ಎಂದು ತಿಳಿಯಬೇಕು. ಮನೋವೃತ್ತಿ, ಬುದ್ದಿವೃತ್ತಿ-ಎಂದರೆ ಒಂದೇ ಅರ್ಥ. ಅಹಂ, 
ಅಹಂ-ಎಂದುಕೊಳ್ಳತಕ್ಕದ್ದು ಮನಸ್ಸೇ. ಆತ್ಮನೊಡನೆ ತಾದಾತ್ಮವನ್ನು ಹೊಂದಿ 
ಹಾಗೆಂದುಕೊಳ್ಳುತ್ತದೆ. ಇದೇ ಅಹಂಕಾರ ಎಂಬ ಅಂತಃಕರಣವೃತ್ತಿ. ಸುಖದುಃಖಾದಿ 
ಗಳು “ಅಹಂ' ಎಂದುಕೊಳ್ಳುವ ಮನಸ್ಸಿಗೇ ಹೊರತು ಆತ್ಮನಿಗಲ್ಲ. 


ಕರ್ತೃತ್ವಾದಿಗುಣಗಳು ಆತ್ಮನಲ್ಲಿ ಅಧ್ಯಸ್ತವಾಗಿವೆ:- 


ಪುರುಷಸ್ಯ ತು ಧರ್ಮವದುದ್ಬವತಿ 
ಸ್ವರಸೇನ ಮತೇಃ ಸ್ಪಗುಣೋಣಪಿ ಯತಃ । 

ಅತ ಆತ್ಮಗುಣಂ ಪ್ರತಿಯಂತಿ ಜನಾಃ 
ಮತಿವೃತ್ತಿಮಿಮಾಮಹಮಿತ್ಯಬುಧಾಃ। ೧೫ 


“ಅಹಂ' ಇತ್ಕಾದಿ ಧರ್ಮವು ತಾತ್ವಿಕವಾಗಿ ಬುದ್ದಿವೃತ್ತಿಯಾಗಿದ್ದು ಬುದ್ದಿಯ 
ಗುಣವಾಗಿದ್ದರೂ ಇದು ಆತ್ಮನ ಧರ್ಮವೋ ಎಂಬಂತೆ ಕಾಣಿಸಿಕೊಳ್ಳತ್ತದ್ದೆ. ಆದ್ದರಿಂದ 
ಅಜ್ಞಾನಿಗಳಾದ ಜನರು ಬುದ್ದಿಗುಣವನ್ನು ಆತ್ಮಗುಣವೆಂದು ತಿಳಿದು 
ಕೊಂಡುಬಿಟ್ಟಿದ್ದಾರೆ. 


ವಿವರಣೆ :-ಕಾದ ಕಬ್ಬಿಣವು ಸುಡುತ್ತದೆ ಎಂಬ ವೃವಹಾರ ಉಂಟು. 
ವಾಸ್ತವವಾಗಿ ಸುಡತಕ್ಕದ್ದು ಕಬ್ಬಿಣವಲ್ಲ, ಕಬ್ಬಣದಲ್ಲಿರುವ ಅಗ್ನಿ-ಎಂದು ವಿಚಾರ 


ಶ್ರುತಿಸಾರಸಮುದ್ದರಣಮ್‌ 


ಮಾಡಿದರೆ ಗೊತ್ತಾಗುತ್ತದೆ. ಕಬ್ಬಿಣ-ಅಗ್ನಿ ಇವುಗಳ ತಾದಾತ್ಮದಿಂದ ಈ ರೀತಿ 
ವ್ಯವಹಾರ ಹುಟ್ಟಿದೆ. ಹಾಗೆಯೇ ಬುದ್ಧಿ-ಆತ್ಮ ಇವುಗಳಿಗೆ ಅಜ್ಞಾನದಿಂದ ನಾವು 
ಆಭೇದವನ್ನು ಕಲ್ಪಿಸಿಕೊಂಡಿದ್ದೇವೆ. ಈ ಅಜ್ಞಾನವೇ ಅಧ್ಯಾಸವೆನಿಸುತ್ತದೆ. ಇದು 
ಒಂದು ಭ್ರಮೆ. ಆತ್ಮನನ್ನೇ “"ಅಹಂ' ಎಂದು ತಿಳಿದಾಗ ಕರ್ತೃತ್ವಾದಿಗಳು 
ಆತ್ಮನಲ್ಲಿವೆಯೆಂಬ ಭ್ರಮೆ ಸಹಜ. ಸಾಮಾನ್ಯಜನರು ಮಾತ್ರವಲ್ಲ, ನೈಯಾಯಿಕರೇ 
ಮೊದಲಾದ ಶಾಸ್ತ್ರಜ್ಞರೂ ಸಹ ಈ ಭ್ರಮೆಯಿಂದ ಹೊರತಾಗಿಲ್ಲ. ಸುಖದುಃಖಾದಿ 
ಗಳು ಆತ್ಮಗುಣಗಳೆಂದು ಅವರು ಹೇಳುತ್ತಾರೆ. ಆತ್ಮನು ನಿರ್ಗುಣ ಎಂದು 
ವೇದಾಂತಿಗಳ ಸಿದ್ಧಾಂತ. 


ಯದಿ ಸಾನ ಭವೇಜ್ವನಮೋಹಕರೀ 
ವ್ಯವಹಾರಮಿಮಂ ನ ಜನೋಃನುಭವೇತ್‌ । 
ವಿಫಲಶ್ಚ ಸದಾ ವಿಷಯಾನುಭವೋ 
ಜ್ಞ ಗುಣೋ ನ ಹಿ ಸೇತಿ ಯದಾ ವಿದಿತಾ ॥ ೧೬ 


ಜನರನ್ನು ಮೋಹಗೊಳಿಸತಕ್ಕ ಅಂತಹ ಅಹಂಕಾರವೃತ್ತಿಯು ಬುದ್ಧಿಗೆ 
ಉಂಟಾಗದೆ ಹೋಗಿದ್ದರೆ, ಜನರಿಗೆ " ನಾನು ಕರ್ತ, ನಾನು ಭೋಕ್ತ ’ ಇತ್ಯಾದಿ 
ವ್ಯವಹಾರವು ಬರುತ್ತಲೇ ಇರಲಿಲ್ಲ. ಅಹಂಭಾವವು ಅತ್ಮಗುಣವಲ್ಲವೆಂದು ನಿಶ್ಚಿ 
ತವಾಗಿ ತಿಳಿದರೆ, ಈ ವಿಷಯಭೋಗವೂ ವ್ಯರ್ಥವಾಗುತ್ತದೆ. 


ವಿವರಣೆ :-ಲೋಕದಲ್ಲಿ ಸರ್ವರೂ ಅಹಂಭಾವನೆಯಿಂದಲೇ ಕಾರ್ಯದಲ್ಲಿ 
ತೊಡಗುತ್ತಾರೆ. ನಾನು ಕರ್ತನಲ್ಲ ಭೋಕ್ತನಲ್ಲ ಎಂಬ ನಿಶ್ಚಯವಿದ್ದರೆ ವ್ಯವಹಾರ 
ನಡೆಯುವುದೇ ಇಲ್ಲ. ಅಹಂಕಾರದಿಂದ ಮಮಕಾರ ಹುಟ್ಟುತ್ತದೆ. ಇವೆರಡರಿಂದ 
ಪ್ರವೃತ್ತಿಮಾರ್ಗ ನಡೆಯತ್ತದೆ. ವಿಷಯಭೋಗದಿಂದ ಜನ್ಯವಾದ ಸುಖವು 
ನನಗಲ್ಲ-ಎಂದು ತಿಳಿದಿದ್ದರೆ ವಿಷಯ ಭೋಗವು ವ್ಯರ್ಥವಾಗುತ್ತದೆ. ಯಾರೂ 
ಅದರಲ್ಲಿ ಪ್ರವರ್ಶಿಸುವುದಿಲ್ಲ. 


ಉಪಲಭ್ಯಘಟಾದಿನಿಭೈವ ಭವೇತ್‌ 
ಮನಸೋ ಯದಿ ಸಂಸ್ಥಿತಿರೇಕವಿಧಾ । 
ಪುರುಷಸ್ಯ ಚಿತಿಶ್ಚ ನ ವಿಕ್ರಿಯತೇ 
ಮತಿವೃತ್ತಿಮಪೇಕ್ಷ್ಯ ಘಟಾದಿನಿಭಾಮ್‌ ॥ ೧೭ 
ಮನಸ್ಸಿಗೆ ಏಕವಿಧವಾದ ವೃತ್ತಿಯು ಮಾತ್ರ ಇದೆಯೆಂದೂ (ಅಹಮಾಕಾರ 


ವೃತ್ತಿ ಇಲ್ಲವೆಂದೂ ಹೇಳುವುದಾದರೆ) ಆಗ ಮನಸ್ಸು ಜ್ಞೇಯವಾದ ಘಟಾದಿಯ 
ಆಕಾರವನ್ನು ಮಾತ್ರ ತಳೆಯತ್ತದೆ ಎನ್ನಬೇಕಾಗುತ್ತದೆ. ಆ ಪಕ್ಷದಲ್ಲಿ " ಅಹಂ ' 


ಎಂಬ ಅಭಿಮಾನ ಯಾರಿಗೆ ? ಆತ್ಮಚೈತನ್ಯವಾದರೋ ಎಂದೂ ವಿಕಾರ 
ಹೊಂದುವುದಿಲ್ಲ. ಘಟಾದಿರೂಪವನ್ನು ತಳೆಯವ ಬುದ್ದಿವೃತ್ತಿಯಂತೆ ಅದು 
ವಿಕೃತವಾಗುವದಿಲ್ಲ. 


ವಿವರಣೆ :-ಬುದ್ದಿಗೆ ಎರಡು ವಿಧವಾದ ವೃತ್ತಿಯುಂಟೆಂದು ಹಿಂದೆ ಹೇಳಿದೆ. 
ವಿಷಯಾಕಾರವೃತ್ತಿಯಿಲ್ಲದಿದ್ದರೆ ಘಟಾದಿವಿಷಯವು ಜ್ಞಾತವಾಗುವುದಿಲ್ಲ. 
ಅಹಮಾಕಾರ ವೃತ್ತಿಯಿಲ್ಲದಿದ್ದರೆ ನಾನು ಎಂಬ ವ್ಯವಹಾರ ನಡೆಯವುದಿಲ್ಲ. ಆತ್ಮನು 
ನಿರ್ವಿಕಾರನಾದ್ದರಿಂದ ಅವನಲ್ಲಿ ಅಹಂಮಾಕಾರವೃತ್ತಿ ಹುಟ್ಟುವುದಿಲ್ಲ. ಆದ್ದರಿಂದ 
ಬುದ್ದಿಗೆ ಅಧ್ಯಾಸದಿಂದ ಅಹಮಾಕಾರ ವೃತ್ತಿಯೂ ಇದೆಯೆಂದು ತಿಳಿಯಬೇಕು. 


ಅವಗಂತ್ರವಗಮ್ಯ ಚಿದಾತ್ಮಧಿಯೋ- 
ರಹಮಿತ್ಯಭಿಮಾನವಿಹೀನತಯಾ । 
ಸ್ಲಿತಯೋರಭಿಮಾನಪುರಃಸರಕಂ 
ವ್ಯವಹಾರಪಥಂ ನ ಜನೋವತರೇತ್‌ ॥ ೧೮ 


ಚಿದಾತ್ಮನು ಅವಗಂತೃ-ಸಾಕ್ಷಿ ಬುದ್ಧಿಯು ಅವಗಮ್ಮ-ದೃ ಶ್ರ. ಆದ್ದರಿಂದ ಈ 
ದೃಕ್‌ದೃಶ್ಯಗಳೆರಡರೊಳಗೆ ಯಾವುದರಲ್ಲಿಯೂ “ ಅಹಂ ' ಎಂಬ ಅಭಿಮಾನವಿಲ್ಲ 
ದಾಗಿಬಿಡುತ್ತದೆ. ಆ ಪಕ್ಷದಲ್ಲಿ ಯಾವ ಮನುಷ್ಯನೂ ಅಭಿಮಾನಪುರಃಸರವಾಗಿ 
ವ್ಯವಹಾರಮಾರ್ಗಕ್ಕೆ ಇಲಿಯದೆ ಹೋದಾನು. 


ವಿವರಣೆ :-ಅಭಿಮಾನವಿಲ್ಲದೆ ಯಾವ ವ್ಯವಹಾರವೂ ನಡೆಯುವುದಿಲ್ಲ. 
ವ್ಯವಹಾರ ನಡೆಯತ್ತಿದೆಯಾದ್ದರಿಂದ ಅಹಮಭಿಮಾನ ಯಾರಿಗೆ ? ಎಂಬ ಪ್ರಶ್ನೆ 
ಹುಟ್ಟುತ್ತದೆ. ಆತ್ಮನಿಗೆ ಅದು ಸರ್ವಥಾ ಇಲ್ಲ. ಅವನು ನಿರ್ವಿಕಾರ. ಆದ್ದರಿಂದ ಈ 
ಅಭಿಮಾನ ಬುದ್ದಿಗೆ ಹುಟ್ಟುತ್ತದೆಯೆಂದು ಅವಶ್ಯ ಒಪ್ಪಬೇಕಾಗುತ್ತದೆ. ಏವಂಚ ಬುದ್ದಿಗೆ 
ಹಿಂದೆ ಹೇಳಿದಂತೆ ಎರಡು ಬಗೆಯ ವೃತ್ತಿಗಳುಂಟು. 


ಅಹಮೀಕ್ಷ ಇತಿ ಪ್ರಥಮಂ ಹಿ ಧಿಯೂ 
ಸುವಿಚಿಂತ್ಯ ತತೋ ವಿಷಯಾಭಿಮುಖಮ್‌ । 
ನಯನಂ ಪ್ರಹಿಣೋತಿ ತಥಾನ್ಯದಪಿ 
ಶ್ರವಣಾದಿ ವಿಯತ್‌ಪ್ರಮುಖಸ್ಕ ಗುಣೇ ॥ ೧೯ 


" ನಾನು ನೋಡುತ್ತೇನೆ ' ಎಂದು ಮೊದಲು ಬುದ್ದಿಯಿಂದ ಆಲೋಚಿಸಿ, 
ಅನಂತರ ವಿಷಯದ ಕಡೆಗೆ ಮನುಷ್ಯನು ಕಣ್ಣನ್ನು ಹೊರಳಿಸುತ್ತಾನೆ, ಹೀಗೆಯೇ ಕಿವಿ 

ಮುಂತಾದ ಇಂದ್ರಿಯಗಳನ್ನು ಆಕಾಶಾದಿಗಳ ಗುಣಗಳಾದ ಶಬ್ದಾದಿಗಳ ಕಡೆಗೆ 
ಪ್ರೇರಿಸುತ್ತಾನೆ. 


ವಿವರಣೆ :- ಜ್ಞಾನೇಂದ್ರಿಯಗಳು ಮತ್ತು ಕರ್ಮೇಂದ್ರಿಯಗಳು ತಮ್ಮ 
ವಿಷಯಗಳಲ್ಲಿ ಪ್ರವರ್ತಿಸುವುದೇ ವ್ಯವಹಾರ. ಈ ವ್ಯವಹಾರದಲ್ಲಿ "ನಾನು-ನಾನು' 
ಎಂಬ ಅಭಿಮಾನ ಇದ್ದೇ ಇರುತ್ತದೆ. 


ಟಿಪ್ಪಣಿ :- ಶಬ್ದ, ಸ್ಪರ್ಶ, ರೂಪ, ರಸ್ತ ಗಂಧಗಳು ಆಕಾಶಾದಿ ಪಂಚಭೂತಗಳ 
ಗುಣಗಳು. ಇವನ್ನು ಕಿವಿ, ತ್ವಕ್‌, ಕಣ್ಣು, ನಾಲಿಗೆ ಮೂಗು-ಎಂಬ ಪಂಚೇಂದ್ರಿಯಗಳು 
ಕ್ರಮವಾಗಿ ಗ್ರಹಿಸುತ್ತವೆ. 


ಅಪಹಾಯ ನ ಕಶ್ಚಿದಹಂಕರಣಂ 
ವ್ಯವಹಾರಮುಪೈತಿ ಕದಾಚಿದಪಿ । 
ಉಪಪನ್ನತರಾ ಹಿ ಮತೇಸ್ತು ತತೋ 
ವ್ಯವಹಾರಪಥಂ ಪ್ರತಿ ಕಾರಣತಾ ॥ ೨೦ 


ಅಹಂಕಾರವೃತ್ತಿಯಿಲ್ಲದೆ ಯಾವನೂ ಎಂದಿಗೂ ವ್ಯವಹಾರವನ್ನು ನಡೆಸುವುದೇ 
ಇಲ್ಲ. ಆದ್ದರಿಂದ ವ್ಯವಹಾರಕ್ಕೆ ಬುದ್ಧಿಯೇ ಕಾರಣವೆಂಬುದು ಅತ್ಯಂತ ಸ್ಪುಟವಾಗಿ 


ಉಪಪನ್ನವಾಗುತ್ತದೆ. 


ಟಿಪ್ಪಣಿ :-ಅಹಂಕಾರವೆಂದರೆ “ನಾನು' ಎಂಬ ಭಾವನೆ. ಇದೇ ಅಭಿಮಾನ 
ವೆನಿಸುತ್ತದೆ. ದರ್ಪ ಎಂದರ್ಥವಲ್ಲ. 


ಚಿತಿಶಕ್ತಿಗುಣಃ ಕಿಮಹಂಕರಣಂ 
ಕಿಮು ಬುದ್ದಿಗುಣೋಥ ಭವೇದುಭಯೋಃ । 

ಇತಿ ಚಿಂತ್ಯಮಿದಂ ಮನಸಾನಲಸೈಃ 
ಉಪಪತ್ತಿಭಿರಾತ್ಮಹಿತಂ ಯತಿಭಿಃ ॥ ೨೧ 


ಅಹಂಕಾರವು ಚಿಚ ಿಕ್ತಿಯೆನಿಸಿದ ಆತ್ಮನ ಗುಣವೊ? ಬುದ್ದಿಯ ಗುಣವೊ? 
ಅಥವಾ ಆತ್ಮಬುದ್ದಿ ಇವೆರಡರ ಗುಣವೊ?-ತಮಗೆ ಹಿತಕರವಾದ ಈ ವಿಷಯವನ್ನು 
ಯತ್ನಶೀಲರಾದ ಸಾಧಕರು ಆಲಸ್ಯವನ್ನು ತೊರೆದು ಯುಕ್ತಿಗಳಿಂದ ಪರಿಶೀಲಿಸಬೇ 
ಕಾಗಿರುತ್ತದೆ. 


ವಿವರಣೆ :-ಪ್ರತಿಯೊಬ್ಬ ಮನುಷ್ಯನೂ " ನಾನು ನಾನು ' ಎಂದುಕೊಳ್ಳುತ್ತ 
ಪ್ರವೃತ್ತಿಶೀಲನಾಗಿದ್ದಾನೆ. “ನಾನು' ಎನ್ನುವ ಅಭಿಮಾನವೇ ಅಹಂಕಾರ. ಇದೇ “ನನ್ನದು' 


ಲಿ 

ಎಂಬ ಮಮಕಾರಕ್ಕೆ ನಿಮಿತ್ತವಾಗಿದೆ. ಈ ಅಹಂಕಾರ ಮಮಕಾರಗಳಿರುವುದರಿಂದಲೇ 
ಪ್ರವೃತ್ತಿಮಾರ್ಗ ನಡೆಯುತ್ತದೆ, ಸುಖಾಪೇಕ್ಷೆಯಿಂದ ತೊಡಗುವ ಮನುಷ್ಯನು 
ಇವುಗಳಿಂದಲೇ ನಾನಾ ದುಃಖಗಳನ್ನು ತಂದುಕೊಳ್ಳುತ್ತಾನೆ. ಈ ಅಹಂಕಾರಕ್ಕೆ 
ನಿಮಿತ್ತವೇನುಐ? ಇದು ಎಲ್ಲಿ ಹುಟ್ಟುತ್ತದೆ ? ಎಂಬುದು ವಿಚಾರಣೀಯ. ಇದರ 
ಮೂಲವನ್ನರಿತರೆ ಪರಿಹಾರವನ್ನು ಚಿಂತಿಸಲು ಸಾಧ್ಯವಾಗುತ್ತದೆ. ಅಲ್ಲದೆ ಆತ್ಮನ 
ನಿಜಸ್ವರೂಪವನ್ನರಿಯಲು ವೇದಾಂತ ಶಾಸ್ತ್ರವು  ಉಪಯಕ್ತವಾದದ್ದು. ಆತ್ಮನು 
ಶುದ್ಧನೆಂದೂ ಅವನಲ್ಲಿ ಯಾವ ಗುಣವೂ ಇಲ್ಲವೆಂದೂ ಉಪನಿಷತ್ತುಗಳು ಹೇಳುತ್ತವೆ. 
ಲೋಕದಲ್ಲಾದರೋ " ನಾನು ನಾನು ' ಎಂದುಕೊಳ್ಳತಕ್ಕ ಜೀವನು ಅಹಂಕಾರವನ್ನು 
ಪಡೆದಿರುವಂತೆ ಅನುಭವ ಇದೆ. ತಾರ್ಕಿಕರೂ ಆತ್ಮನಲ್ಲಿ ಗುಣಗಳಿವೆ ಎನ್ನುತ್ತಾರೆ. 
ಆದ್ದರಿಂದ ಮೊದಲು ಈ ವಿಷಯವನ್ನು ಪರೀಕ್ಷಿಸಲು ಆಚಾರ್ಯರು ಉದ್ಯುಕ್ತರಾಗಿ 
ದ್ದಾರೆ. 


ಉಪಲಭ್ಯಮಹಂಕರಣಂ ನ ಭವೇತ್‌ 

ಪುರುಷಸ್ಯ ಗುಣೋ ಯದಿ ತರ್ಹಿ ಭವೇತ್‌ ! 
ಗುಣಿರೂಪಮಥಾವಯವಂ ಗುಣಿನೋ 

ನ ವಿಹಾಯ ಗುಣಃ ಪೃಥಗಸ್ತಿ ಯತಃ ॥ ೨೨ 


ಅಹಂಕಾರವು ಪುರುಷನ (ಆತ್ಮನ) ಗುಣವಾಗಿದ್ದರೆ, ಅದು ಗುಣಿಯಾಗಿ 
ಆತ್ಮಸ್ವರೂಪವೇ ಆಗಿಬಿಡುತ್ತದೆಯಾದ್ದರಿಂದ ಪುರುಷನಿಗೆ ಗೋಚರಿಸುತ್ತಿರಲಿಲ್ಲ. 
ಹಾಗಲ್ಲದೆ ಗುಣವು ಗುಣಿಯಲ್ಲಿ ಸೇರಿಕೊಂಡು ಅದರ ಅವಯವವಾಗಿರುತ್ತದೆ ಎಂದರೆ 
ಸರಿಯಲ್ಲ. ಏಕೆಂದರೆ, ಅದು ಗುಣಿಯನ್ನು ಬಿಟ್ಟು ಪೃ ಥಕ್ಕಾಗಿ ಕಂಡು ಬರುವುದಿಲ್ಲ. 


ವಿವರಣೆ :- * ಗುಣಗುಣಿನೋರಭೇದಃ, ಗುಣಸಮುದಾಯೋ ದ್ರವ್ಯಂ | 
ಎಂದು ಸಿದ್ದಾಂತವಿದೆ. ಗುಣವು ಗುಣಿಗಿಂತ ಬೇರೆಯಾದ್ದಲ್ಲ. ಅಹಂಕಾರವು ಆತ್ಮನ 
ಗುಣವಾಗಿದ್ದಲ್ಲಿ ಅದು ಆತ್ಮಸ್ವರೂಪವೇ ಆಗಿ ಬಿಡುತ್ತದೆ. ಆತ್ಮವು ದೃಕ್‌. 
ಅಹಂಕಾರವು ದೃಶ್ಯ. ದೃಕ್‌-ದೃಶ್ಯಗಳು ಬೇರೆ ಬೇರೆ. ಆತ್ಮನಿಗೆ ಆತ್ಮವೇ 
ವಿಷಯವಾಗಿ ಗೋಚರಿಸುತ್ತದೆ - ಎಂಬುದು ವಿರುದ್ಧ. ಅಹಂಕಾರವಾದರೋ ಆತ್ಮನಿಗೆ 
ಗೋಚರಿಸುತ್ತದೆ. ಆದ್ದರಿಂದ ಅಹಂಕಾರವೆಂಬ ಗುಣವು ಆತ್ಮಸ್ತರೂಪವಲ್ಲ. ಹಾಗಲ್ಲದೆ 
ಅವಯವದಂತೆ ಸೇರಿಕೊಂಡಿದ್ದು ಗುಣ ಎನ್ನುವುದೂ ಸರಿಯಲ್ಲ. ಮರದಿಂದ 
ಕೊಂಬೆಯನ್ನು ಬೇರ್ಪಡಿಸುವಂತೆ ಗುಣವನ್ನು ಬೇರ್ಪಡಿಸಿ ತೋರಿಸಲಾಗುವುದಿಲ್ಲ. 
ಅವಯವವಾಗಿದ್ದರೆ ಪ್ರತ್ಯೇಕವಾಗಿ ಕಾಣಬೇಕಾಗಿತ್ತು. 

ನ ಗುಣೋ ಗುಣಿನಿ ಸ್ಲಿತವಾನ್‌ ಗುಣಿನಾ 
ವಿಷಯೀಕ್ರಿಯತೇ ಸ ಚ ತಸ್ಯ ಗುಣೈಃ | 

ನ ಹಿ ದೇಶಕೃತಾ ನ ಚ ವಸ್ತುಕೃತಾ 
ಗುಣಿನೋಶಸ್ತಿ ಗುಣಸ್ಮ್ಥ ಭದಾ ತು ಯತಃ ॥ ೨೩ 


ಗುಣಿಯಲ್ಲಿ ಇರತಕ್ಕ ಗುಣವು ಗುಣಿಯಿಂದಾಗಲಿ ಅದರ ಗುಣಗಳಿಂದಾಗಲಿ 
ವಿಷಯೀಕೃತವಾಗುವುದಿಲ್ಲ. ಏಕೆಂದರೆ, ಗುಣಿಗಿಂತ ಗುಣಕ್ಕೆ ದೇಶಕೃತವಾದ ಅಥವಾ 
ವಸ್ತುಕೃತವಾದ ಭೇದವಿಲ್ಲ. 


ವಿವರಣೆ : ಗುಣವೆಂದರೆ ಧರ್ಮ. ಗುಣಿಯೆಂದರೆ ಗುಣಕ್ಕೆ ಆಶ್ರಯವೆನಿಸುವ 
ಧರ್ಮಿ. ಈ ಧರ್ಮ ಧರ್ಮಿಗಳೆಂಬ ಭೇದ ಕೇವಲ ಬುದ್ದಿ ಕಲ್ಪಿತವಾದದ್ದು. ಎಲೆಗೂ 
ಎಲೆಯ ಹಸಿರು ಬಣ್ಣಕ್ಕೂ ಭೇದವು ವಾಸ್ತವವಾಗಿ ಇಲ್ಲ. ಎಲೆಯಿಂದ ಪೃಥಕ್ಕರಿಸಿ 
ಹಸಿರನ್ನು ತೋರಿಸಲಾಗುವುದಿಲ್ಲ. ಹಸಿರು ಬೇರೆ ವಸ್ತುವಲ್ಲ. ಎಲೆಯನ್ನು ಬಿಟ್ಟು 
ಬೇರೆ ದೇಶದಲ್ಲಿ ಇರಲಾರದು. ಹಾಲು-ಬಿಳಿಪು ಇದ್ದ ಹಾಗೆ. ಹಾಗೆಯೇ ಅಹಂಕಾರವು 
ಆತ್ಮಧರ್ಮವಾದರೆ ಆತ್ಮನಿಗೆ ವಿಷಯವಾಗುತ್ತಿರಲಿಲ್ಲ. ಆದರೆ ವಿಷಯವಾಗುತ್ತದೆ. 
ಆದ್ದರಿಂದ ಅದು ಆತ್ಮಧರ್ಮವಲ್ಲ. 


ಇದನ್ನೇ ಮುಂದಿನ ಶ್ಲೋಕಗಳಲ್ಲಿ ಉದಾಹರಣೆಯಿಂದ ಸ್ಪಷ್ಟೀಕರಿಸುತ್ತಾರೆ - 


ಆಧಿ 


ನ ಪರಸ್ಪರ ಮಗ್ನಿಗುಣೋಂಗ್ನಿಗಶೋ 
ವಿಷಯತ್ವಮುಪೈತಿ ಕದಾಚಿದಪಿ । 
ನ ಹಿ ವಸ್ನಿರಪಿ ಸ್ವಗುಣಂ ಸ್ವಗತಂ 
ವಿಷಯೀಕುರುತೇ ಸ್ವಗುಣೇನ ಭುವಿ ॥ ೨೪ 


ಅಗ್ನಿಯಲ್ಲಿರುವ ದಾಹಕತ್ಪಾದಿ ಗುಣಗಳು ಪರಸ್ಪರ ಒಂದನ್ನೊಂದು ಎಂದಿಗೂ 
ವಿಷಯೀಕರಿಸುವುದಿಲ್ಲ-ಎಂದರೆ ಪ್ರಕಾಶಗೊಳಿಸುವುದಿಲ್ಲ. ಅಗ್ನಿಯೂ ಸಹ ತನ್ನಲ್ಲಿರುವ 
ಗುಣವನ್ನು ತನ್ನ ಸಾಮರ್ಥ್ಯದಿಂದ ತಾನೇ ಕಂಡುಕೊಳ್ಳುವುದಿಲ್ಲ. 


ವಿವರಣೆ :-ಬೆಂಕಿಯಲ್ಲಿ ಪ್ರಕಾಶ ಉಷ್ಣತೆ, ದಾಹಕತ್ವ, ಭಾಸುರವರ್ಣ 
ಮುಂತಾದ ಧರ್ಮಗಳಿವೆ. ಇವುಗಳಲ್ಲಿ ಪ್ರಕಾಶವನ್ನು ಉಷ್ಣತೆಯಾಗಲಿ, ಉಷ್ಣತೆಯನ್ನು 
ದಾಹಕತ್ತವಾಗಲಿ, ದಾಹಕತ್ವವನ್ನು ಭಾಸುರವರ್ಣವಾಗಲಿ ತೋರಿಸಿ ಕೊಡುವುದಿಲ್ಲ. 
ಮನುಷ್ಯನ ಇಂದ್ರಿಯಗಳು ಅವನ್ನು ತೋರಿಸಿಕೊಡುತ್ತವೆ. ಹಾಗಯೇ ಬೆಂಕೆಯು 
ತನ್ನಲ್ಲಿರುವ ಗುಣವನ್ನು ತಾನೇ ತಿಳಿದುಕೊಳ್ಳುವುದಿಲ್ಲ. ಪ್ರಕಾಶ ಮುಂತಾದ ಗುಣಗಳ 

ಸಮೂಹವೇ ಅಗ್ನಿ. ಆದ್ದರಿಂದ ದೃಕ್‌ ಬೇರೆ ,ದೃಶ್ಶ ಬೇರೆ ಎಂದು ಸಿದ್ದವಾಗತ್ತದೆ. 
ಆತ್ಮನಿಗೆ ದೃಶ್ಯವಾದ ಅಹಂಕಾರವು ಆತ್ಮಧರ್ಮವಾಗಲಾರದು. 


ಕಣಭುಗ್‌ ಯಮಚೀಕ್ಷ್‌ಪದತ್ಮಗುಣಂ 
ಗುಣಪೂಗಮನಿತ್ಯಮನಾತ್ಮಗುಣಮ್‌ । 

ಅನಯೈವ ದಿಶಾ ಸ ನಿರಾಕ್ರಿಯತಾಂ 
ನ ಹಿ ನಿತ್ಯಮನಿತ್ಯಗುಣೇನ ಗುಣಿ ॥ ೨೫ 


ಕಣಾದಮುನಿಯು ಅನಿತ್ಯವೂ ಅನಾತ್ಮಗುಣವೂ ಆದ ಬುದ್ದಿ, ಸುಖ, 
ದುಃಖ,ಇಚ್ಛಾ,ದ್ವೇಷ ಮುಂತಾದ ಕೆಲವು ಗುಣರಾಶಿಯನ್ನೇ ಆತ್ಮಗುಣವೆಂದು 
ಕಲ್ಪಿ ಸಿದ್ದಾನೆ. ಅದೂ ಸಹ ಇದೇ ನ್ಯಾಯದಿಂದ ನಿರಾಕರಿಸಲ್ಪಡಬೇಕಾದದ್ದು. ಏಕೆಂದರೆ, 
ನಿತ್ಯವಾದ ಪದಾರ್ಥವು ಅನಿತ್ಯವಾದ ಗುಣದಿಂದ ಗುಣವತ್ತಾಗಲಾರದು. 


ವಿವರಣೆ :-ಬುದ್ಧಿ (ಜ್ಞಾನ), ಸುಖ, ದುಃಖ, ಮೊದಲಾದವು. ಅನಿತ್ಯ 
ಗುಣಗಳು. ಗುಣವು ಗುಣಿಯ ಸ್ವರೂಪವೆಂಬುದು ಸಿದ್ದಾಂತ. ಆತ್ಮನು ನಿತ್ಯ, ಅನಿತ್ಯ 
ಗುಣಗಳು ಆತ್ಮನಲ್ಲಿವೆಯೆಂದಾದರೆ ಆತ್ಮನೂ ಅನಿತ್ಯನಾಗಿ ಬಿಡುತ್ತಾನೆ. ಆದ್ದರಿಂದ 
ಕಣಾದಮುನಿಯು ಹೇಳಿದ್ದು ಸರಿಯಲ್ಲ. ಕಣಾದನ ವೈಶೇಷಿಕಮತದಲ್ಲಿಯೂ ಆತ್ಮನು 
ನಿತ್ಯನೇ ಆಗಿದ್ದಾನೆ. ಗುಣವು ಆತ್ಮನಲ್ಲಿ ಹುಟ್ಟುತ್ತದೆ-ನಶಿಸುತ್ತದೆ ಎಂದಾದರೆ ಆತ್ಮನು 
ವಿಕಾರಿ ಎನ್ನಬೇಕಾಗುತ್ತದೆ. ಯಾವುದು ವಿಕಾರಿಯೋ ಅದು ಅನಿತ್ಯ. 


ಹಾಗಾದರೆ ನಿತ್ಯವಾದ ಆಕಾಶದಲ್ಲಿ ಅನಿತ್ಯವಾದ ಶಬ್ದಗುಣವನ್ನು ಒಪ್ಪಿದ್ದು 
ಹೇಗೆ ? ಎಂಬ ಪ್ರಶ್ನೆಗೆ ಆಕಾಶವೂ ಅನಿತ್ಯವೇ ಎಂದು ಉತ್ತರಿಸುತ್ತಾರೆ - 


ವಿಯತಃ ಪ್ರಭವಂ ಪ್ರವದಂತಿ ಯತಃ 
ಶ್ರುತಯೋ ಬಹುಶಃ ಖಮನಿತ್ಯಮತಃ । 
ಉಪಮೂನಮನಿತ್ಯಗುಣಂ ವಿಯತೋ 
ನ ಹಿ ನಿತ್ಯಮಿಹಾಸ್ತಿ ಕಣಾದಮತೇ ॥ ೨೬ 
ಆಕಾಶದ ಉತ್ಪತ್ತಿಯನ್ನು ವೇದಗಳು ಬಹುವಿಧದಲ್ಲಿ ಪ್ರತಿಪಾದಿಸುತ್ತವೆ. 
ಆದ್ದರಿಂದ ಆಕಾಶವು ಅನಿತ್ಯವಾದದ್ದು. ಆದಕಾರಣ "ನಿತ್ಯವು ಅನಿತ್ಯಗುಣವುಳ್ಳದ್ದು' 
ಎಂಬುದಾಗಿ ಆಕಾಶದ ದೃಷ್ಟಾಂತವು ಕಣಾದಪಕ್ಷದಲ್ಲಿ ಹೊಂದುವುದಿಲ್ಲ. 


ವಿವರಣೆ:-ತಸ್ಮಾದ್ವಾ ಏತಸ್ಮಾದಾತ್ಮನ ಆಕಾಶಃ ಸಂಭೂತಃ (ತೈ ಬ್ರಹ್ಮ ೧) 
ಸ ಪ್ರಾಣಮಸೃಜತ। ಪ್ರಾಣಾತ್‌ ಶ್ರದ್ಧಾಂ ಖಂ ವಾಯುಂ (ಪ್ರಶ್ನ ೬-೪) 

ಇತ್ಯಾದಿ ಶ್ರುತಿಗಳು ಆಕಾಶದ ಉತ್ಪತ್ತಿಯನ್ನು ಹೇಳಿವೆ. ಯಾವುದಕ್ಕೆ ಉತ್ಪತ್ತಿ 
ಇದೆಯೋ ಅದಕ್ಕೆ ನಾಶವಿರಲೇಬೇಕು. ಆದ್ದರಿಂದ ಆಕಾಶವು ಅನಿತ್ಯವೇ ಸರಿ. 


ಮನಸಾ ಪುರುಷಃ ಪುರುಷೇಣ ಮನೋ 
ನಭಸಾ ಮುಸಲಂ ಮುಸಲೇನ ನಭಃ । 
ನ ಹಿ ಯೋಗವಿಯೋಗಮುಪೈತಿ ಕುತೋ 
ವಯವಿತ್ವ ನಿರಾಕರಣಾದಮುತಃ ॥ ೨೭ 


ಮನಸ್ಸಿನೊಡನೆ ಆತ್ಮನಾಗಲಿ ಆತ್ಮನೊಡನೆ ಮನಸ್ಸಾಗಲಿ, ಹಾಗೆಯೇ 
ಆಕಾಶದೊಡನೆ ಒನಕೆಯಾಗಲಿ ಒನಕೆಯೊಡನೆ ಆಕಾಶವಾಗಲಿ ಸಂಯೋಗವಿಯೋ 
ಗಗಳನ್ನು ಹೊಂದುವುದಿಲ್ಲ. ಏಕೆಂದರೆ, ಆತ್ಮ ಆಕಾಶ ಇವೆರಡಕ್ಕೂ ಅವಯವಿತ್ವವನ್ನು 
ನಿರಾಕರಿಸಲಾಗಿದೆ. 


ವಿವರಣೆ :-ಆಕಾಶವು, ಆತ್ಮನೂ ವಿಭುಗಳು.ಇದನ್ನು ವೈಶೇಷಿಕರೂ ಒಪ್ಪಿದ್ದಾರೆ. 
ಇವುಗಳಿಗೆ ಅವಯವಗಳಿಲ್ಲ. ಅವಯವರಹಿತವಾದ ವಸ್ತು ಇನ್ನೊಂದರೊಡನೆ 
ಸಂಯೋಗವನ್ನು ಹೊಂದುವುದಿಲ್ಲ. ಸಂಯೋಗವಿಲ್ಲದ ಮೇಲೆ ವಿಯೋಗವೂ ಇಲ್ಲ. 
ಈ ಮಾತನ್ನು ಹೇಳಲು ಕಾರಣವೇನೆಂದರೆ, ಸುಖ ದು:ಖಾದಿಗುಣಗಳು ಮನೋ 
ಧರ್ಮಗಳೆಂದು ವೇದಾಂತಿಗಳು ಒಪ್ಪಿದ್ದಾರೆ. ಮನಸ್ಸು ಆತ್ಮನೊಡನೆ ಸೇರುತ್ತದೆ 
ಯೆಂದು ತಾರ್ಕಿಕರು ಹೇಳುತ್ತಾರೆ. ಆಗ ಮನೋಧರ್ಮಗಳನ್ನು ಆತ್ಮಧರ್ಮಗಳೆಂದು 
ಹೇಳಲು ಅಡ್ಡಿಯೇನು? ಸಕ್ಕರೆ ಹಾಲಿಗೆ ಸೇರಿದಾಗ ಅದರ ಸಿಹಿ ಹಾಲಿಗೆ ಸೇರಿ, 
ಹಾಲು ಸಿಹಿಯಾಗಿದೆಯೆಂದು ಹೇಳುತ್ತೇವಲ್ಲವೌ ಹಾಗೆ ಮನೋಧರ್ಮವು ಆತ್ಮ 
ನಿಷ್ಠವೆಂದಾಗಲಿ - ಎಂದು ಶಂಕೆಯಂಟು. ಆದರೆ ಆತ್ಮಮನಃಸಂಯೋಗವೇ 
ಆಗುವುದಿಲ್ಲವೆಂದು ಆಚಾರ್ಯರು ಪ್ರತಿಪಾದಿಸುತ್ತಿದ್ದಾರೆ. ಆವುಗಳಿಗೆ ಸಂಯೋಗವಾದರೆ 
ಸಂಯೋಗವೆಂಬ ಗುಣ ಆತ್ಮನಲ್ಲಿ ಬಂದಿತು-ಎಂದು ಸಹ ಹೇಳಿ ಬಿಡಬಹುದ್ಕು 
ಆತ್ಮನಿಗೂ ಮನಸ್ಸಿಗೂ ಏಕೆ ಸಂಯೋಗವಾಗುವುದಿಲ್ಲವೆಂದರೆ - 


ಇಹ ರಜ್ಜುಘಟಾದಿ ಹಿ ಸಾವಯವಂ 
ಸಮುಪೈತಿ ಯುಜಾಮಿತರೇತರತಃ । 
ಇತಿ ದೃ ಪ್ಪಮತೋನನ್ಯದದೃ ಪೃಮಪಿ 
ಸ್ವಯ ಮೂಹ್ಯಮಿದಂ ನ ಪರಿತ್ಯಜತಾ ॥ ೨೮ 


ಲೋಕದಲ್ಲಿ ಹಗ್ಗ ಗಡಿಗೆ ಮೊದಲಾದ ಸಾವಯವವಸ್ತುಗಳು ಪರಸ್ಪರ 
ಸಂಯೋಗವನ್ನು ಹೊಂದುತ್ತವೆಯೆಂಬುದು ಕಂಡು ಬಂದಿದೆ. ಆದ್ದರಿಂದ ಈ 
ಯುಕ್ತಿಯನ್ನು ಪರಿತ್ಯಜಿಸದೆ ವಿವೇಕಿಯಾದವನು ಕಾಣಬರದ ವಸ್ತುಗಳ ವಿಷಯ 

ದಲ್ಲಿಯೂ ಎಂದರೆ ಆತ್ಮಮನಸ್ಸುಗಳ ವಿಷಯದಲ್ಲಿಯೂ ಇದೇ ನ್ಯಾಯವನ್ನು 
ಊಹಿಸಿಕೊಳ್ಳಬೇಕು. ಸಂಯೋಗವೆಂದರೆ ಅಂಟಿಕೊಳ್ಳುವುದು. ಅದು ವಸ್ತುವಿನ 
ಏಕದೇಶವಾದ ಅವಯವದಲ್ಲಿ ಸಂಭವಿಸುತ್ತದೆ. ಅವಯವವೇ ಇಲ್ಲದ ಆತ್ಮನಿಗೆ 
ಮನಸ್ಸು ಅಂಟಿಕೊಳ್ಳುವುದೆಂದರೇನು? ಎಂಬ ಯುಕ್ತಿಯನ್ನು ಬಿಡಬಾರದು. 


ನ ಹಿ ಸಾವಯವಂ ವಿಗತಾವಯವೈಃ 
ವಿಗತಾವಯವಂ ಚ ನ ಸಾವಯವೈಃ 
ಉಪಯಾತಿ ಯುಜಾಮಿತಿ ದ್ರ ಪ್ಪಮಿದಂ 
ಯತ ಏವಮತಃ ಸ್ಲಿತಮುಕ್ತಮದಃ ॥ ೨೯ 


ನಿರವಯವ ಪದಾರ್ಥಗಳೊಡನೆ ಸಾವಯವ ಪದಾರ್ಥವೂ ಸಾವಯವಪದಾ 
ರ್ಥಗಳೊಡನೆ ನಿರವಯಪದಾರ್ಥವೂ ಸಂಯೋಗವನ್ನು ಹೊಂದುವುದಿಲ್ಲವೆಂಬುದು 
ಕಂಡು ಬಂದಿರುತ್ತದೆ ಆದ್ದರಿಂದ ಆತ್ಮಮನಃಸಂಯೋಗವಿಲ್ಲವೆನ್ನುವ ಮಾತು ಸ್ಥಿರವಾಗಿ 
ನಿಲ್ಲುತ್ತದೆ. 
ನ ಹಿ ಕಲ್ಪಿತಭಾಗಸಮಾಗಮನಂ 
ವಿಗತಾವಯವಸ್ಕ ಘಟೇತ, ಕುತಃ । 
ವಿತಥತ್ವಮತಿಃ ಸುದ್ರ ಢಾ ತು ಯತಃ 
ಪರಿಕಲ್ಪಿತವಸ್ತುಷು ಇತ್ಯಮುತಃ ॥ ೩೦ 


ಅವಯವರಹತವಾದ ಪದಾರ್ಥಕ್ಕೆ ಅದರಲ್ಲಿ ಕಲ್ಪಿತವಾದ ಭಾಗದೊಡನೆ 
ಸಂಬಂಧ ಏರ್ಪಡಲಿ-ಎಂಬುದೂ ಸರಿಯಲ್ಲ. ಏಕೆಂದರೆ, ಕಲ್ಪಿತವಸ್ತು ಮಿಥೈ ಎಂಬ 
ಬುದ್ದಿ ದೃಢವಾಗಿ ನಮ್ಮಲ್ಲಿ ನಿಂತಿರುತ್ತದೆ. 


ವಿವರಣೆ :-ಆಕಾಶಕ್ಕೆ ಅವಯವವಿಲ್ಲದಿದ್ದರೂ ಮನಃಕಲ್ಪಿತವಾದ ಒಂದು 
ಅವಯವಭಾಗವನ್ನು ಇಟ್ಟುಕೊಂಡು ಘಟಾದಿಸಂಬಂಧವನ್ನು ಊಹಿಸಿಕೊಳ್ಳ ಬಹು 
ದಲ್ಲ ? -ಎಂಬ ಶಂಕೆಗೆ ಇದು ಉತ್ತರ. ಅದಕ್ಕೆ ಅವಯವವು ಕಲ್ಪಿತವಾದ್ದರಿಂದ 
ಅದು ಮಿಥೈಯೆಂದು ನಮಗೆ ಸ್ಪಷ್ಟವಾಗಿ ತಿಳಿದಿದೆ. ಮಿಥ್ಯಾವಸ್ತುವಿನೊಡನೆ ಸಂಬಂಧ 
ಏರ್ಪಡುವುದೇ ಇಲ್ಲ. ಅದು ಬರಿಯ ಊಹೆಯಾಗಿಯೇ ಉಳಿಯತ್ತದೆ. ಬಿಸಲ್ಲುದು 
ರೆಯು ನೀರೆಂಬುದು ಮಿಥ್ಯೆ. ಆ ನೀರನ್ನು ಎಂದಿಗೂ ಗಡಿಗೆಯಲ್ಲಿ ತುಂಬಿಕೊಳ್ಳಲಾಗು 
ವುದೇ ಇಲ್ಲ. 


ಆತ್ಮನು ನಿರ್ಗುಣನೆಂಬುದು ಶ್ರುತಿಸಿದ್ಧವಾಗಿದೆ- 


ಇಹ ವೇದಶಿರಃಸು ತದರ್ಥವಿದಃ 
ಪ್ರವದಂತಿ ಸಮಸ್ತಜಗತ್‌ಪ್ರಕೃತಿಮ್‌ । 

ಪರಮಾತ್ಮಪದಂ ದೃಶಿಮಾತ್ರವಪು- 
ರ್ಧ್ರುವಮೇಕಮತೋನನ್ಯದನಿತ್ಯಮಿತಿ ॥ ೩೧ 


ಉಪನಿಷದರ್ಥವನ್ನು ತಿಳಿದಿರುವ ವಿದ್ವಾಂಸರು ಉಪನಿಷತ್ತುಗಳಲ್ಲಿ ಸಮಸ್ತ 
ವಿಶ್ವಕ್ಕೂ ಉಪಾದಾನಕಾರಣವಾದ ಪರಮಾತ್ಮನು ದೃಜ್ಮಾತ್ರಶರೀರನೆಂದೂ ನಿತ್ಯ 
ನೆಂದೂ ಅದ್ವಿತೀಯನೆಂದೂ ಹೇಳುತ್ತಾರೆ ಪರಮಾತ್ಮನಿಗಿಂತ ಅತಿರಿಕ್ಷವಾಗಿ 


ತೋರುವುದೆಲ್ಲ ಅನಿತ್ಯವೆಂದು ಹೇಳಿದ್ದಾರೆ. 


ವಿವರಣೆ :-ಪರಮಾತ್ಮನು ದೃಕ್‌ ಸ್ವರೂಪನು, ಅವನೊಬ್ಬನೇ ನಿತ್ತನಾದವನು. 
ದೃಶ್ಯವಾದುದೆಲ್ಲ ಅನಿತ್ಯವಾದದ್ದು. ಅಹಂಕಾರಾದಿಗುಣಗಳೆಲ್ಲ ದೃಶ್ಯವಾಗುವುದರಿಂದ 
ಆತ್ಮಸ್ವರೂಪದಲ್ಲಿ ಸೇರತಕ್ಕದ್ದಲ್ಲ: ಆದ್ದರಿಂದ ಆತ್ಮನು ನಿರ್ಗುಣನೆಂದೂ ಹೇಳಿ 
ದಂತಾಯಿತು. 


ಅತ ಏವ ನ ಕಿಂಚಿದುದಾಹರಣಂ 
ಧ್ರುವಮಸ್ತಿ ಪರಸ್ಯ ವಿನಾಶಿಗುಣಮ್‌ । 
ಯತ ಏವಮತಃ ಸ್ಲಿತಮುಕ್ತಮದೋ 
ನಹಿ ನಿತ್ಯಮನಿತ್ಯಗುಣೇನ ಗುಣಿ ॥ ೩೨ 


ಆದ್ದರಿಂದ ಪ್ರತಿವಾದಿಯಾದ ತಾರ್ಕಿಕನಿಗೆ ಅನಿತ್ಯಗುಣವುಳ್ಳ ನಿತ್ಯವಸ್ತುವನ್ನು 
ತೋರಿಸಲು ಒಂದು ಉದಾಹರಣೆಯೂ ಇರುವುದಿಲ್ಲ. ಈ ಪರಿಸ್ಥಿತಿಯಾದಾಗ ಹಿಂದೆ 
ನಾವು ಹೇಳಿದಂತೆ " ನ ಹಿ ನಿತ್ಯಮನಿತ್ಯಗುಣೇನ ಗುಣಿ ' (ಶ್ಲೋ. ೩೫)ಎಂಬುವದೇ 
ದೃಢವಾಗಿ ನಿಲ್ಲುತ್ತದೆ. 


ಉಪಲಭ್ಯಮಹಂಕರಣಂ ಭವಿತುಂ 
ಕ್ಲಮತೇ ದ್ರ ಶಿರೂಪಗುಣೋ ನ ಯತಃ । 
ವಿಷಯಾಕೃತಿರಂಜಿತಧೀಗುಣವತ್‌ 
ವಿಷಯತ್ವಮಹಂಕರಣಸ್ಯ ತತಃ ॥ ೩೩ 


ಈ ಪ್ರಕಾರವಾಗಿ ಅಹಂಕಾರವು ದೃಕ್‌ ರೂಪವಾದ ಆತ್ಮನ ಗುಣವಲ್ಲವಾ 
ದ್ದರಿಂದ, ಅದು ಉಪಲಭ್ಯ - ದೃಶ್ಯವಾಗಿರುತ್ತದೆ. ವಿಷಯವಾದ ಘಟಾದಿ ವಸ್ತುವಿನ 
ಆಕೃತಿಯನ್ನು... ಪಡೆಯವ  ಬುಧ್ರಿವೃಶ್ತಿಯಂತೆ ಅಹಂಕಾರವೂ ಚೈತನ್ಯಕ್ಕೆ 
ವಿಷಯವಾಗುತ್ತದೆ. 

ವಿವರಣೆ :-ಘಟಾದಿ ಪದಾರ್ಥಗಳು ಕಣ್ಣಿಗೆ ಗೋಚರಿಸುತ್ತವಷ್ಟೆ, ಆಗ 
ಬುದ್ದಿಯು (ಅಂತಃಕರಣವೃತ್ತಿ) ಘಟಾದಿ ವಿಷಯಾಕಾರವನ್ನು ಹೊಂದುತ್ತದೆ. ಆಗ 
ಘಟವು ಘಟಾಕಾರವನ್ನೂ “ ಹೊಂದಿದ ಬುದ್ಧಿಯೂ ಆತ ಚೈತನ್ಯಕ್ಕೆ ವಿಷಯಗಳೆಂದು 
ಸಿದ್ಧಾಂತ ವಿದೆ. ಆದ್ದರಿಂದಲೇ ನನಗೆ ಘಟಜ್ಞಾ ನವಾಯಿತು ಎಂದು ಅನುಭವವಾ 
ಗುತ್ತದೆ. ಇಲ್ಲಿ " ನನಗೆ 'ಅಂಶವೇ ಅಹಂಕಾರ. ಇದು ಒಂದು ಅಂತಃಕರಣ ವೃತ್ತಿ. 
ಸುಖ ದುಃಖ ದ್ವೇಷಾದಿಗಳು ಇದೇ ಬಗೆಯ ವೃತ್ತಿಗಳು. ಇವೆಲ್ಲವೂ ಸಾಕ್ಷಿ ಭಾಸ್ಕಗ 
ಳೆಂದು ಹೇಳಲಾಗಿದೆ. ಸುಖ ದು:ಖಾದಿಗಳಂತೆ ಅಹಂಕಾರವೂ ವಿಷಯವಾದ್ದರಿಂದ 
ದೃಶ್ಯವೆಂದು ಅಭಿಪ್ರಾಯ. 
ಸಾಕ್ಟಿಯೇ ಪರಮಾತ್ಮ- 


ವಿಷಯಪ್ರಕೃತಿಂ ಪ್ರತಿಪನ್ನವತೀಂ 
ಮತಿವೃತ್ತಿಮಹಂಕರಣಂ ಚ ಮತೇಃ । 

ಉಭಯಂ ಪರಿಪಶ್ಯತಿ ಯೋಪವಿಕೃ ತಃ 
ಪರಮಾತ್ಮಸದುಕ್ತಿರಸೌ ಪುರುಷಃ ॥ ೩೪ 


ವಿಷಯಸ್ವರೂಪವನ್ನು ಪಡೆದ ಯಾವ ಬುದ್ದಿವೃತ್ತಿಯಂಟೋ ಅದು ಮತ್ತು 
ಬುದ್ಧಿವೃತ್ತಿಯೇ" ಆದ ಅಹಂಕಾರ-ಇವೆರಡನ್ನು ಸಾಕಿ ಕಿಯಾಗಿನೋಡತಕ್ಕೆ ಅವಿಕಾರಿ 
ಪುರುಷನೇ ಪರಮಾತ್ಮನೆಂದೂ ಸತ್‌ ಎಂದೂ. ಹೇಳಲಡುತ್ತಾನೆ. 


ವಿವರಣೆ :-ಇಂದ್ರಿಯ ಗೋಚರವಾಗತಕ್ಕ ಪಂಚಭೂತಾದಿಗಳು ಬುದ್ದಿಯ 
ವೃತ್ತಿಗಳೇ. ನಾನು-ನಾನು ಎಂದುಕೊಳ್ಳುವುದೂ ಬುದ್ದಿವೃತ್ತಿಯೇ. ಇವೆರಡೂ 
ದೃಶ್ಯಗಳೆಂದೂ ಆತ್ಮವಲ್ಲವೆಂದೂ ಹಿಂದೆ ತಿಳಿಸಿದ್ದಾಗಿದೆ. ಇವೆರಡನ್ನೂ ಸಾಕ್ಷಿಯಾಗಿ 
ನೋಡುತ್ತಿರುವ ಆತ್ಮನೇ ಪರಮಾತ್ಮನು. ಉಭಯ ದೃಶ್ಯಗಳಿಗೂ ಅವನು ದೃಕ್‌ 
ಆಗಿದ್ದಾನೆ. “ ನಾನ್ಯೋ5ತೋಶಸ್ತಿ ದ್ರಷ್ಟಾ ''-ಎಂಬ ಬೃಹದಾರಣ್ಯಕ ಶ್ರುತಿಯಲ್ಲಿ 
(೩-೭-೨೩) ಆತ್ಮನಿಗಿಂತ ಭಿನ್ನವಾದ ಇನ್ನೊಬ್ಬ ದ್ರಷ್ಟವಿಲ್ಲ ಎಂದು ಹೇಳಿದೆ. ಹೀಗೆ 
ವಿಚಾರಮಾಡಲಾಗಿ ದೇಹಧಾರಿಯಾಗಿ ತೋರುವ ಜೀವನೇ ವಾಸ್ತವವಾಗಿ ಸಾಕ್ಷಿ 
ಯೆಂದೂ ಪರಮಾತ್ಮನೆಂದೂ ತಿಳಿದು ಬರುತ್ತದೆ. 
ಇದರ ಮೇಲೆ ಆಕ್ಷೇಪ- 


ನನು ದೇಹಭೃದೇಷ ಕಥಂ ಭವತಾ 
ಭಿಹಿತಃ ಪರಮಾತ್ಮಸದುಕ್ತಿರಿತಿ । 

ನ ವಿರುದ್ದಮವಾದಿಷಮೇತಮಹಂ 
ಶ್ರುತಿರಪ್ಯಮುಮರ್ಥಮುವಾಚ ಯತಃ ॥ ೩೫ 

ದೇಹಧಾರಿಯಾಗಿರುವ ಈ ಜೀವನು ಪರಮಾತ್ಮನೆಂದೂ ಸತ್‌ ಎಂದೂ ನೀನು 
ಹೇಳಿದ್ದು ಹೇಗೆ ? (ಉತ್ತರ)-ಇಲ್ಲ; ನಾನು ವಿರುದ್ಧವಾಗಿ ಹೇಳಲಿಲ್ಲ.ಏಕೆಂದರೆ, 
ಶ್ರುತಿಯೇ ಈ ವಿಷಯವನ್ನು ಸ್ಪಷ್ಟವಾಗಿ ಹೇಳಿದೆ. 


ವಿವರಣೆ :-““ಅಯಮಾತಾಬ್ರಹ್ಮ?, “ತತ್ತ್ವಮಸಿ, “ಅಹಂ ಬ್ರಹ್ಮಾಸ್ಮಿ?'- 
ಮುಂತಾದ ಶ್ರುತಿವಾಕ್ಕಗಳು ಈ ಜೀವವೇ ವಾಸ್ತವವಾಗಿ ಬ್ರಹ್ಮವೆಂದು ಹೇಳಿವೆ. 
ಪರಮೂತ್ಮನು ಸರ್ವಜ್ಞನೂ ಸರ್ವಶಕ್ತನೂ ಆಗಿದ್ದಾನೆ ; ಜೀವನು ಅಲ್ಪಜ್ಞನೂ, 
ಅಲ್ಪಶಕ್ತನೂ ಆಗಿದ್ದಾನೆ-ಎಂಬ ವಿರೋಧವು ಕಂಡುಬಂದರೂ ಅದು ಉಪಾಧಿನಿಮಿತ್ತ 
ವಾದದ್ದು. ಈ ಉಪಾಧಿಗಳನ್ನು ಕಳಚಿಹಾಕಿದಾಗ ಜೀವನೂ ಈಶ್ವರನೂ ಶುದ್ಧ 
ಚೇತನರೂಪರಾಗಿಯೇ ಇರುತ್ತಾರೆ. ಘಟಾಕಾಶ-ಮಹಾಕಾಶಗಳಿಗೆ ಹೇಗೆ ಭೇದವಿ 
ಲ್ಲವೋ ಹಾಗೆ, ಇವರಿಬ್ಬರಿಗೂ ಭೇದವಿಲ್ಲ. 


ಅಮತಂ ನ ಮತೇರಮತಸ್ತದಿದಂ 
ಯದಮುತ್ರ ತದೇವ ತು ಠಶ್ತಿದಿತಿ । 
ಶ್ರುತಿಷು ಪ್ರತಿಪಾದಿತಮಸ್ಯ ದೃಶೇಃ 
ಪರಮಾತ್ಮಹದತ್ವಮಮುಾಷು ಭೃಶಮ್‌ ॥ ೩೬ 
ಅಮತಂ-ನಮತೇಃ-ಅಮತಃ-ತತ್‌-ಇದಂ-ಯದಮುತ್ರ ತದೇವ-ಕಶ್ಲಿತ್‌ 
-ಇತ್ವಾದಿ ಶ್ರುತಿವಚನಗಳಲ್ಲಿ ದೃಕ್‌ ಅದ ಈ ಪ್ರತ್ಯಗಾತ್ಮನೇ ಪರಮಾತ್ಮನೆಂದು 
ಮತ್ತೆ ಮತ್ತೆ ಸ್ಪಷ್ಟವಾಗಿ ಹೇಳಲಾಗಿದೆ. 


ವಿವರಣೆ ; ೧. ಅಮತಂ ಮಂತೃ ಅವಿಜ್ಞಾತಂ ವಿಜ್ಞಾತೃ (ಬೃಹ. 
೩-೨-೧೧) - ಅದು ಮನಸ್ಸಿಗೆ ಗೋಚರವಲ್ಲ. ಆದರೆ ಮಂತೃವಾಗಿದೆ. ಅದು 
ವಿಜ್ಞಾತವಲ್ಲ, ಸ್ವಯಂ ವಿಜ್ಞಾ ತೃ. 


೨. ನ ಮತೇರ್ಮಂತಾರಂ ಮನ್ಸೀಥಾಃ (ಬೃಹ ೩-೪-೨) - ಮತಿಯೆಂಬ 
ಮನೋವೃತ್ತಿಯ ಸಾಕ್ಷಿಯನ್ನು ನೀನು ಮನನ ಮಾಡಲಾರೆ. 


೩. ಅಮತೋ ಮಂತಾ (ಬೃಹ ೩-೭-೨೩) ಅವನು ಅದೃಷ್ಟನ್ಕೂ 
ಅಶ್ರುತನೂ ಆಗಿರುವುದರಿಂದ ಅಮತನು. ಆದರೆ, ಮನಸ್ಸಿನಲ್ಲಿ ಸಂನಿಹಿತವಾಗಿ 
ಮಂತೃವಾಗಿದಾನೆ. 


೪, ಅ) ತದೇತದ್‌ ಬ್ರಹ್ಮಾಪೂರ್ವಮ್‌ (ಬೃಹ ೨-೫-೧೯)-ಈ ಪ್ರತ್ಯ 
ಗಾತ್ಮನು ಕಾರಣರಹಿತನಾದ ಬ್ರಹ್ಮವಾಗಿದ್ದಾನೆ. 

ಆ) ತತ್ವಮಸಿ -(ಛಾಂ. ೬-೮-೭)ಆ ಸದಾತ್ಮನೇ ನೀನು. 
೫. ಇದಂ ಸರ್ವಂ ಯದಯಮಾತ್ಮಾ -ಇರತಕ್ಕೆ ಈ ಸರ್ವವೂ ಆತ್ಮವೇ. 


೬. ಯದೇವೇಹ ತದಮುತ್ರ ಯದಮುತ್ರ ತದನ್ವಿಹ-(ಕಠ.೨-೪-೧೦) -ಈ 
ದೇಹೋಪಾಧಿಯಲ್ಲಿರುವ ಯಾವ ಆತ್ಮವಿದೆಯೋ ಅದೇ ಜಗತ್ಕಾರಣೋಪಾಧಿ 
ಯುಳ್ಳ ಆತ್ಮವಾಗಿದೆ. 


೭. ಕಶ್ಚಿದ್ದೀರಃ ಪ್ರತ್ಯಗಾತ್ಮಾನಮೃಕ್ಷದಾವೃತ್ತಚಕ್ಷುರಮೃತತ್ವ ಮಿಚ್ಛನ್‌ - 
(ಕಠ. ೨-೪-೧) ವಿವೇಕಿಯಾದವನೊಬ್ಬನು ವಿಷಯಗಳಿಂದ ನಿವೃತ್ತೇಂದ್ರಿಯನಾಗಿ, 
ಮೋಕ್ಷವನ್ನು ಬಯಸತಕ್ಕವನಾಗಿ, ಪ್ರತ್ಯಗಾತ್ಮನನ್ನು (ತನ್ನನ್ನು) ತಿಳಿದುಕೊಳ್ಳುತ್ತಾನೆ. 


ಮೇಲ್ಕಂಡ ಶ್ರುತಿಗಳು ಅಂತರಾತ್ಮವೇ (ಜೀವವೇ) ಬ್ರಹ್ಮವೆಂದು ಸ್ಪಷ್ಟವಾಗಿ 
ಹೇಳಿವೆ. 


ಯದನಭ್ಯುದಿತಂ ವದನೇನ ಸದಾ 
ನಯನೇನ ಚ ಪಶ್ಯತಿ ಯನ್ನ ಸದಾ । 
ಶ್ರವಣೇನ ಚ ಯನ್ನ ಶೃಣೋತಿ ಸದಾ 
ಮನಸಾಪಿ ಚ ಯನ್ನುನುತೇ ನ ಸದಾ ॥ ೩೭ 


ವದನಂ ನಯನಂ ಚ ತಥಾ ಶ್ರವಣಂ 

ಮನ ಏವ ಚ ಯೇನ ಮತಂ ಸತತಮ್‌ । 
ಅವಗಚ್ಛ್ಚ ತದೇವ ಪದಂ ಪರಮಂ 

ತ್ವಮಿತಿ ಶ್ರುತಿರೀಕ್ಷಿತುರುಕ್ತವತೀ ॥ ೩೮ 


ಯಾವುದು ವಾಗಿಂದ್ರಿಯದಿಂದ ಎಂದಿಗೂ ಉಕ್ತವಾಗುವುದಿಲ್ಲವೋ, 
ಯಾವುದನ್ನು ಮನುಷ್ಯನು ಕಣ್ಣಿನಿಂದ ಕಾಣನೋ, ಕಿವಿಯಿಂದ ಕೇಳಲಾರನೋ 
ಮನಸ್ಸಿನಿಂದ ತಿಳಿಯಲಾರನೋ, (ಮತ್ತೇನೆಂದರೆ)-ಯಾವುದರಿಂದ ಸದಾ ವಾಗಿಂದ್ರಿ 
ಯವೇ ಪ್ರೇರಿತವಾಗುತ್ತದೆಯೋ ಕಣ್ಣು ನೋಡಲ್ಪಡುತ್ತದೆಯೋ, ಕಿವಿ ಕೇಳಲ್ಪಡುತ್ತ 
ದಯೋ ಮನಸ್ಸು ತಿಳಿಯಲಡುತ್ತದೆಯೋ ಅದೇ ಪರಮಪದವೆಂದು ನೀನು 
ತಿಳಿದುಕೋ-ಎಂಬುದಾಗಿ ದೃಕ್‌ ಆದ ಆತ್ಮನಿಗೇ ಪರಮಾತ್ಮಸ್ತರೂಪವನ್ನು ವೇದವು 
೪ದಿ. 

ವಿವರಣೆ ; 
ಯದ್ವಾಚಾನುಭ್ಯದಿತಂ ಯೇನವಾಗಭ್ಯುದ್ಯತೇ 
ತದೇವ ಬ್ರಹತ್ತಂ ವಿದ್ಧಿ ನೇದಂ ಯದಿದಮುಪಾಸತೇ ॥ 
(ಕಠ.೧-೨--೪) 


ಇತ್ಯಾದಿ ಶ್ರುತಿಗಳಲ್ಲಿ ಮೇಲ್ಕಂಡ ವಿಚಾರ ಬಂದಿದೆ. ಯಾವ ಚೈತನ್ಯ 
ಜ್ಯೋತಿಯಿಂದ ವಾಗಿಂದ್ರಿಯಾದಿಗಳು ಬೆಳಗುತ್ತವೆಯೋ, ಯಾವುದು ಈ ಇಂದ್ರಿಯ 
ವ್ಯಾಪಾರಗಳಿಗೆ ಸಾಕ್ಷಿಯಾಗಿ ತಟಸ್ಥವಾಗಿರುವುದೋ ಅದೇ ಬ್ರಹ್ಮ ಉಪಾಧಿಭೇದ 
ವಿಶಿಷ್ಟರಾದ ಈಶ್ವರಾದಿಗಳು ಬ್ರಹ್ಮವಲ್ಲ-ಎನ್ನುತ್ತದೆ ಶ್ರುತಿ. ವಾಚೋ ಹ ವಾಕ್‌ 
ಚಕ್ಷುಷಶ್ತಕ್ಷುಃ-ಇತ್ಕಾದಿ ಶ್ರುತಿಗಳೂ ಇದೇ ವಿಷಯವನ್ನು ದೃಡಢೀಕರಿಸಿವೆ. 


ಪರಮಾತ್ಮಹದತ್ವ ಇಯಂ ಚ ಮಯಾ 
ಶ್ರುತಿರಲ್ಪಕಣೋಕ್ತಿರಿಹಾಭಿಹಿತಾ । 

ಅಣಿಮಾದಿಗುಣಂ ಸದಿತಿ ಪ್ರಕೃತಂ 
ತದಸಿ ತ್ವಮಿತಿ ಶ್ರುತಿರಭ್ಯವದತ್‌ ॥ ೩೯ 


ಜೀವನು ಪರಮಾತ್ಮನೇ ಎಂಬ ವಿಷಯದಲ್ಲಿ ಪ್ರಮಾಣವಾಗಿ ನಾನು ಈ 
ರೀತಿ ಕೆಲವು ಮಾತ್ರ ಪರಿಮಿತವಾಗಿ ಶ್ರುತಿವಾಕ್ಕಗಳನ್ನು ಉದಾಹರಿಸಿದ್ದೇನೆ, 
ಅಣಿಮಾದಿ ಗುಣ ಉಳ್ಳದ್ದೂ (ಅತ್ಯಂತ ಸೂಕ್ಷವಾಗಿ ದುರ್ಜ್ಸೇವಾದದ್ದೂ) ಸತ್‌ - 
ಎಂದು ಪ್ರಕೃತವಾದದ್ದೂ ಆದ ಬ್ರಹ್ಮವೇ ನೀನೆಂದು ಶ್ರುತಿಯು ಹೇಳಿದೆ. 


ವಿವರಣೆ ; 


ಸದೇವ ಸೋಮ್ಯೇದಮಗ್ರ ಆಸೀತ್‌ ಏಕಮೇವಾದ್ವಿತೀಯಮ್‌- (ಛಾಂ. 
೬-೨-೧)-ಎಂದು ಶ್ರುತಿ ಇದೆ. “ ಹೇ ಸೋಮ, ಸೃಷ್ಟಿಗೆ ಮೊದಲು 
ಸಜಾತೀಯ-ವಿಜಾತೀಯ-ಸ್ವಗತ ಎಂಬ ಭೇದವಿಲ್ಲದ ಸತ್‌ ವಎನಿಸಿಕೊಳ್ಳತಕ್ಕ 
ಬ್ರಹ್ಮವೊಂದೇ ಇತ್ತು. ಅದು ಈಕ್ಷಣಪೂರ್ವಕವಾಗಿ ಜಗತ್ತನ್ನು ಸೃಷ್ಟಿಸಿ ಜೀವಭಾವ 
ದಿಂದ ತಾನೇ ಪ್ರವೇಶಿಸಿತು ?- ಎಂದು ಹೇಳಿದೆ. ಅನಂತರ-ಸಯ ಏಷೋಣಇಣಿ 
ಮೈತದಾತ್ಮಮಿದಂ ಸರ್ವಂ। ತತ್‌ಸತ್ಯಂ। ಸ ಆತ್ಮಾ ತತ್ತ್ವಮಸಿ ಶ್ವೇತಕೇತೋ। 
(ಛಾಂ. ೬-೮-೭) - ಎಂದು ಹೇಳಿದೆ. ಈ ಬ್ರಹ್ಮವಸ್ತು ಅಣುವಿನಂತೆ ಅತ್ಯಂತ 
ಸೂಕ್ಷವಾಗಿ, ದುರ್ಜೇಯವಾಗಿದೆ. ಸರ್ವವೂ ಅದೇ ಅಗಿದೆ. ಅದೇ ಆತ್ಮ ಶ್ವೇತಕೇತು, 
ಅಂತಹ ಆತ್ಮನೇ ನೀನು-ಎಂದು ಶ್ರುತಿಯು ಜೀವನಿಗೂ, ಬ್ರಹ್ಮಕ್ಕೂ ಅಭೇದವನ್ನು 
ಬೋಧಿಸಿದೆ. “ ಸ ಆತ್ಮಾ ''-ಎಂಬ ವಾಕ್ಯದಲ್ಲಿ ಪೂರ್ವಪ್ರಕೃತವಾದ ಸದ್ರೂಪ 

ಬ್ರಹ್ಮವನ್ನೇ ಆತ್ಮನೆಂದು ಹೇಳಿ, ಮುಂದಿನ ವಾಕ್ಕದಲ್ಲಿ ಬ್ರಹ್ಮವೇ ನೀನು ಎಂದು 
ಹೇಳಿರುವುದು ಸ್ಪಷ್ಟವಾಗಿದೆ. 


ಜೀವವು ಬ್ರಹ್ಮದ ಅವಯವವಲ್ಲ, ವಿಕಾರವೂ ಅಲ್ಲ- 


ನಭಸೋಃವಯಪವೋ ಎಕ್ಫ ತಿಶ್ಚ ಯಥಾ 

ಘಟಿಕಾದಿ ನಭೋ ನ ಭವೇತ್ತು ಯಥಾ । 
ಪರಮಾತ್ಮನ ಏಷ ನ ಚಾವಯವೋ 

ಎಕ್ಫ ತಿಶ್ಚ ಶರೀರಭ್ಭ ದಿತ್ಯಮೃಷಾ ॥ ೪೦ 


ಘಟಾದಿಗಳ ಉಪಾಧಿಯಿಂದ ಘಟಾಕಾಶ ಮುಂತಾದ ಹೆಸರಿನಿಂದ ವ್ಯವಹಾರ 
ವಿದ್ದರೂ ಈ ಔಪಾಧಿಕವಾದ ಆಕಾಶವು ಮಹಾಕಾಶದ ಅವಯವವೂ ಅಲ್ಲ, ಅದರ 
ವಿಕಾರವೂ ಅಲ್ಲ. ಹಾಗೆಯೇ ಶರೀರೋಪಾಧಿಯುಳ್ಳ ಜೀವಾತ್ಮನು ಪರಮಾತ್ಮನ 
ಅವಯವವೂ ಅಲ್ಲ, ವಿಕಾರವು ಅಲ್ಲ. ಕಿಂತು ಪರಮಾತ್ಮನೇ ಆಗಿದ್ದಾನೆ-ಎಂಬುದು 
ಸತ್ಯವಾದ ಸಿದ್ಧಾಂತ. 


ಜೀವವೆಂಬ ವ್ಯವಹಾರವು ಉಪಾಧಿನಿಮಿತ್ತವಾದದ್ದು- 


ಕರಕಾದಿನಿಮಿತ್ತಕಮೇವ ಯಥಾ 
ಕರಕಾಂಬರನಾಮ ಭವೇದ್ವಿಯತಃ 
ಪರಮಾತದೃ ಶೇರಪಿ ನಾಮ ತಥಾ 
ಪರಹೇತುಕಮೇವ ತು ಜೀವ ಇತಿ ॥ ೪೧ 


ಕಮಂಡಲು-ಮುಂತಾದ ಉಪಾಧಿನಿಮಿತ್ತವಾಗಿ ಆಕಾಶಕ್ಕೆ ಕರಕಾಕಾಶ ಎಂಬ 
ಹೆಸರು ಹೇಗೆ ಬರುತ್ತದೆಯೋ ಹಾಗೆ ದೃಕ್‌ಸ್ವರೂಪನಾದ ಪರಮಾತ್ಮನಿಗೆ ಅನ್ನವಾದ 
ದೇಹದ ನಿಮಿತ್ತದಿಂದಲೇ ಜೀವ ಎಂಬ ಹೆಸರು ಬಂದಿದೆ. 


ಜನಿತಂ ವಿಯದಗ್ರಣಿ ಯೇನ ಜಗತ್‌ 
ಪರಮಾತ್ಮ ಸದಕ್ಷರನಾಮ ಭೃತಾ । 
ಪ್ರವಿವೇಶ ಸ ಏವ ಜಗತ್‌ಸ್ವಕೃತಂ 
ಖಮಿವೇಹ ಘಟಂ ಘಟಸ್ಪಷಪ್ಪಿಮನು ॥ ೪೨ 
ಪರಮಾತ್ಮ ಸತ್‌, ಅಕ್ಷರ-ಎಂಬ ಹೆಸರಿನ ಯಾವ ಚೇತನವು ಆಕಾಶ 
ಪೂರ್ವಕವಾಗಿ ಈ ಜಗತ್ತನ್ನು ನಿರ್ಮಿಸಿತೋ, ಅದೇ ತಾನು ನಿರ್ಮಿಸಿದ ಜಗತ್ತನ್ನು 

ಗಡಿಗೆಯನ್ನು ಮಾಡಿದೊಡನೆ ಆಕಾಶವು ಹೇಗೆ ಗಡಿಗೆಯನ್ನು ಪ್ರವೇಶಿಸುವುದೋ 
ಹಾಗೆ ಪ್ರವೇಶಿಸಿತು. 


ವಿವರಣೆ ; 


ತಸ್ಮಾದ್ವಾ ಏತಸ್ಮಾದಾತ್ಮನ ಆಕಾಶ: ಸಂಭೂತ: (ತೈ. ೨-೧)- ಆ ಆತ್ಮನಿಂದ 
ಆಕಾಶವು ಹುಟ್ಟಿತು, ಈ ಪ್ರಕಾರ ಪಂಚಭೂತಗಳ ಸೃಷ್ಟಿಯಾಯಿತು. ಅನಂತರ 
-ತತ್‌ಸೃಷ್ಟಾ ತದೇವಾನುಪ್ರಾವಿಶತ್‌ (ತೈ. ೨-೬)-ಅದನ್ನು ಸೃಷ್ಟಿಸಿ ಅದರೊಳಗೆ 
ಅನುಪ್ರವೇಶಮಾಡಿತು-ಎಂದು ಶ್ರುತಿಯ ಹೇಳಿದೆ. ಇಲ್ಲಿ ಅನುಪ್ರವೇಶವೆಂಬುದು 
ಲೌಕಿಕ ದೃಷ್ಟಿಯಿಂದ ಮಾತ್ರ. ವಿಭುವಾದ ಆತ್ಮ ಎಲ್ಲೆಲ್ಲಿಯೂ ಇದ್ದೇ ಇರುತ್ತದೆ. 
ಗಡಿಗೆಯಲ್ಲಿ ಆಕಾಶವು ಮೊದಲೇ ಹೇಗೆ ಇರುತ್ತದೆಯೋ ಹಾಗೆ ದೇಹವನ್ನು ಆತ್ಮವು 
ಪ್ರವೇಶಿಸಿತು-ಎಂದರೆ, ಅಲ್ಲಿ ಉಪಲಭ್ಯಮಾನವಾಗಿದೆ ಯೆಂದಿಷ್ಟೇ ಅರ್ಥ. 


ಉದಪದ್ಯತ ಖಪ್ರಮುಖಂ ಹಿ ಜಗತ್‌ 
ಪರಮಾತ್ಮನ ಇತ್ಯಪಿ ಯಾಃ ಶ್ರುತಯಃ । 

ಅವಧಾರ್ಯತ ಆಭಿರಭೇದಮತಿಃ 
ಪರಮಾತ್ಮ ಸತತ್ವ ಸಮರ್ಪಣತಃ 


೪೩ 


ಪರಮಾತ್ಮನಿಂದ ಆಕಾಶವೇ ಮೊದಲಾದ ಜಗತ್ತು ಉತ್ಪನ್ನವಾಯಿತು-ಎಂದು 
ಶ್ರುತಿವಾಕ್ಯಗಳು ಹೇಳುತ್ತವೆಯಷ್ಟೆ. ಪರಮಾತ್ಮತತ್ವವೇ ಜಗದ್ರೂಪದಲ್ಲಿ ಅರ್ಪಣವಾ 
ಗಿದೆಯೆಂದು ತಿಳಿಸುವುದರ ಮೂಲಕ ಈ ಶ್ರುತಿಗಳಿಂದ ಜೀವಾತ್ಮ ಪರಮಾತ್ಮರ 
ಅಭೇದ ಬುದ್ದಿಯೇ ನಿಶ್ಚಿತವಾಗುತ್ತದೆ. 


ವಿವರಣೆ ; 


ಅಧ್ಯಾರೋಪಾಪವಾದಾಭ್ಯಾಂ ನಿಷ್ಟಪಂಚಂ ಪ್ರಪಂಚ್ಯತೇ-“ ಬ್ರಹ್ಮ ವಸ್ತು 
ವಿನಲ್ಲಿಲ್ಲದ ಧರ್ಮವನ್ನು ಅಧ್ಯಾರೋಪಮಾಡಿ ಅದನ್ನು ಅಲ್ಲಗಳೆಯವುದರ ಮೂಲಕ 
ಪ್ರಪಂಚಾತೀತವಾದ ವಸ್ತುವೇ ವರ್ಣಿಸಲ್ಪಡುತ್ತದೆ "'- ಎಂಬ ನ್ಮಾಯವುಂಟು. 
ಸೃಷ್ಟಿಶ್ರುತಿಗಳಿಗೆ ಪ್ರಪಂಚವು ಬ್ರಹ್ಮದಲ್ಲಿ ಅಧ್ಯಸ್ತವಾಗಿದೆಯೆಂದು ಹೇಳುವುದರಲ್ಲಿ 
ತ್ರ್ತರ್ಯ. ಇದು ಬ್ರಹ್ಮವಲ್ಲ ಇದು ಬ್ರಹ್ಮವಲ್ಲ-ಎಂದು ನೇತಿಗಳೆಯವುದೇ 
ದ್ದಿಷ್ಟವಾಗಿರುತ್ತದೆ. ವಾಚಾರಂಭಣಂ ವಿಕಾರೋ ನಾಮಧೇಯಂ ಮೃತ್ತಿಕತ್ಯೇವ 
ಸತ್ಯಂ (ಛಾಂ. ೬-೧-೪)-ಎಂಬ ಶ್ರುತಿಯು ಈ ಜಗತ್ತೆಲ್ಲ ಅಸತ್ಯವೆಂದೂ ಬ್ರಹ್ಮವೇ 
ಸತ್ಯವೆಂದೂ ತೋರಿಸಿಕೊಟ್ಟಿದೆ. ಬ್ರಹ್ಮಾತಿರಿಕ್ತ ವಸ್ತುವೇ ಇಲ್ಲವಾದ್ದರಿಂದ ಜೀವವೆಂಬ 
ಇನ್ನೊಂದು ವಸ್ತುವು ಪರಮಾರ್ಥದಲ್ಲಿ ಇಲ್ಲ-ಎಂದು ತಿಳಿಯಬೇಕು. 

ಯದಿ ಸ್ರ ಪ್ಲಿವಿಧಾನಪರಂ ವಚನಂ 
ಫಲಶೂನ್ಯಮನರ್ಥಕಮೇವ ಭವೇತ್‌ । 
ಜಗದಿತ್ವಮಜಾಯತ ಧಾತುರಿತಿ 
ಶ್ರವಣಂ ಪುರುಷಸ್ಯ ಫಲಾಯ ನಹಿ ॥ ೪೪ 
ಸೃಷ್ಟಿವಿಧಾನವನ್ನು ಹೇಳುವುದಷ್ಟೇ ಆ ವಾಕ್ಕಗಳ ಉದ್ದೇಶವಾದರೆ, ಅದರಿಂದ 
ಮುಮುಕ್ತುವಿಗೆ ಫಲವೇನೂ ಇಲ್ಲದೆ. ಆ ಶ್ರುತಿವಾಕ್ಕ ಗಳು. ವ್ಯರ್ಥವೇ ಆದಾವು. 
"ಪರಮಾತ್ಮನಿಂದ ಜಗತ್ತು ಈ ಪ್ರಕಾರ ಹುಟ್ಟಿತು" ಎಂಬುದರ ಶ್ರವಣದಿಂದ 
ಮುಮುಕ್ತುವಾದ ಮನುಷ್ಯನಿಗೆ ಯಾವ ಪ್ರಯೋಜನವೂ ಇಲ್ಲವಷ್ಟೆ. 


ವಿವರಣೆ :-ಪರಮಾತ್ಮನಿಂದ ಆಕಾಶ ಹುಟ್ಟಿತು. ಆಕಾಶದಿಂದ ವಾಯ 
ಜನಿಸಿತು-ಇತ್ಯಾದಿಯಾಗಿ ಸೃಷ್ಟಿಯನ್ನು ಹೇಳತಕ್ಕ ಶ್ರುತಿವಾಕ್ಕಗಳಿಗೆ ಪರಮಾತ್ಮನಿಗಿಂತ 
ಬೇರೆಯಾಗಿ ಜಗತ್ತು ಇಲ್ಲ ಎಂದು ಹೇಳುವುದರಲ್ಲಿ ತಾತ್ಪರ್ಯವಿದೆ. 


ಉಪನಿಷದ್ದಾಕ್ಕಗಳ ಶ್ರವಣದಿಂದ ಬ್ರಹ್ಮಸ್ತ್ವರೂಪದ ಜ್ಞಾನವಾಗಿ ಮೋಕ್ಷ ಕೈದಾರಿ 
ಯೂವುದೆಂಬುದು ಸಿಳಿಯಬೇಕು. 'ಬ್ರಹ್ಮವಿದಾಪ್ನೋತಿ 'ಪರಂ' (ತೈ. “೧ 
"ತರತಿ ಶೋಕಮಾತ್ಮವಿತ್‌ ' (ಛಾಂ. ೭-೧-೩) ಮುಂತಾದ ವಾಕ್ಯಗಳಿಂದ ಅದು 
ಸ್ಪುಟವಾಗಿದೆ.  ಮುಮುಕ್ಕುವಿಗೆ ಅನಾವಶ್ಯಕವಾದ ವಿಷಯವನ್ನು ಉಪನಿಷತ್ತು 
ಎಂದಿಗೂ ಬೋಧಿಸುವುದಿಲ್ಲ. 


ಅನ ತತಮವಾದ್ದಸಕದಿಕ ತೇಃ 

ಲ ವೆ ಶಿ ಲವಲ 

ನಿರಧಾರಿ ಸದೇವ ತು ಸತ್ಯಮಿತಿ । 
ಶುತಿಭರ್ಬಹುಧೈತದತೋತವಗತಂ 

ಜಗತೋ ನ ಹಿ ಜನ್ಮ ವಿಧೇಯಮಿತಿ ॥ ಲ೫ 


ಆಕಾಶ, ವಾಯ-ಮುಂತಾದ ವಿಕಾರಿಯಾದ ಜಗತ್ತು ಅನ್ಫತ-ಮಿಥೈ ಎಂದು 
ಶ್ರುತಿಗಳು ಬಹುವಿಧದಲ್ಲಿ ಹೇಳಿರುತ್ತವೆಯಲ್ಲದೆ, ಯಾವುದು ಸದ್ದಸ್ತುವೋ ಅದೇ 
ಸತ್ಯ ವೆಂದು ನಿರ್ಧರಿಸಿರುತ್ತವೆ. ಆದ್ದರಿಂದ ಅಸತ್ಯವಾದ ಜಗತ್ತಿನ ಸೃಷ್ಟಿ ವಿಧಾನವನ್ನು 
ಶ್ರುತಿಗಳು ಹೇಳಬೇಕಾದ್ದಿಲ್ಲವೆಂದು' ಗೊತ್ತಾಗುತ್ತದೆ. 


ಉಪನಿಷತ್ತುಗಳು ಹೊರಟಿರುವುದು ಸತ್ಯದ ಅನ್ನೇಷಣೆಗಾಗಿ " ತತ್‌ ಸತ್ಯಂ 
ಸ ಆತ್ಮಾ ' ಇತ್ಕಾದಿ ವಚನಗಳಿಂದ ಸತ್ಯವು ಯಾವುದೆಂಬುದನ್ನು ತಿಳಿಸಲಾಗಿದೆ. 
"ವಾಚಾರಂಭಣಂ ವಿಕಾರೋ ನಾಮಧೇಯಂ ಮೃತ್ತಿಕೇತ್ಯೇವ ಸತ್ಯಂ ' 
(ಛಾಂ ೬-೧-೪) ಮೊದಲಾದ ವಚನಗಳಿಂದ ನಾಮರೂಪಗಳು ಮಿಥ್ಯ ಯೆಂದೂ 

ತಿಳಿಸಲಾಗಿದೆ. ಮಿಥ್ಯೆಯಾದ ನಾಮರೂಪಗಳನ್ನು ವಿವರಿಸುವುದು ಶ್ರುತಿತಾತ್ಪ 
ರ್ಯವಲ್ಲ. 


ನಚ ತತ್ತ್ವಮಸೀತ್ಯಸಕೃ ದ್ವಚನಂ 

ಜಗತೋ ಜನಿಮಾತ್ರವಿಧ್‌ ಘಟತೇ । 
ಪರಮಾತ್ಮಪದಾನುಮತಿಂ ತು ಯದಾ 

ಜನಯೇತ್‌ ಪುರುಷಸ್ಯ ತದಾ ಘಟತೇ ॥ ೪೬ 


ಛಾಂದೋಗ್ಯದಲ್ಲಿ “ತತ್‌ತ್ವಮಸಿ ಎಸದ್‌ಬ್ರಹ್ಮವೇ ನೀನಾಗಿದ್ದೀಯೆ ' ಎಂದು 
ಅನೇಕ ಸಲ (ಏಳು ಬಾರಿ) ಉಪದೇಶಿಸಲಾಗಿದೆ. ಜಗತ್ತಿನ ಉತ್ಪತ್ತಿ ಮಾತ್ರ ವಿಧಾನವೇ 
ಉಪನಿಷತ್ತಿನ ತಾತ್ಪರ್ಯವಾಗಿದ್ದರೆ, ಈ ವಚನವು ಕೂಡುತ್ತಿರಲಿಲ್ಲ. ಪರಮಾತ್ಮತತ್ತ್ವದ 
ಜ್ಞಾನವನ್ನು ಮನುಷ್ಯನಿಗೆ ಅದು ಉಂಟು ಮಾಡುವುದಾದರೆ ಮಾತ್ರ ಕೂಡುತ್ತದೆ. 


ವಿವರಣೆ :-"ತತ್ಯಮಸಿ ' (ಛಾಂ ೬-೮) ಇತ್ಯಾದಿ ವಾಕ್ಯಗಳು ಜೀವಬ್ರಹ್ಮರಿಗೆ 
ಅಭೇದವನ್ನು ಬೋಧಿಸುತ್ತವೆ. ಉಪನಿಷದ್ದಾಕ್ಯಗಳಿಗೆ ಇದೇ ಪರಮ ತಾತ್ರರ್ಯವಾಗಿ 
ರುತ್ತದೆ. ಇಲ್ಲದಿದ್ದರೆ ಈ ವಿಷಯವನ್ನು ಮತ್ತೆ ಮತ್ತೆ ಪ್ರತಿಪಾದಿಸಬೇಕಾಗಿರಲಿಲ್ಲ. 
ಆದ್ದರಿಂದ ಅನೇಕಸಲ ಉಪದೇಶವು ಸಂಗತವಾಗುತ್ತಿರಲಿಲ್ಲ. 


ಸ್ಸಿರಜಂಗಮದೇಹಧಿಯಾಂ ಚರಿತಂ 

ಪರಿಪಶ್ಯತಿ ಯೋವತಿಕೃತಃ ಪುರುಷಃ | 
ಪರಮಾತ್ಮಸದುಕ್ತಿರಸಾವಿತಿ ಯತ್‌ 

ಫಣಿತಂ ತದತಿಷ್ಠಿಪಮಿತ್ರಮಹಮ್‌ ॥ ೪೭ 


ಸ್ಥಾವರ, ಜಂಗಮ, ದೇಹ, ಬುದ್ದಿ-ಇವುಗಳ ಕ್ರಿಯೆಯನ್ನು ಯಾವ ಪುರುಷನು 
ವಿಕಾರರಹಿತನಾಗಿ ಸಾಕ್ಷಿಯಾಗಿ ನೋಡುತ್ತಿರುವನೋ ಆತನೇ ಪರಮಾತ್ಮನೆಂದೂ 
ಸತ್‌ಪದವಾಚ್ಯನೆಂದೂ ನಾನು ಹಿಂದೆ ಏನು ಹೇಳಿದ್ದೆನೋ ಅದನ್ನು ಈ ಪ್ರಕಾರವಾಗಿ 
ಸ್ಥಾಪಿಸಿದೆನು. 


ಟಿಪ್ಪಣಿ : ಆಚಾರ್ಯರು ಈ ಹಿಂದೆ ೩೪ ನೆಯ ಶ್ಲೋಕದಲ್ಲಿ ಮತ್ತು ಅದಕ್ಕೆ 
ಪೂರ್ವದಲ್ಲಿ ಆತ್ಮನು ದೃಕ್‌ಸ್ವರೂಪನೆಂದೂ, ದೇಹ, ಬುದ್ದಿ, ಅಹಂಕಾರಾದಿಗಳೆಲ್ಲವೂ 
ದೃಶ್ಯಗಳೆಂದೂ ತಮ್ಮ ಸಿದ್ದಾಂತವನ್ನು ಮಂಡಿಸಿದ್ದಾರೆ. ಅದನ್ನು ಸಪ್ರಮಾಣವಾಗಿ 
ಸ್ಥಾಪಿಸಲಾಯಿತೆಂದು ಈ ಶ್ಲೋಕದಲ್ಲಿ ಉಪಸಂಹಾರಮಾಡಿದ್ದಾರೆ. 


ಜೀವ-ಬ್ರಹ್ಮರಿಗೆ ಭೇದವನ್ನು ಹೇಳುವುದು ಯುಕ್ತವಲ್ಲ- 

ಪ್ಪ ಥಗೇವ ಯದಾಕ್ಷರತೋ ಮತಿವಿತ್‌ 
ಮಕರೋದಕವನ್ನ ಘಟಾಂಬರವತ್‌ । 

ನ ವಿರೋತ್ಸೃತಿ ತತ್ವಮಸೀತಿ ತದಾ 
ವಚನಂ ಕಥಮೇಷ ತ ಇತ್ಯಪಿ ಚ ॥ ೪೮ 


ಅಕ್ಬರವಾದ ಬ್ರಹ್ಮವಸ್ತುವಿಗಿಂತ ಬುದ್ದಿಸಾಕ್ಷಿಯಾದ ಆತ್ಮನು ಮೀನು-ಜಲಗ 
ಳಂತೆ ಬೇರೆ ಬೇರೆಯೇ ಸರಿ ಎಂದೂ, ಮಹಾಕಾಶ-ಘಟಾಕಾಶಗಳಂತೆ ಅಭಿನ್ನನಲ್ಲ 
ವೆಂದೂ ಹೇಳುವುದಾದರೆ, ಆ ಪಕ್ಷದಲ್ಲಿ " ತತ್ತ್ವಮಸಿ ' " ಏಷ ತೇ ಆತ್ಮಾ ' 
ಇತ್ಯಾದಿ ವಚನಗಳಿಗೆ ಅದು ಹೇಗೆ ತಾನೆ ವಿರುದ್ಧವಾಗದೆ ಇದ್ದೀತು? 


ವಿವರಣೆ :-ನೀರಿನಲ್ಲಿರುವ ಮೀನು ನೀರಿಗಿಂತ ಬೇರೆಯೇ ಸರಿ. ಮೀನು 
ನೀರಿನ ಆಶ್ರಯದಲ್ಲಿರುತ್ತದೆ. ಹಾಗೆ ಜೀವನೂ ಪರಮಾತ್ಮನೂ ಭುನ್ನರೇ. ಪರಮಾತ್ಮನ 
ಆಶ್ರಯದಲ್ಲಿ ಜೀವನಿರುತ್ತಾನೆ-ಎಂಬ ದ್ವೈತಪಕ್ಷವು ಯಕ್ತವಾದ್ದಲ್ಲ. ಮಹಾಕಾಶ 
-ಘಟಾಕಾಶಗಳಂತೆ ಪರಮಾತ್ಮ - ಜೀವಾತ್ಮರು ಅಭಿನ್ನರೇ ಸರಿ. ಈ 
ಸಿದ್ಧಾಂತವನ್ನೊಪ್ಪದೇ ಹೋದರೆ * ತತ ಸಮಸಿ, ಏಷ ತೇ ಆತ್ಮಾ ' ಇತ್ಯಾದಿ 
ಶ್ರುತಿವಾಕ್ಕಗಳಿಗೆ ವಿರೋಧ ಉಂಟಾಗುತ್ತದೆ. 


ಟಪ್ಪಣಿ :-ಮೇಲ್ಕಂಡ ಶ್ಲೋಕದ ಕಡೆಯ ಸಾಲಿನಲ್ಲಿ " ಏಷ ತೇ " ಎಂದು 
ಪದ ವಿಭಾಗ ಮಾಡಿಕೊಳ್ಳಬೇಕು. 


ಜೀವಬ್ರಹ್ಮರಿಗೆ ಭೇದವನ್ನೊಪ್ಪಿದರೆ ಅಭೇದಶ್ರುತಿಗೆ ವಿರೋಧ ಬರುವುದಿಲ್ಲ 
ವೆಂದು ಪೂರ್ವಪಕ್ಷಿ ಹೇಳುತ್ತಾನೆ- 


ನ ತು ವಸ್ತುಸತತ್ತ್ವವಿಬೋಧನಕೃತ್‌ 
ವಿನಿವರ್ತಯದಪ್ರತಿಬೋಧಮಿದಮ್‌ । 
ಸದುಪಾಸನಕರ್ಮವಿಧಾನಪರಂ 
ಯತ ಏವಮತೋ ನ ವಿರೋತ್ಸತಿ ಮೇ ॥ ೪೯ 


" ತತ್‌ತ್ವಮಸಿ ' ಇತ್ಯಾದಿ ವಾಕ್ಕವು ಜೀವಾತ್ಮನ ಅಜ್ಞಾನವನ್ನು ಹೋಗಲಾ 
ಡಿಸುತ್ತ ಆತನ ಪರಮಾರ್ಥ ತತ್ತ್ವ ವನ್ನು ತಿಳಿಸಿಕೊಡುತ್ತದೆಯೆಂಬ ನಿನ್ನ (ಸಿದ್ದಾಂತಿಯ) 
ಪಕ್ಷವನ್ನು ನಾನು ಒಪ್ಪುವುದಿಲ್ಲ. ಮತ್ತೇನೆಂದರೆ, ಅಭೇದ ಶ್ರುತಿಯು ಬ್ರಹ್ಮೋಪಾ 
ಸನೆಯೆಂಬ ಕರ್ಮವನ್ನು ಎಧಿಸುವುದಕ್ಕಾಗಿ ಹೊರಟಿದೆ ಎಂದು ನನ್ನ ಹೇಳಿಕೆ. 
ಆದ್ದರಿಂದ ನನಗೆ (ದೆ ತಿಗೆ) ಅಭೇದಶ್ರುತಿಯ ವಿರುದ್ಧವಾಗುವುದಿಲ್ಲ. 

ಉಪಾಸಕನಿಗೂ ಉಪಾಸ್ಯ ವಸ್ತುವಿಗೂ ಭೇದವಿದ್ದೇ ಇರಬೇಕು. ಶ್ರುತಿಯಲ್ಲಿ 
ಸಾಧಕನಿಗಾಗಿ ಹಲವು ಬಗೆಯ ಉಪಾಸನೆಗಳನ್ನು ವಿಧಿಸಲಾಗಿದೆ. ಅಭೇದ ಶ್ರುತಿಯೂ 
ಉಪಾಸನೆಯನ್ನು ವಿಧಿಸುತ್ತದೆಯೆಂದು ಒಪ್ಪಿದಾಗ ದೆ ತಪಕ್ಷದಲ್ಲಿ ವಿರೋಧ 
ಬರುವುದಿಲ್ಲ-ಎಂದು ಅಭಿಪ್ರಾಯ. 


ಅದು ಉಪಾಸನಾವಿಧಿ ಹೇಗೆ ? ಎಂಬುದನ್ನು ಈಗ ವಿವರಿಸುತ್ತಾನೆ- 


ಮನಆದಿಷು ಕಾರಣದೃಷ್ಟಿವಿಧಿಃ 

ಪ್ರತಿಮಾಸು ಚ ದೇವಧಿಯಾಂ ಕರಣಮ್‌ । 
ಸ್ವಮತಿಂ ಹ್ಯನಪೋಹ್ಯ ಯಥಾ ತು ತಥಾ 

ತ್ವಮಸೀಹ ಸದಾತ್ಮಮತಿರ್ವಚನಾತ್‌ ॥ ೫೦ 


ಮನಸ್ಸು ಮೊದಲಾದವುಗಳಲ್ಲಿ ಅದಕ್ಕೆ ಕಾರಣವಾದ ಬ್ರಹ್ಮದ ದೃಷ್ಟಿಯನ್ನಿಟ್ಟು 
ಉಪಾಸನೆ ಮಾಡಬೇಕೆಂದು ವಿಧಿಯಂಟು. ಹಾಗೆಯೇ ಸಾಲಿಗ್ರಾಮಾದಿ ಪ್ರತೀಕಗಳಲ್ಲಿ 
ನಾರಾಯಣಾದಿ ದೇವದೃಷ್ಟಿಯನ್ನಿಟ್ಟು ಉಪಾಸನೆ ಮಾಡಬೇಕೆಂದು ವಿಧಿಯಂಟು. 
ಅಂತಹ ಉಪಾಸನೆಗಳಲ್ಲಿ ಉಪಾಸಕನಾದ ತಾನು ಭಿನ್ನನೆಂಬ ಬುದ್ದಿಯೇನೂ 
ಹೋಗತಕ್ಕದ್ದಲ್ಲ. ಅದರಂತೆಯೇ " ತತ್‌ತ್ವಮಸಿ ' ಎಂಬುದೂ ಉಪಾಸನಾ 
ವಿಧಿಯಾಗಬಹುದು. ಆ ವಚನಬಲದಿಂದ ತನ್ನನ್ನೆ ಸದಾತ್ಮನೆಂದು ಉಪಾಸನೆಮಾಡ 
ಬೇಕಾಗಿ ವಿಧಿಸಿರುತ್ತದೆ. 


. ಮನೋ ಬ್ರಹ್ಮೇತ್ಯುಪಾಸೀತ ' (ಛಾಂ. ೩-೧೮-೧)-ಇತ್ಯಾದಿ ವಾಕ್ಯಗಳು 
ಉಪಾಸನೆಯನ್ನು ವಿಧಿಸಿವೆ. ಮನಸ್ಸಿಗೆ ಕಾರಣವಾದದ್ದು ಬ್ರಹ್ಮ ಹಾಗೆಯೇ 
ಪ್ರತಿಮೆಗಳನ್ನು ದೇವತೆಗಳೆಂದು ತಿಳಿದು ಉಪಾಸನೆ ಮಾಡಬೇಕೆಂದು ಶಾಸ್ತ್ರವು 
ಹೇಳುತ್ತದೆ. ಇಷ್ಟು ಮಾತ್ರದಿಂದ ಮನಸ್ಸು ಬ್ರಹ್ಮವಾಗುವುದಿಲ್ಲ. ಪ್ರತಿಮೆಗಳು 
ದೇವತೆಗಳಾಗುವುದೂ ಇಲ್ಲ. ಆ ರೀತಿ ಅಭೇದವನ್ನು ಬೋಧಿಸುವುದು ಶಾಸ್ತ್ರದ 
ಉದ್ದೇಶವೂ ಅಲ್ಲ. ಅಂತಯೇ ಅಭೇದ ಬೋಧಕ ಶ್ರುತಿಗಳೂ ಸಹ ಉಪಾಸಕನು 
ತನ್ನ ಆತ್ಮವನ್ನು ಬ್ರಹ್ಮವೆಂದು ತಿಳಿದು ಉಪಾಸನೆ ಮಾಡಬೇಕು-ಎಂದು ಅವುಗಳ 
ತಾತ್ಪರ್ಯಮಾಗಬಹುದು. ಇಷ್ಟು ಮಾತ್ರದಿಂದ ಜೀವನಿಗೂ ಬ್ರಹ್ಮಕ್ಕೂ ಅಭೇದ 
ಸಿದ್ದಿಸುವುದಿಲ್ಲ-ಎಂದು  ಪೂರ್ವಪಕ್ಷ. ಅಲ್ಲದೆ ಗೌಣಾರ್ಥದಲ್ಲಿ ಅಭೇದವನ್ನು 
ಶ್ರುತಿಯು ಹೇಳಿದೆ ಎಂದೂ ತಿಳಿಯಬಹುದು- 

ಅಥವಾ ತ್ವಮಿತಿ ಧ್ವನಿವಾಚ್ಯಮಿದಂ 
ಸದಸೀತಿ ವದೇದ್ವಚನಂ ಗುಣತಃ । 
ವಿಭಯಂ ಪುರುಷಂ ಪ್ರವದಂತಿ ಯಥಾ 
ಮೃಗರಾಡಯಮೀಶ್ವರಗುಪ್ತ ಇತಿ ॥ ೫೧ 
ಅಥವಾ " ತತ್‌ತ್ವಮಸಿ ' ಎಂಬ ವಚನವು "ನೀನು ಸದ್ರೂಪಬ್ರಹ್ಮವಾಗಿದ್ದಿಯೆ' 
ಎಂಬುದಾಗಿ * ತ್ವಂ 'ಪದವಾಚ್ಯನಾದ ಜೀವನನ್ನು ಕುರಿತು ಗುಣನಿಮಿತ್ತವಾಗಿ 
ಗೌಣೀವೃತ್ತಿಯಿಂದ ಹೇಳಿರಬಹುದು. ಹೇಗೆಂದರೆ, ನಿರ್ಭಯನಾದ ಒಬ್ಬ ಪುರುಷನನ್ನು 
ನೋಡಿ " ಈಶ್ವರಗುಪ್ತನು ಸಿಂಹವೇ ಸರಿ ' ಎಂದು ಹೇಳುತ್ತಾರಲ್ಲವೇ? ಹಾಗೆಯೇ 
ಇದು. 


ಜೀವನು ಬ್ರಹ್ಮದಂತೆ ನಿತ್ತನೂ, ಚೇತನನೂ ಆನಂದಮಯನೂ, ಆಗಿದ್ದಾ 
ನೆಂಬ ಆಭಿಪ್ರಾಯದಿಂದ ಜೀವನು ಬ್ರಹ್ಮವೇ ಎಂದು ಅಭೇದಶ್ರುತಿ ಹೇಳಿದೆ. ಇದು 
ಗೌಣ ಪ್ರಯೋಗ, "ನೀನು ಸಿಂಹವೇ' ಎಂದು ಹೇಳಿದ ಮಾತ್ರದಿಂದ ಈಶ್ವರಗುಪ್ತನು 
ಹೇಗೆ ಸಿಂಹವಾಗುವುದಿಲ್ಲವೋ ಹಾಗೆ ಜೀವನೂ ಬ್ರಹ್ಮವಾಗಿರುವುದಿಲ್ಲ-ಎಂದು 
ಪೂರ್ವಪಕ್ಷ. 


ಅಥವಾ ಅಭೇದಶ್ರುತಿಯ ಸ್ತುತಿಪರವಾದ ಅರ್ಥವಾದವಾಗಿರಬಹುದು- 


ಯದಿ ವಾ ಸ್ತುತಯೇ ಸದಸೀತಿ ವದೇತ್‌ 
ಮಫಘವಾನಸಿ ವಿಷ್ಣುರಸೀತಿ ಯಥಾ । 
ತ್ವಮಿತಿ ಶ್ರುತಿವಾಚ್ಯಸತತ್ವಕತಾಂ 
ಅಥವಾ ಸತ ಏವ ವದೇದ್ವಚನಮ್‌ ॥ ೫೨ 


ಹೀಗೆಯೂ ಹೇಳಬಹುದು-ನೀನು ಇಂದ್ರ, ನೀನು ವಿಷ್ಣು-ಎಂಬುದಾಗಿ ಒಬ್ಬ 
ದಾನಿಯನ್ನು ಹೊಗಳುವುದಕ್ಕಾಗಿ ಜನರು ಹೇಳುವಂತೆ ಜೀವನು ಸದ್ರೂಪನೆಂದು 
ಸ್ತುತಿಗಾಗಿ ಹೇಳಿದ ಅರ್ಥವಾದವು ಮಾತ್ರ ಈ ಶ್ರುತಿಯಾಗಿದ್ದು ಬ್ರಹ್ಮಸಾದೃಶ್ಯವನ್ನು 
ಜೀವನಿಗೆ ಹೇಳಿರಬಹುದು ಅಥವಾ ಸದ್ರೂಪವಾದ ಬ್ರಹ್ಮವೇ ನೀನು ಎಂದು 
ವಿಪರೀತಾರ್ಥವೂ ಆ ವಾಕ್ಯಕ್ಕೆ ಆಗಬಹುದು ಎಂದು ಪೂರ್ವಪಕ್ಷ. 


ಹಿಂದಿನ ಶ್ಲೋಕದಲ್ಲಿ ಗೌಣವಾಗಿ ಅಭೇದವಚನವೆಂದು ತಿಳಿಸಿದೆ. ಸ್ತುತಿಪರವಾಗಿ 
ಅರ್ಥಮಾಡಿದರೂ ಅದು ಗೌಣಪ್ರಯೋಗವೇ ಆಗುತ್ತದೆ. ಆದರೆ ಅರ್ಥವಾದದಲ್ಲಿ 
ಸ್ತುತಿಯು ವಿವಕ್ಷಿತವೆಂಬುದಷ್ಟೇ ಭೇದ. ಬ್ರಹ್ಮವೇ ನೀನು ಎಂದು ವಿಪರೀತಾರ್ಥ 
ಹೇಳಿದರೂ ಜೀವಬ್ರಹ್ಮರಿಗೆ ಅಭೇದವೇ ಸಿದ್ಧವಾಗುತ್ತದೆಯೆಂಬ ಶಂಕೆ ಹುಟ್ಟಬಹುದು. 

ಆದರೆ ಆ ಪಕ್ಷದಲ್ಲಿ ಬ್ರಹ್ಮವನ್ನು ಜೀವದ ಕೆಳಮಟ್ಟಕ್ಕೆ ಇಳಿಸಿದಂತಾಗುತ್ತದೆ. ಜೀವನು 
ಪರಮಾರ್ಥವಾಗಿ ಸಚ್ಚಿದಾನಂದ ಸ್ವರೂಪನೆಂದು ತಿಳಿಸಿ ಕೊಟ್ಟಂತಾಗುವುದಿಲ್ಲ. 


ಮತ್ತು ಜೀವ-ಬ್ರಹ್ಮರಿಗೆ ಅಭೇದವನ್ನು ಬೋಧಿಸಿದರೆ ಈ ಉಪದೇಶವೇ 
ವ್ಯರ್ಥವಾದೀತೆಂದು ಪೂರ್ವಪಕ್ಷಿಯ ಶಂಕೆ- 


ಯದಿ ತತ್ಯಮಿತಿ ಧ್ವನಿನಾಭಿಹಿತಃ 
ಪರಮಾತಸತತ್ತಕ್ಕ ಏವ ಪದಾ । 
ಕಿಮಿತಿ ಸ್ವಕಮೇವ ನ ರೂಪಮವೇತ್‌ 
ಪ್ರತಿಬೋಧ್ಯತ ಏವ ಯತೋ ವಚನೈಃ I ೫೩ 


ಆ ಬ್ರಹ್ಮವಸ್ತುವೇ ನೀನು-ಎಂದು ಉಕ್ತನಾದ ಜೀವನು ಸದಾ ಪರಮಾತ್ಮ 
ಸ್ವರೂಪನೇ ಆಗಿದ್ದಲ್ಲಿ, ಅವನಿಗೆ ತನ್ನ ಸ್ವರೂಪವೇ ತಿಳಿಯದೇ ಹೋದದ್ದು ಹೇಗು 
ತಿಳಿಯದೇ ಇದ್ದುದರಿಂದಲೇ ಅಲ್ಲವೇ ಶ್ರುತಿವಾಕ್ಕಗಳಿಂದ ಆ ರೀತಿ ಅವನಿಗೆ ತಿಳಿಸಿ 
ಕೊಡಬೇಕಾಗಿ ಬಂದಿತು ? 


ಜೀವನು ಪರಮಾತ್ಮನೇ ಆಗಿದ್ದಲ್ಲಿ ಅದು ಅವನಿಗೆ ಗೊತ್ತಿರಲೇಬೇಕು! ತನ್ನ 
ಸ್ವರೂಪವೇನೆಂಬುದು ಸರ್ವರಿಗೂ ಪ್ರತ್ವಕ್ಷವಾಗಿರುತ್ತದೆ! ಆದ್ದರಿಂದ "ನೀನು ಬ್ರಹ್ಮವೇ 
ಆಗಿದ್ದೀಯೆ" ಎಂಬ ಉಪದೇಶದ ವ್ಯರ್ಥವಾದೀತು! ಎಂದು ಪೂರ್ವಪಕ್ಷ. 


ಪೂರ್ವಪಕ್ಷದ ಉಪಸಂಹಾರ- 


ಅತ ಏವ ಹಿ ಜೀವಸದಾತಕತಾಂ 

ನಹಿ ತತ್ವಮಸೀತಿ ವದೇದ್ವಚನಮ್‌ । 
ಯದಪೀದೃಶಮನ್ಯದತೋ ವಚನಂ 

ತದಪಿ ಪ್ರಥಯೇದನಯೈವ ದಿಶಾ ॥ ೫೪ 


ಈ ಪೂರ್ವೋಕ್ತ ಕಾರಣಗಳಿಂದ " ತತ್ತ್ವಮಸಿ ' ಎಂಬ ವಾಕ್ಯವು ಜೀವಕ್ಕೆ 
ಪರಬ್ರಹ್ಮಸ್ವರೂಪತೆಯನ್ನು ಬೋಧಿಸುವುದಿಲ್ಲವೆಂದು ಹೇಳಬಹುದಾಗಿದೆ. ಇದಲ್ಲದೆ 
ಅಭೇದ ಬೋಧಕವೆಂದು ಸಮ್ಮತವಾದ ಎಲ್ಲ ಶ್ರುತಿವಾಕ್ಕವನ್ನೂ ಇದೇ ರೀತಿಯಲ್ಲಿ 
ಅನ್ಯಥಾ ವ್ಯಾಖ್ಯಾನಿಸಬಹುದಾಗಿದೆ. 


4 ತತ್ಕಮಸಿ ' ಎಂಬ ಮಹಾವಾಕ್ಕವು ಅಭೇದವನ್ನು ತಿಳಿಸುವುದಿಲ್ಲವೆಂದೂ, 


ಜೀವಾತ್ಮನಲ್ಲಿ ಬ್ರಹ್ಮದೃಷ್ಟಿಯನ್ನಿಟ್ಟು ಬ್ರಹ್ಮದ ಉಪಾಸನೆಯನ್ನು ಅದು ವಿಧಿಸುತ್ತದೆ 
ಎಂದೂ ಪೂರ್ವಪಕ್ಷಿಯ ಅಭಿಪ್ರಾಯವಾಗಿದೆ. ಈ ಬಗೆಯಲ್ಲಿಯೇ ಅಭೇದ 

ಬೋಧಕವೆನ್ನುವ ಇತರ ವಾಕ್ಕಗಳಿಗೂ ಅರ್ಥ ಹೇಳಬಹುದಾಗಿದೆಯಾದ್ದರಿಂದ 
ಅದ್ವೈತವು ಶ್ರುತಿಸಮ್ಮತವಲ್ಲವೆಂದು ಆತನ ಆಶಯ. 


ಈಗ ಆಚಾರ್ಯರು ಸಿದ್ದಾಂತವನ್ನು ನಿರೂಪಿಸುತ್ತಾರೆ- 


ತ್ವದುದಾಹೃತವಾಕ್ಯವಿಲಕ್ಷ ಣತಾ 
ವಚನಸ್ಯ ಹಿ ತತ್ವ್ಯಮಸೀತಿ ಯತಃ । 
ಅತ ಏವ ನ ದ್ರ ಪ್ಲಿವಿಧಾನಪರಂ 
ಸತ ಏವ ಸದಾತ್ಮಕತಾಗಮಕಮ್‌ ॥ ೫೫ 


ಎಲೈ ಪೂರ್ವಪಕ್ಷಿಯೆ, ನೀನು ಉದಾಹರಿಸಿದ ಉಪಾಸನಾವಾಕ್ಕಕ್ಕೂ " 
ತತ್ತ್ವಮಸಿ ' ಎಂಬ ಮಹಾವಾಕ್ಕಕ್ಕೂ ಬಹಳ ವ್ಯತ್ಯಾಸವಿದೆ. ಆದ್ದರಿಂದ ಈ 
ಮಹಾವಾಕ್ಕವು ಬ್ರಹ್ಮದೃಷ್ಟಿಯನ್ನಿಟ್ಟು, ಉಪಾಸನೆ ಮಾಡಬೇಕೆಂದು ವಿಧಿಸುವಂತ 
ಹದಲ್ಲ. ಮತ್ತೇನೆಂದರೆ, ಇದು ಸದ್ವಸ್ತುವಿಗೇ ತನ್ನ ಸತ್‌ಸ್ವರೂಪವನ್ನು 
ತಿಳಿಸತಕ್ಕದ್ದಾಗಿದೆ. 


" ಮನೋ ಬ್ರಹ್ಮೇತ್ಯುಪಾಸೀತ ' ಎಂಬ ವಾಕ್ಕಕ್ಕಿಂತ " ತತ್ತ್ವಮಸಿ ` ಎಂಬ 
ವಾಕ್ಯವು ವಿಲಕ್ಷಣವಾಗಿದೆ. ಆದ್ದರಿಂದ ಇದು ಉಪಾಸನಾವಿಧಿಪರವಲ್ಲವೆಂದು 
ದೃಡವಾಗಿ ಹೇಳಬಹುದು. ವಿಲಕ್ಷಣತೆ ಏನೆಂಬುದನ್ನು ಮುಂದಿನ ಶ್ಲೋಕಗಳಲ್ಲಿ 
ತೋರಿಸಿಕೊಡಲಾಗುವುದು. 


ಇತಿ ಶಬ್ದಶಿರಸ ಪದೋಕ್ತಮತಿಃ 
ವಿಹಿತಾ ಮನ ಆದಿಷು ತೈರ್ವಚನೈಃ 
ನ ವಿಧಾನಮಿಹಾಸ್ತಿ ತಥಾ ವಚನೇ 
ಸುವಿಲಕ್ಷಣಮೇತದತೋ ವಚನಾತ್‌ ॥ ೫೬ 
. ಮನೋ ಬ್ರಹ್ಮೇತ್ಯುಪಾಸೀತ ' ಇತ್ಯಾದಿ ವಚನಗಳಲ್ಲಿ " ಬ್ರಹ್ಮ ' 
ಮುಂತಾದ ಶಬ್ದಗಳ ಮುಂದೆ " ಇತಿ ಎಂಬ ಶಬ್ದವಿದೆ. ಆದ್ದರಿಂದ ಮನಸ್ಸೇ 
ಮುಂತಾದವುಗಳಲ್ಲಿ " ಬ್ರಹ್ಮ ' ಎಂಬ ಬುದ್ದಿಯನ್ನಿಡಬೇಕೆಂದು ಆ ವಚನಗಳಿಂದ 
ವಿಹಿತವಾಗಿರುತ್ತದೆ. ಆ ಪ್ರಕಾರವಾಗಿ * ತತ್ತ್ವಮಸಿ ' ಎಂಬ ವಾಕ್ತ ದಲ್ಲಿ ಇತಿ 


ಶಬ್ದವಿಲ್ಲ. ಆದ್ದರಿಂದ ಉಪಾಸನಾವಾಕೃಕ್ಕೂ ಈ ವಾಕ್ಕಕ್ಕೂ ಮಹತ್ತರವಾದ 
ವೃತ್ಕಾಸವಿದೆಯೆಂಬುದು ಗೊತ್ತಾಗುತ್ತದೆ. 


ಟಿಪ್ಪಣಿ :-“ಮನೋ ಬ್ರಹ್ಮೇತ್ಯುಪಾಸೀತ "” ಎಂಬ ವಾಕ್ಯದಲ್ಲಿ ಇತಿಶಬವಿ 
ರುವುದರಿಂದ ಮನಸ್ಸು ಬ್ರಹ್ಮವಲ್ಲದಿದ್ದರೂ ಬ್ರಹ್ಮಬುದ್ದಿಯನ್ನಿಟ್ಟು ಉಪಾಸನೆ 

ಮಾಡಬೇಕೆಂದು ಹೇಳಿರುವುದು ಸ್ಪಸ್ತ. “ ಉಪಾಸೀತ ? ಎಂಬ ಮಾತು ಸಹ 
ಅಲ್ಲಿದೆ. « ತತ್ತ್ವಮಸಿ ” ಎಂಬ ವಾಕ್ಕದಲ್ಲಿಯಾದರೋ ಇತಿ ಶಬ್ದವೂ ಇಲ್ಲ 
ಉಪಾಸನಾವಿಧಿಯೂ ಇಲ್ಲ. ಆದ್ದರಿಂದ ಇದು ವಸ್ತುಕಥನವೇ ಹೊರತು 
ಉಪಾಸನಾವಿಧಿಯಲ್ಲ. 
ಮನಸೋ ವಿಯತಃ ಸವಿತ್ರ ಪ್ರಭೃತೇಃ 
ಪ್ರವದಂತಿ ನ ತಾನಿ ಸದಾತ್ಮಕತಾಮ್‌ । 
ಮನ ಆದಿ ಹಿ ಮುಖ್ಯಮುಪಾಸ್ಯತಯಾ 
ಪ್ರವದಂತಿ ಯತೋಕಕ್ಟರದೃಪ್ಟಿಯುತಮ್‌ ॥ ೫೭ 


ಮನಸ್ಸು, ಆಕಾಶ, ಆದಿತ್ಯ-ಮುಂತಾದವು ಸತ್‌ (ಬ್ರಹ್ಮ) ಸ್ವರೂಪಗಳೆಂದು 
ಆ ಉಪಾಸನಾವಚನಗಳು ಹೇಳುವುದಿಲ್ಲ. ಏಕೆಂದರೆ, ಮನಸ್ಸು-ಮೊದಲಾದುವೇ 
ಮುಖ್ಯವಾಗಿ ಉಪಾಸ್ಕವೆಂದೂ ಅವುಗಳಲ್ಲಿ ಅಕ್ಷರವಾದ ಸತ್ತಿನ (ಬ್ರಹ್ಮದ) 
ದೃಷ್ಟಿಯನ್ನಿಡಬೇಕೆಂದೂ ಅವು ಹೇಳುತ್ತಿವೆ. 


ತಾತ್ಪರ್ಯವೇನೆಂದರೆ, ಸಾಲಿಗ್ರಾಮವನ್ನು ವಿಷ್ಣುವೆಂದು ತಿಳಿದು ಪೂಜಿಸುವಂತೆ 
ಮನಸ್ಸು-ಮೊದಲಾದವುಗಳಲ್ಲಿ ಬ್ರಹ್ಮದೃಷ್ಟಿಯನ್ನಿಡಬೇಕೆಂದು ಈ ಉಪಾಸನಾವಾಕ್ಕ 
ಗಳು ಹೇಳುತ್ತವೆ. ಸಾಲಿಗ್ರಾಮವೇ ಹೇಗೆ ವಿಷ್ಣುವಲ್ಲವೋ ಹಾಗೆ ಮನಸ್ಸು ಬ್ರಹ್ಮವೂ 
ಅಲ್ಲ. " ತತ್ವಮಸಿ ' ಎಂಬ ವಾಕ್ಕವಾದರೋ ಹಾಗೆ ಉಪಾಸನೆಯನ್ನು ಹೇಳದೆ, 
" ನೀನು ಸತ್‌ ಆಗಿರುವೆ ' ಎಂದು ಯಥಾರ್ಥವನ್ನು ಬೋಧಿಸುತ್ತದೆ. 


ಕರಕೋ ನ ಮೃದ: ಪೃಥಗಸ್ತಿ ಯಥಾ 
ಮನ ಆದಿ ಸತೋಸ್ತಿ ತಥಾ ನ ಪೃಥಕ್‌ | 
ಇತಿ ವಸ ಸತತ್ವಕತಾ ತು ಯದಾ 
ಎಧಿಶಬ್ದ ಇತಿಪ್ರ ತದಾ ತು ವೃಥಾ ॥ ೫೮ 


ಗಡಿಗೆ ಮಣ್ಣಿಗಿಂತ ಹೇಗೆ ಪ್ರತ್ಯೇಕವಾಗಿಲ್ಲವೋ ಹಾಗೆ ಮನಸ್ಸು-ಮೊದಲಾದದ್ದು 
ಸತ್ತಿಗಿಂತ ಬೇರೆಯಾಗಿಲ್ಲವೆಂದು ವಸ್ತು ತತ್ವಕಥನವೇ ಉಪಾಸನಾವಾಕ್ಕದ ತಿರುಳಾದರೆ, 
ಆ ಪಕ್ಷದಲ್ಲಿ ವಿಧಿಯನ್ನು ಬೋಧಿಸುವ *" ಉಪಾಸೀತ ' ಎಂಬ ಶಬ್ದವೂ ಇತಿ 
ಶಬ್ದವೂ ವ್ಯರ್ಥವೇ ಆದೀತು. 


ವಸ್ತುಸ್ಥಿತಿಯನ್ನು ಹೇಳುವಾಗ " ಗಡಿಗೆ ಮಣ್ಣೇ ಸರಿ ' ಎಂದು ಹೇಳುತ್ತಾರೆಯೇ 


ಹೊರತು * ಗಡಿಗೆಯನ್ನು ಮಣ್ಣೆಂದು ಭಾವಿಸಬೇಕು ' ಎಂದು ಯಾರೂ 
ಹೇಳುವುದಿಲ್ಲ. ಹಾಗೆಯೇ ಮನಸ್ಸು ಬ್ರಹ್ಮವೇ ಆಗಿದ್ದರೆ " ಮನೋ ಬ್ರಹಾ ಪಿ ' 

ಎಂದು ಹೇಳಬೇಕಾಗಿತ್ತು. " ಬ್ರಹ್ಮೇತ್ಯುಪಾಸೀತ ' ಎಂದು ಹೇಳಬೇಕಾಗಿರಲಿಲ್ಲ. 
ಆದ್ದರಿಂದ ಉಪಾಸನಾವಾಕ್ಕವು ತತ್ವಕಥನಕ್ಕಾಗಿ ಹೊರಟಿಲ್ಲ. 


ಮನ ಆದಿಸಮಾನವಿಭಕ್ತಿತಯಾ 
ವಿಧಿಶಬ್ದಮಿತಿಂ ಚ ವಿಹಾಯ ಯದಿ । 
ಜನಕೇನ ಸತಾ ಸಹಯೋಗಮಿಯಾತ್‌ 
ಅನೃತಂ ತದಿತಿ ಸ್ಪುಟಮುಕ್ತಮಭೂತ್‌ ॥ ರ್ಕ 


ಒಂದು ವೇಳೆ ಉಪಾಸನಾವಾಕ್ಕದಲ್ಲಿ " ಉಪಾಸೀತ ' ಎಂಬ ವಿಧಿಶಬ್ದವೂ 
ಇತಿ ಶಬ್ದವೂ ಇಲ್ಲದೆ ಹೋಗಿದ್ದರೆ " ಮನೋ ಬ್ರಹ್ಮ ' ಎಂದು ವಾಕ್ಕವಾಗುತ್ತಿತ್ತು. 
ಆಗ ಅವೆರಡು ಶಬ್ದಗಳೂ ಒಂದೇ ವಿಭಕ್ತಿಯನ್ನು ಪಡೆದಿರುತ್ತವೆಯಾದ್ದರಿಂದ, 
ಮನಸ್ಸು ತನ್ನ ಜನಕವಾದ ಬ್ರಹ್ಮದೊಡನೆ ಸಾಮಾನಾಧಿಕರಣ್ಯವನ್ನು ಪಡೆದಿರುತ್ತದೆ. 
ಆಗ ಮನಸ್ಸೆಂಬುದು ಅನ್ಫತ, ಅದು ವಸ್ತುತಃ ಬ್ರಹ್ಮವೇ ಎಂದು ಹೇಳಿದಂತಾಗುತ್ತಿತ್ತು. 


ಉಪಾಸನಾವಾಕ್ಕದಲ್ಲಿ "ಉಪಾಸೀತ' “ಇತಿ' ಎಂಬ ಎರಡು ಶಬ್ದಗಳಿರುವುದ 
ರಿಂದ ಅದು ಉಪಾಸನಾಪರವೇ ಹೊರತು ಅಭೇದಪರವಲ್ಲ-ಎಂದು ಸಿದ್ಧಾಂತಿ 
ಹೇಳಿದ್ದಾನೆ. ಒಂದು ವೇಳೆ ಆ ಎರಡುಶಬ್ದಗಳಿಲ್ಲದಿದ್ದರೂ ದೋಷ ಬರುತ್ತಿರಲಿಲ್ಲ 
ವೆಂದು ಸಿದ್ದಾಂತಿ ಹೇಳುತ್ತಾನೆ. " ಮನೋಬ್ರಹ್ಮ ” ಎಂದು ವಾಕೃವಿದ್ದರೆ ಅದರ 
ಅರ್ಥ ಏನಾದೀತು ? ಮನಸ್ಸಿಗೆ ಬ್ರಹ್ಮವು ಕಾರಣ-ಜನಕ. ಮನಸ್ಸು ಕಾರ್ಯ-ಜನ್ಯ. 
ಕಾರ್ಯ-ಕಾರಣಗಳನ್ನು ಅಭೇದದಿಂದ ಹೇಳಿದಾಗ ಕಾರ್ಯವು ಅನೃತವೆಂದೂ ಕಾರಣವೇ 
ಸತ್ಯವೆಂದೂ ಅಭಿಪ್ರಾಯವಾಗುತ್ತದೆ. ಘಟೋ ಮೃತ್ತಿಕಾ ಕುಂಡಲಂ ಸುವರ್ಣಂ 
ಎಂಬಲ್ಲಿ ಹಾಗೆಯೇ ಅರ್ಥವೆಂದು ಲೋಕಸಿದ್ದವಾಗಿದೆ. ಏವಂಚ “ಮನೋಬ್ರಹ್ಮ 
ಎಂಬ ವಾಕ್ಯಕ್ಕೆ " ಮನಸ್ಸು ಮಿಥ್ಯಾ, ಬ್ರಹ್ಮವೇ ಸತ್ಯ ` ಎಂದು ಅರ್ಥವಾದೀತೇ 
ಹೊರತು ಪೂರ್ವಪಕ್ಷಿಯು ಹೇಳುವಂತೆ ಅಂತಹ ಪ್ರಯೋಗವು 
ಗೌಣಾರ್ಥಕವೆಂದಾಗಲಿ ಸ್ತುತ್ಯರ್ಥಕವೆಂದಾಗಲಿ ಆಗುತ್ತಿರಲಿಲ್ಲ. ಆದ್ದರಿಂದ " ತತ್ವಮಸಿ 

ಎಂಬ ವಾಕ್ಕಕ್ಕೂ ಈ ವಾಕ್ಕಕ್ಕೂ ಹೋಲಿಕೆ ಸರಿಯಲ್ಲ. 


ಸಿದ್ದಾಂತಿಯ ಆಶಯವನ್ನು ಸರಿಯಾಗಿ ಅರ್ಥಮಾಡಿಕೊಳ್ಳದೆ ಪೂರ್ವಪಕ್ಷಿ ಯು 
ಆಕ್ಷೇಪಿಸುತ್ತಾನೆ - 
ನನು ಜೀವಸತೋರಪಿ ತತ್ವಮಿತಿ 
ಸ್ಪುಟಮೇಕವಿಭಕ್ತ್ಯ ಭಿಧಾನಮಿದವಮ್‌ । 
ಕಥಮಸ್ಯ ಶರೀರಭ್ಭ ತೋಪನ್ಸ ತತಾ 
ನ ಭವೇದವಿಭಕ್ತವಿಭಕ್ತಿಯುಜಃ ॥ ೬೦ 

ಹಾಗಾದರೆ " ತತ್ತ್ವಮಸಿ ' ಎಂಬ ವಾಕ್ಕದಲ್ಲಿ ಜೀವವಾಚಕವಾದ " ತ್ವಂ ' 

ಪದವು ಬ್ರಹ್ಮವಾಚಕವಾದ " ತತ್‌ ' ಪದವು ಸಮಾನವಿಭಕ್ತಿಕಗಳಾಗಿವೆಯಲ್ಲವೆ? 

ಸಮಾನ ವಿಭಕ್ತಿಯಿದೆಯೆಂಬುದು ಸ್ಪಷ್ಟವಾಗಿದೆ. ಏವಂಚೆ ಸಮಾನ ವಿಭಕ್ತಿಯಳ್ಳ "ತ್ವಂ 
ಪದದಿಂದ ವಾಚ್ಯನಾದ ಜೀವನೂ ಮಿಥೈಯೆಂದು ಏಕೆ ಆಗುವುದಿಲ್ಲ? 


ವಿವರಣೆ :-ಜೀವನು ಪರಮಾರ್ಥದಲ್ಲಿ ಬ್ರಹ್ಮವೇ ಎಂದು ಈ ವಾಕ್ಯವು 
ಹೇಳುತ್ತದೆಯೇ ಹೊರತು ಜೀವನು ಬ್ರಹ್ಮದ ಕಾರ್ಯವೆಂದಾಗಲಿ ಮಿಥೈಯೆಂದಾಗಲಿ 
ಬೋಧಿಸುವುದಿಲ್ಲ. ಇದು ಸಿದ್ದಾಂತಿಯ ಹೇಳಿಕೆ. ಆದರೆ ಹಿಂದಿನ ಶ್ಲೋಕದಲ್ಲಿ ಹೇಳಿದ 
ಯುಕ್ತಿಯಂತೆ ಜೀವನು ಮಿಥೈಯೆಂದಾಗುತ್ತದೆ-ಎಂದು ಪೂರ್ವಪಕ್ಷಿಯ ಹೇಳಿಕೆ. 


ಸಿದ್ಧಾಂತಿಯ ಸಮಾಧಾನ- 


ಪ್ರಕೃ ತೇರಭಿಧಾನಪದೇನ ಯದಾ 
ಎಕೃತೇರಭಿಧಾನಮುಪೈತಿ ಯುಜಾಮ್‌ । 
ಅನೃತತ್ವಮತಿಸ್ತು ತದಾ ಎಕ್ಸ ತೌ 
ಮೃದಯಂ ಘಟ ಇತ್ಯಭಿಧಾಸು ಯಥಾ ॥ ೬೧ 


ವಿಕೃತಿವಾಚಕವಾದ ಪದವು ಪ್ರಕೃತಿವಾಚಕವಾದ ಪದದೊಡನೆ ಯೋಗವನ್ನು 
ಹೊಂದಿದಾಗ ಮಾತ್ರ ವಿಕೃತಿಯಲ್ಲಿ " ಇದು ಮಿಥ್ಯಾ ’' ಎಂಬ ಬುದ್ದಿಯುಂಟಾಗುತ್ತದೆ. 
" ಈ ಗಡಿಗೆ ಮಣ್ಣು ' ಎಂಬ ವಾಕ್ಯದಲ್ಲಿ ಹೇಗೋ ಹಾಗೆ. 


ಸಮಾನವಿಭಕ್ತಿಪದಗಳಿದ್ದಲ್ಲೆಲ್ಲ ಒಂದು ಮಿಥೈ-ಎಂಬ ಬುದ್ದಿಯುಂಟಾಗುವುದಿಲ್ಲ. 
ಪ್ರಕೃತಿ-ವಿಕೃತಿಗಳ ಸಮಾವೇಶದಲ್ಲಿ ಮಾತ್ರ ವಿಕೃತಿಯು ಮಿಥ್ಯೆ ಎಂದು ಗೊತ್ತಾಗುತ್ತದೆ. 
" ಈ ಗಡಿಗೆ ಮಣ್ಣು ' ಎಂಬಲ್ಲಿ ಮಣ್ಣು ಪ್ರಕೃತಿ; ಗಡಿಗೆ ಮಣ್ಣಿನ ವಿಕೃತಿ. ಇಂತಹ 
ಸ್ಥಳದಲ್ಲಿ ಗಡಿಗೆ ಮಿಥ್ಯ, ವಸ್ತುತಃ: ಅದು ಮಣ್ಣು. ಮಣ್ಣಿಗೇ ನಾಮರೂಪಗಳು 
ಬೇರೆಯಾಗಿ ಕಾಣಿಸಿಕೊಂಡಿವೆ-ಎಂದು ತಿಳಿಯಬೇಕು. * ತತ್‌ತ್ವಮಸಿ ' ಎಂಬಲ್ಲಿ 
ಹಾಗಿಲ್ಲ. ಜೀವನು ಬ್ರಹ್ಮದಿಂದ ಹುಟ್ಟಿಲ್ಲ. ಜೀವನು ಬ್ರಹ್ಮವಿಕೃತಿಯಲ್ಲ. ಪ್ರಕೃತಿವಿಕೃ 
ತಿಗಳ ಸಮಾವೇಶ ಅಲ್ಲಿಲ್ಲ. ಹಗ್ಗವನ್ನು ಹಾವೆಂದು ಭ್ರಮಿಸುವಂತೆ, ಬ್ರಹ್ಮವನ್ನೇ 
ಬೇರೆಯಾದ ಜೀವವೆಂದು ಭ್ರಮಿಸಲಾಗಿದೆ. ಈ ಭ್ರಮೆಯನ್ನು ಹೋಗಲಾಡಿಸಲು 
"ತತ್‌ತ್ವಮಸಿ ' ಎಂಬ ವಾಕ್ಕ ಹೊರಟಿದೆ. 

ಎಕೃಪಿತ್ವಮವಾದಿ ಮನ:ಪ್ರಭ್ಛತೇಃ 
ಬಹುಷು ಶ್ರುತಿಷು ಪ್ರಕೃತೇಸ್ತು ಸತಃ । 
ಅತ ಏವ ಸಮಾನವಿಭಕ್ತಿತಯಾ 
ಮನ ಆದಿ ಸುವೇದ್ಯಮಸತ್ಯತಯಾ ॥ ೬೨ 
ಪ್ರಕೃತಿಯಾದ ಯಾವ ಸದ್ವಸ್ತುಬ್ರಹ್ಮವಿದೆಯೋ ಅದರ ವಿಕೃತಿಗಳು, ಈ 
ಮನಸ್ಸು. ಸೂರ್ಯ-ಮೊದಲಾದವು ಎಂದು ಅನೇಕ ಶ್ರುತಿಗಳಲ್ಲಿ ಉಕ್ತವಾಗಿದೆ. 
ಆದ್ದರಿಂದಲೇ ಬ್ರಸ್ಮಶಬ್ದದೊಡನೆ ಸಮಾನವಿಭಕ್ತಿಯಿಂದ ಈ ಶಬ್ದಗಳು ಉಕ್ತವಾದಾಗ 
ಮನಸ್ಸು-ಮೊದಲೂದವು ಅಸತ್ಯ-ಮಿಥೈಯೆಂದು ಸ್ಪಷ್ಟವಾಗಿ ಗೊತ್ತಾಗುತ್ತದೆ. 
"ಏತಸ್ಮಾಜ್ಜಾಯತೇ ಪ್ರಾಣೋ ಮನಃ ಸರ್ವೆಂದ್ರಿಯಾಣಿ' (ಮಾಂ.೨-೩) 
"ತಸ್ಮಾದ್ವಾಏತಸ್ಮಾದಾತ್ಮನ ಆಕಾಶಃ ಸಂಭೂತಃ ' (ತೈ.ಬ್ರ. ೩-೧)-ಇತ್ಯಾದಿ 
ಶ್ರುತಿಗಳು ಪರಮಾತ್ಮನಿಂದ ಪ್ರಾಣ, ಮನಸ್ಸು, ಇಂದ್ರಿಯ, ಆಕಾಶ-ಮೊದಲಾದವು 
ಹುಟ್ಟಿವೆಯೆಂದು ತಿಳಿಸುತ್ತವೆ. 
ಆದರೆ ಜೀವನು ಪರಮಾತ್ಮನಿಂದ ಹುಟ್ಟಿದ್ದಾನೆಂದು ಯಾವ ಶ್ರುತಿಯೂ ಹೇಳಿಲ್ಲ- 


ಜನಿತತ್ತಮವಾದಿ ನ ಹಿ ಶ್ರುತಿಭಃ 
ಜನಕೇನ ಸತಾಸ್ಯ ಶರೀರಭ್ಭ ತಃ 
ಮನ ಆದಿ ವಿಕಾರವಿಲಕ್ಷಣತಾಂ 
ಪ್ರತಿಯಂತಿ ಶರೀರಭ್ರ ತಸ್ತು ತತಃ ॥ ೬೩ 


ಶರೀರಧಾರಿಯಾದ ಈ ಜೀವನಿಗಾದರೋ ಜನಕನಾದ ಪರಮಾತ್ಮನಿಂದ 
ಉತ್ಪತ್ತಿಯಾಗಿದೆಯೆಂದು ಶ್ರುತಿಗಳು ಹೇಳಿಲ್ಲ. ಆದಕಾರಣ ಜೀವನು ಮನಸ್ಸೇ 
ಮೊದಲಾದ ವಿಕೃತವಸ್ತುಗಳಿಗಿಂತ ಎಲಕ್ಷಣನೆಂದು ವಿವೇಕಿಗಳು ತಿಳಿದಿದ್ದಾರೆ. 


ಯದಜೀಜನದಂಬರಪೂರ್ವಮಿದಂ 
ಜಗದಕ್ಬರಮೀಕ್ಷಣವಿಗ್ರಹಕಮ್‌ । 

ಪ್ರವಿವೇಶ ತದೇವ ಜಗತ್‌ಸ್ವಕೃತಂ 
ಸ ಚ ಜೀವಸಮಾಖ್ಯ ಇತಿ ಶ್ರುತಯ: ॥ ೬೪ 


"ಆಕಾಶವೇ ಮೊದಲಾದ ಈ ಜಗತ್ತನ್ನು ಅಕ್ಷರವಾದ ಬ್ರಹ್ಮವು ಈಕ್ಷಣ 
(ಸಂಕಲ್ಪ)ಪೂರ್ವಕವಾಗಿ ಸೃಷ್ಟಿಸಿತು. ಅನಂತರ ತಾನು ಸೃಜಿಸಿದ ಈ ಜಗತ್ತನ್ನೇ 
ಜೀವ-ಎಂಬ ಹೆಸರಿನಿಂದ ಪ್ರವೇಶಿಸಿತು' ಎಂಬುದಾಗಿ ಶ್ರುತಿಗಳು ಹೇಳುತ್ತವೆ. 

"ಸ ಐಕ್ಬತ ಲೋಕಾನ್ನು ಸೃ ಜಾ ಇತಿ' (ಐತ್ಯ ೧-೧-೧) ಎಂಬುದಾಗಿ ಸಂಕಲ್ಪ 
ಪೂರ್ವಕ ಸೃಷ್ಟಿಯನ್ನು ಹೇಳಲಾಗಿದೆ. "ತತ್‌ಸೃಷ್ಟಾತದೇವಾನುಪ್ರಾವಿಶತ್‌' (ತ್ರೆ. 
ಬ್ರಹ್ಮ-೬) ಎಂದು ಜೀವಭಾವದಿಂದ ಅನುಪ್ರವೇಶವನ್ನೂ ಶ್ರುತಿಯು ಹೇಳುತ್ತದೆ. 


ಪರಮಾತ್ಮವಿಕಾರವಿವಿಕ್ಷಮತಿಃ 
ನ ಭವತ್ಯತ ಏವ ಶರೀರಭೃತಃ । 
ಯತ ಏವ ವಿಕಾರವಿಭಿನ್ನಮತಿಃ 
ನ ಭವತ್ಯತ ಏವ ಮೃಷಾತ್ವಮತಿಃ ॥ ೬೫ 


ಹೀಗೆ ಅನುಪ್ರವೇಶವನ್ನು ಹೇಳಿರುವುದರಿಂದಲೇ ದೇಹಧಾರಿಯಾದ ಜೀವನು 
ಪರಮಾತ್ಮನ ವಿಕಾರವೆಂಬ ಬುದ್ದಿಯುಂಟಾಗುವುದಿಲ್ಲ. ಯಾವಾಗ ಜೀವನು ಪರಮಾ 
ತ್ಮನ ವಿಕಾರವೆಂಬ ಬುದ್ದಿ ಹುಟ್ಟುವುದಿಲ್ಲವೋ ಆಗ ಜೀವನು ಮಿಥೈಯೆಂಬ 
ಬುದ್ಧಿಯೂ ಹುಟ್ಟುವುದಿಲ್ಲ. 


ಸಚ್ಚಿದಾನಂದಸ್ವರೂಪನಾದ ಪರಮಾತ್ಮನೇ ಜೀವಭಾವದಿಂದ ಅನುಪ್ರವೇಶ 
ಮಾಡಿದ್ದಾನೆ-ಎಂದಾದಮೇಲೆ ಜೀವವು ಪರಮಾತ್ಮನ ವಿಕಾರವೆಂಬುದರ ಪ್ರಸಂಗವೇ 
ಇಲ್ಲ. ಎಂದಮೇಲೆ " ತತ್‌ತ್ವಮಸಿ ' ಇತ್ಯಾದಿ ವಾಕ್ಯಗಳಲ್ಲಿ ಸಮಾನ ವಿಭಕ್ತಿ 
ಇದ್ದರೂ ಜೀವನು ಅನೃತನೆಂದೂ ಪರಮಾತ್ಮನ ವಿಕಾರವೆಂದೂ ಹೇಳಲು ಶಕ್ಕವಿಲ್ಲ. 
ಜೀವನು ಪರಮಾತ್ಮನೇ ಆಗಿದ್ದಾನೆ. 


ಇದು ಗೌಣಪ್ರಯೋಗವೂ ಅಲ್ಲ- 


ಅವಿಭಕ್ತವಿಭಕ್ತ್ಯಭಿಧಾನಕೃ ತಾ 
ಪರಮಾತ್ಮಪದೇನ ಶರೀರಭ್ಭ ತಃ | 
ನ ಭವೇದಿಹ ತತ್ಕಮಸಿಪ್ರಭ್ರ ತೌ 
ಲವಣಂ ಜಲಮಿತ್ಯಭಧಾ ತು ಯಥಾ ॥ ೬೬ 


ತತ್ವ್ವಮಸಿ-ಮುಂತಾದ. ಮಹಾವಾಕ್ಯಗಳಲ್ಲಿ  ಪರಮಾತ್ಮವಾಚಕಪದಕ್ಕೂ 
ಶರೀರಧಾರಿಯಾದ ಜೀವಾತ್ಮನ ವಾಚಕವಾದ ಪದಕ್ಕೂ ಸಮಾನ ವಿಭಕ್ತಿಯಿರುವುದ 
ರಿಂದ " ಲವಣಂ-ಜಲಂ-ನೀರು ಉಪ್ಪು ' ಎಂಬಂತೆ (ಇದು ಗುಣನಿಮಿತ್ತಕವಾ 
ದ)ಗೌಣಪ್ರಯೋಗವಾಗಲಿ ಎಂಬ ಶಂಕೆಯೂ ಸರಿಯಲ್ಲ. 


ಪರಮಾತ್ಮನೇ ಜೀವಾತ್ಮಭಾವದಲ್ಲಿ ತೋರಿಕೊಳ್ಳುತ್ತಾನೆಂದು ಹಿಂದೆ ತೋರಿಸಿ 


ಕೊಡಲಾಗಿದೆ. ಆದ್ದರಿಂದ ೫೧ ನೇ ಶ್ಲೋಕದಲ್ಲಿ ಆಕ್ಷೇಪಸಿದಂತೆ " ಈಶ್ವರಗುಪ್ತನು 
ಸಿಂಹ ' ಎಂಬಂತೆ ಸ್ತುತಿಗಾಗಿ ಈ ಪ್ರಯೋಗವೆಂಬ ಶಂಕೆಯೂ ಸಾಧುವಲ್ಲ. ಸಿಂಹದ 

ಶೌರ್ಯಧೈರ್ಯಾದಿಗುಣಗಳು ಈಶ್ವರಗುಪ್ತನಲ್ಲಿರುವುದರಿಂದ ಅಂತಹ ಪ್ರಯೋಗ 
ಬರುತ್ತದೆ. ಅದೇ ಬಗೆಯ “ಲವಣಂ ಜಲಂ ' ಎಂಬ ಇನ್ನೊಂದು ಉದಾಹರಣೆ 
ಯನ್ನು ಇಲ್ಲಿ ಕೊಡಲಾಗಿದೆ. ಲವಣದ ಗುಣ ನೀರಿನಲ್ಲಿ ಸೇರಿಕೊಂಡಿರುವುದರಿಂದ 
ಇಂತಹ ಪ್ರಯೋಗ ಬರುತ್ತದೆ. ಹಾಗೆ ಪರಮಾತ್ಮನ ಚೈತನ್ಯವಂಬುದು ಜೀವನಲ್ಲಿ 
ಸೇರಿಕೊಂಡಿದ್ದರಿಂದ “ತತ್‌ತ್ವಮಸಿ'ಎಂಬುದು ಗೌಣಪ್ರಯೋಗವೆಂಬುದೂ ಸರಿಯಲ್ಲ. 
ಮುಖ್ಯಪ್ರಯೋಗವೇ ಸಪ್ರಮೂಣವಾಗಿರುವಾಗ ಗೌಣಪ್ರಯೋಗವೆಂಬುದೂ 
ಯುಕ್ತವಲ್ಲ. "ಶ್ರೀಕೃಷ್ಣನು ನಾರಾಯಣನೇ ಸರಿ' ಎಂದರೆ ಅದು ಗೌಣಪ್ರಯೋಗ 
ವಾಗುವುದಿಲ್ಲ. ಆದ್ದರಿಂದ ಮಹಾವಾಕ್ಕವು ಅರ್ಥವಾದವಲ್ಲ. 


ಪರಮಾತ್ಮವಕಾರನಿರಾಕರಣಂ 

ಕ್ರ ತಮಸ್ಕ ಶರೀರಭ್ಭ ತಸ್ತು ಯತಃ । 
ಪರಮೇಶ್ಚರರೂಪವಿಲಕ್ಷಣತಾ 

ನ ಮನಾಗಪಿ ದೇಹಭೃತೋಶಸ್ತಿ ತತಃ ॥ ೬೭ 


ದೇಹಧಾರಿಯಾದ ಜೀವಾತ್ಮನು ಪರಮಾತ್ಮನ ವಿಕಾರವಲ್ಲವೆಂದು ಈ 
ಪ್ರಕಾರದಲ್ಲಿ ನಿರಾಕರಿಸಲಾಯಿತು (ಹಾಗೆಯೇ *ತತ್‌ತ್ವಮಸಿ' ಎಂಬುದು ಗೌಣಪ್ರ 
ಯೋಗವಲ್ಲವೆಂದು ಸ್ಪಷ್ಟಗೊಳಿಸಲಾಯಿತು). ಆದ್ದರಿಂದ ಜೀವಾತ್ಮನಿಗೆ ಪರಮಾತ್ಮ 
ಸ್ವರೂಪಕ್ಕಿಂತ ಭೇದವು ಸ್ವಲ್ಪವೂ ಇಲ್ಲವೆಂದು ತಿಳಿಯತಕ್ಕದ್ದು. 


ನನು ಜೀವಸತೋರಣುಮಾತ್ರಮಪಿ 
ಸ್ವಗತಂ ನ ವಿಶೇಷಣಮಸ್ತಿ ಯದಾ । 
ವದ ತತ್ವಮಸೀತಿ ತದಾ ವಚನಂ 
ಕಿಮು ವಕ್ತಿ ತಥೈಷ ತ ಇತ್ಯಪಿ ಚ ॥ ೬೮ 
ಜೀವನಿಗೂ ಸದ್ದ್ವಸ್ತುವಾದ ಬ್ರಹ್ಮಕ್ಕೂ ಸ್ವಗತವಾದ ವಿಶೇಷವು ಲೇಶವೂ 
ಇಲ್ಲವೆಂದಾದಮೇಲೆ "ತತ್‌ತೃಮಸಿ' "ಏಷ ತ ಆತ್ಮಾಂತರ್ಯಾಮ್ಯಮೃತ: ' 
(ಬೃಹ-೩-೨-೨೩) ಎಂಬುದಾಗಿ ಅವರ ಅಭೇದವನ್ನು ಶ್ರುತಿಯು ಹೇಳುವುದಾ 
ದರೂ ಏಕೆ ? ಅದು ಬೋಧಿಸುವುದು ಏನನ್ನು ? ಹೇಳು. 


ಸಿದ್ದಾಂತದ ಮೇಲೆ ಇದೊಂದು ಅಕ್ಷೇಪ. ಗಡಿಗೆಯು ಮಣ್ಣು ಎಂಬುದು 
ಲೋಕಸಿದ್ದವಾಗಿದೆ. ಅಂತಃಪ್ರವೇಶಾದಿ ಶ್ರುತಿಗಳಿಂದ ಪರಮಾತ್ಮನೇ ಜೀವನೆಂದು 
ಸಿದ್ಧವಾಗಿದೆ. ಹೀಗೆ ಸಿದ್ದವಾದ ವಿಷಯವನ್ನು ಮತ್ತೆ ಬೋಧಿಸಬೇಕಾದ ಅವಶ್ಯಕತೆ 
ಯಾದರೂ ಏನು ?- ಎಂದು ಆಕ್ಷೇಪ. 

ಜೀವಪರಮಾತ್ಮರಿಗೆ ಭೇದವನ್ನು ಜನರು ಭ್ರಮೆಯಿಂದ ಕಲ್ಪಿಸಿಕೊಂಡಿದ್ದಾರೆ. 
ಅಂತಹ ಭೇದವನ್ನು ನಿರಾಕರಿಸಿ ಅಭೇದವನ್ನು ಜ್ಞಾಪಿಸುವುದಕ್ಕಾಗಿ ಅಭೇದಶ್ರುತಿಗಳು 
ಹೊರಟಿವೆಯೆಂದು ಪರಿಕರಸಹಿತವಾಗಿ ಸಿದ್ಧಾಂತಿಯು ಉತ್ತರ ಹೇಳುತ್ತಾನೆ. - 


ಸ್ವಗತಂ ಯಧಿ ಭೇದಕಮಿಷ್ಟಮಭೂತ್‌ 
ಅಣುಮಾತ್ರಮಪೀಶ್ವರದೇಹಭ್ರತೋಃ । 
ಅಪನೇತುಮಶಕ್ಯಮದೋವಚನೈ: 
ಅಮುನಾಸ್ಕ ಪೃ ಥಕ್ಕನಿಷೇಧಪರೈಃ ॥ ೬೯ 
ಈಶ್ವರನಿಗೂ ಜೀವನಿಗೂ ಸ್ವರೂಪಭೇದವು ಲವಮಾತ್ರವಾದರೂ ಸಂಮತವಾ 


ಗಿದ್ದರೆ, ಜೀವನು ಈಶ್ವರನಿಗಿಂತ ಭಿನ್ನನಲ್ಲವೆಂದು ಎಷ್ಟು ವಾಕ್ಕಗಳನ್ನು ಹೇಳಿದರೂ 
ಅಂತಹ ಭೇದವನ್ನು ಹೋಗಲಾಡಿಸಲು ಶಕ್ಕವಾಗುವುದಿಲ್ಲ. 


ಇಹ ಯಸ್ಕ ಚ ಯೋ ಗುಣ ಆತ್ಮಗತಃ 
ಸ್ವತ ಏವ ನ ಜಾತು ಭವೇತ್‌ಪರತಃ 
ವಚನೇನ ನ ತಸ್ಕ ನಿರಾಕರಣಂ 
ಕ್ರಿಯತೇ ಸ ಗುಣಃ ಸಹಜಸ್ತು ಯತಃ ॥ ೭೦ 
ಈ ಲೋಕದಲ್ಲಿ ಕಂಡುಬಂದಿರುವುದೇನೆಂದರೆ, ಯಾವ ವಸ್ತುವಿಗೆ ಯಾವ 
ಗುಣವು ಸಹಜವಾಗಿ ಆತ್ಮಗತವಾಗಿದೆಯೋ ಯ್ರಾವಾಗಲೂ ಪರಕೀಯ ವಸ್ತುವಿನ 


ಸಹವಾಸದಿಂದ ಬಂದಿಲ್ಲವೋ ಆ ವಸ್ತುವಿನ ಆ ಗುಣವನ್ನು ಎಂದಿಗೂ 
ನಿರಾಕರಿಸಲಾಗುವುದಿಲ್ಲ. ಏಕೆಂದರೆ ಆ ಗುಣವು ಅದಕ್ಕೆ ಸಹಜವಾದದ್ದು. 


ವಿವರಣೆ ;- ಬೆಂಕಿಯ ಉಷ್ಟಗುಣವನ್ನು ಯಾರಿಂದಲೂ ನಿರಾಕರಿಸಲಾಗು 
ವುದಿಲ್ಲ. ಏಕೆಂದರೆ ಅದು ಬೆಂಕಿಗೆ ಸಹಜವಾದದ್ದು. ನೀರಿನ ಉಷ್ಣಗುಣವನ್ನು ಮಾತ್ರ 
ನಿರಾಕರಿಸಬಹುದು. ಏಕೆಂದರೆ ನೀರಿನಲ್ಲಿ ಆ ಗುಣವು ಬೆಂಕಿಯ ಸಹವಾಸದಿಂದ 
ಬಂದ ಆಗಂತುಕ ಗುಣವಾಗಿದೆ. ಹೀಗೆಯೇ ಜೀವನಲ್ಲಿ ಬ್ರಹ್ಮದ ಸಚ್ಚಿದಾನಂದ 
ಸ್ವಭಾವವು ಸಹಜವಾಗಿದೆ. ಅದು ಆಗಂತುಕವಲ್ಲ. ಶೋಕ್ಕ ಭಯಾದಿಗಳು ಮಾತ್ರ 
ಆಗಂತುಕ. ಅವು ಭ್ರಮೆಯಿಂದ ಕಲ್ಪಿತವಾದವು. ಚಿತ್ತದ ಸಹವಾಸದಿಂದ ಚಿತ್ತಗತಗ 
ಳಾದ ಆ ಧರ್ಮಗಳು ಜೀವನಲ್ಲಿವೆಯೋ ಎಂಬಂತೆ ತೋರುತ್ತದೆ. ಹೀಗೆ ತೋರುವ 
ಗುಣಗಳನ್ನು ನಿಷೇಧಿಸಿ ಜೀವನು ಪರಮಾತ್ಮನೇ ಎಂದು ಬೋಧಿಸುವುದಕ್ಕಾಗಿ 
"ತತ್ವ್ವಮಸಿ ' ಎಂಬ ಮಹಾವಾಕೃವು ಹೊರಟಿದೆ. 

ವಚನಂ ತ್ವವಬೋಧಕಮೇವ ಯತಃ 
ತತ ಏವ ನ ವಸ್ತುವಿಪರ್ಯಯಕೃತ್‌ । 

ನಹಿ ವಸ್ಟೃಪಿ ಶಬ್ದವಶಾತ್ರಕೃತಿಂ 
ಪ್ರಜಹಾತ್ಯನವಸ್ಥಿತಿದೋಷಭಯಾತ್‌ Il ೭೧ 


ವಾಕ್ಯವು ವಸ್ತುಸ್ತಭಾವದ ಜ್ಞಾಪಕವಾಗಿರುತ್ತದೆಯೇ ಹೊರತು ಬೇರೆಯಲ್ಲ. 
ಆದ್ದರಿಂದಲೇ ಅದು ವಸ್ತುಸ್ವಭಾವವನ್ನು ಬದಲಾಯಿಸತಕ್ಕ ಕಾರಕವಲ್ಲ. ಏಕೆಂದರೆ 
ಯಾವ ವಾಕ್ಕವನ್ನು ಹೇಳಿಬಿಟ್ಟರೆ ಯಾವ ವಸ್ತುವಾಗಲಿ ಅದಕ್ಕೆ ಅನುಗುಣವಾಗಿ 
ತನ್ನ ಸ್ವಭಾವವನ್ನು ಬಿಟ್ಟು ಬಿಡುವುದಿಲ್ಲ. ಹಾಗೆ ಬಿಟ್ಟು ಬಿಡುವುದಾದರೆ 
ಅನವಸ್ಥೆಯೆಂಬ ದೋಷವುಂಟಾಗುತ್ತದೆ. 


ವಿವರಣೆ :-ಶ್ರುತಿವಾಕ್ಕವಾಗಲಿ ಮತ್ತೊಂದು ವಾಕ್ಕವಾಗಲಿ ಪದಾರ್ಥದ ನಿಜ 
ಸ್ವರೂಪವನ್ನು ನಮಗೆ ತಿಳಿಸಿಕೊಡುತ್ತದೆ. ಆದ್ದರಿಂದ ವಾಕ್ಯವು ಜ್ಞಾಪಕ, ಕಾರಕವಲ್ಲ. 
ಬೆಂಕಿಯು ಯಾವಾಗಲೂ ಉಷ್ಣವೇ ಹೊರತು ಯಾರೋ ಹೇಳಿದರೆಂದು ಶೀತವಾಗಿ 
ಬಿಡುವುದಿಲ್ಲ. ವಾಕ್ಕವು ಕಾರಕವಾದಲ್ಲಿ ಯಾವ ಪದಾರ್ಥಕ್ಕೂ ಒಂದು ಸ್ವರೂಪವಿಲ್ಲದೆ 
ಅದು ಬದಲಾಯಿಸುತ್ತಹೋಗಬೇಕಾದೀತು. ಜೀವನು ಬ್ರಹ್ಮವೇ ಆಗಿದ್ದಾನೆಂದು 
“ತತ್ತ್ವಮಸಿ” ಮೊದಲಾದ ವಾಕ್ಕಗಳು ನಮಗೆ ಬೋಧಿಸುತ್ತವೆ. ಅಜ್ಞಾನದಿಂದ ಕಲ್ಪಿತ 
ಭೇದವನ್ನು ನಿರಾಕರಿಸಿ ಸತ್ಯಸ್ಥಿತಿಯನ್ನು ತಿಳಿಸಿಕೊಡುತ್ತದೆ. ಜೀವನಿಗೂ ಬ್ರಹ್ಮನಿಗೂ 
ಪಾರಮಾರ್ಥಿಕವಾದ ಭೇದವಿದ್ದ ಪಕ್ಷದಲ್ಲಿ ಸಾವಿರ ಶ್ರುತಿವಾಕ್ಕಗಳೂ ಭೇದವನ್ನು 
ಹೋಗಲಾಡಿಸಲಾರವು. ಆದ್ದರಿಂದ ಶ್ರುತಿಯು ಜ್ಞಾಪಕ್ಕ ಕಾರಕವಲ್ಲ. 


ಯತ ಏಮಮತೋ ವಿಷಯಸ್ಕ ಗುಣಂ 
ಎಷಯೇಣ ಸಹಾತ್ಮನಿ ಮೂಢಧಿಯಾ । 
ಅಧಿರೋಪಿತಮಪ್ಪಿವ ಭೂಮಿಗುಣಂ 
ಪ್ರತಿಷೇಧತಿ ತತ್ತ್ವಮಸೀತಿ ವಚಃ ॥ ೭೨ 
ಮೂಢಬುದ್ದಿಯಾದ ಮನುಷ್ಯನು ಆತ್ಮನಲ್ಲಿ (ಇಂದ್ರಿಯ ಗೋಚರವಾದ) 
ವಿಷಯದ ಗುಣವನ್ನು ಆರೋಪಿಸಿ ಕಲ್ಪಿಸಿಕೊಂಡಿದ್ದಾನೆ. ನೀರಿನಲ್ಲಿ ಭೂಮಿಯ 
ಗುಣವನ್ನು ಆರೋಪಿಸಿಕೊಂಡ ಹಾಗೆ. ತತ್ತ್ವಮಸಿ ಇತ್ಮಾದಿ ವಚನವು ಹೀಗೆ 


ಆರೋಪಿತವಾದ ಗುಣವನ್ನೂ ಆತ್ಮನು ವಿಷಯನಾಗಿರುತ್ತಾನೆಂಬ ಕಲ್ಪನೆಯನ್ನೂ 
ಹೋಗಲಾಡಿಸುತ್ತದೆ. 


ನಾವು ಭ್ರಮೆಯಿಂದ ಎಷ್ಟೋ ಕಲ್ಪನೆಗಳನ್ನು ಮಾಡಿಕೊಂಡು ಹಾಗೆಯೇ 
ವ್ಯವಹರಿಸುತ್ತ ಇದ್ದೇವೆ. ನೀರು ಸುಗಂಧಿಯಾಗಿದೆ, ನೀರು ದುರ್ಗಂಧವಾಗಿದೆ 

ಎನ್ನುತ್ತೇವೆ. ಗಂಧವು ಭೂಮಿಯ ಗುಣ. ನೀರಿನಲ್ಲಿ ಭೂಕಣಗಳು ಸೇರಿಕೊಂಡಿರು 
ವುದರಿಂದ ನೀರೇ ಗಂಧವುಳ್ಳದ್ದೆಂದು ತೋರುತ್ತದೆ. ಹಾಗೆಯೇ ನೀರು ಬಿಸಿಯಾಗಿದೆ 
ಎನ್ನುತ್ತೇವೆ. ಬಿಸಿಯು ನೀರಿನ ಗುಣವಲ್ಲ. ಅದು ಬೆಂಕಿಯ ಗುಣ. ಅಂತೆಯೇ 
ಆತ್ಮನಲ್ಲಿ ಹಲವಾರು ಅನಾತ್ಮವಸ್ತುಗಳ ಗುಣಗಳು ಕಲ್ಪಿತವಾಗಿವೆ. “ ಅಸ್ಥೂಲಮ 
ನಣು ಅಹ್ರಸ್ವಂ ? (ಬೃಹ. ೩-೮-೮, * ಅಶಬ್ದಮಸ್ಪರ್ಶಂ "” (ಕಠ. ೧-೩-೨೫) 
ಇತ್ಯಾದಿ ವಚನಗಳು ಹೀಗೆ ಕಲ್ಪಿತ ಧರ್ಮಗಳನ್ನು ನಿರಾಕರಿಸುತ್ತವೆ. ಶಬ್ದಸ್ಪರ್ಶಾದಿಗಳು 
ವಿಷಯಗಳು ಮತ್ತು ವಿಷಯಧರ್ಮಗಳು. ಕಲ್ಪಿತವಾದ ಜೀವಾತ್ಮ ಸ್ವರೂಪವೂ 
ವಿಷಯವೇ. ಇವೆಲ್ಲವನ್ನೂ ಶ್ರುತಿಯು ನಿರಾಕರಿಸಿ ಜೀವನು ನಿರ್ಗುಣನೂ 
ದೃಕ್‌ಸ್ವರೂಪನೂ ಆಗಿದ್ದಾನೆಂದು ತಿಳಿಸಿಕೊಡುತ್ತದೆ. 


ಅತ ಏವ ನ ದೃಷ್ಟಿವಿಧಾನಪರಂ 
ಗುಣವಾದಪರಂ ಚ ನ ತದ್ದ ಚನಮ್‌ | 
ಸ್ತುತಿವಾದ್ಯಪಿ ನೈತದುಪಾಸ್ಕತಯಾ 
ವಿಧಿರತ್ರ ನ ದೇಹಭ್ಭ ತೋಶಸ್ತಿ ಯತಃ ॥ ೭೩ 


ಆದ್ದರಿಂದ “ತತ್ತ್ವಮಸಿ” ಎಂಬ ವಾಕ್ಯವು (ಹಿಂದೆ ೫೦ನೇ ಶ್ಲೋಕದಲ್ಲಿ ಪೂರ್ವ 
ಪಕ್ಷಿಯು ಆಕ್ಷೇಪಿಸಿದಂತೆ) ಜೀವನಲ್ಲಿ ಬ್ರಹ್ಮದೃಷ್ಟಿಯನ್ನಿಡಬೇಕೆಂಬ ವಿಧಿಪರವೂ ಅಲ್ಲ. 
(೫೧ನೇ ಶ್ಲೋಕದಲ್ಲಿ ಆಕ್ಷೇಪಿಸಿದಂತೆ) ಗೌಣಾರ್ಥಕವೂ ಅಲ್ಲ. ಅಥವಾ (೫೨ನೇ 
ಶ್ಲೋಕದಲ್ಲಿ ಆಕ್ಷೇಪಿಸಿದಂತೆ) ಉಪಾಸನಾರ್ಥವಾದ ಸ್ತುತಿಯನ್ನು ಪ್ರತಿಪಾದಿಸತಕ್ಕದ್ದೂ 
ಅಲ್ಲ. ಏಕೆಂದರೆ, ಈ ವಾಕ್ಕದಲ್ಲಿ ಜೀವನಿಗೆ ಹೇಳಿದ ಯಾವ ವಿಧಿಯೂ ಇಲ್ಲ. 


ಸತ ಏವ ಹಿ ನಾಮ ಜಗತ್‌ಪ್ರಕೃತೇಃ 
ಉಪಧಾನವಶಾದಿಹ ಜೀವ ಇತಿ । 
ಅತ ಏವ ಹಿ ಜೇವಸತತ್ವಕತಾಂ 
ಪ್ರಕೃತಸ್ಯ ಸತಃ ಪ್ರತಿಪಾದಯತಿ ॥ ೭೪ 
ಜಗತ್ಕಾರಣವಾದ ಸದ್ವಸ್ತುವಿಗೆ (ಅಂತಕರಣವೇ ಮೊದಲಾದ) ಉಪಾಧಿಗಳ 
ವಶದಿಂದ ಈ ಲೋಕದಲ್ಲಿ ಜೀವವೆಂದು ಹೆಸರಾಗಿದೆ-ಎಂಬುದಾಗಿ ಆ ವಾಕ್ಯವು 
ಪ್ರತಿಪಾದಿಸುತ್ತದೆ. ಆದ್ದರಿಂದ ಪ್ರಕೃತವಾದ ಸದ್ದಸ್ತುವಿಗೆ ಜೀವಸಾದೃಶ್ಯವನ್ನು 
ಪ್ರತಿಪಾದಿಸುವುದಿಲ್ಲ. 


ಇಲ್ಲಿ ಇನ್ನೊಂದು ಹೊಸ ಆಕ್ಷೇಪವನ್ನು ಪೂರ್ವಪಕ್ಷಿ ಎತ್ತಿದ್ದಾನೆ. ಹಿಂದೆ 
ಬ್ರಹ್ಮಸಾದೃಶ್ಯವನ್ನು ಜೀವಕ್ಕೆ ಹೇಳಿದಂತೆ, ಈಗ ಜೀವಸಾದೃಶ್ಯವನ್ನು ಬ್ರಹ್ಮಕ್ಕೆ 


ಹೇಳೋಣ-ಎಂದು ಆತನ ಅಭಿಪ್ರಾಯ. “ಮುಖಂ ಕಮಲಂ” ಎಂಬ ರೂಪಕ 

ಸ್ಥಳದಲ್ಲಿ ಕಮಲಸಾದೃಶ್ಯವು ಮುಖದಲ್ಲಿ ತೋರುವಂತೆ ವಿವಕ್ಷಾವಶದಿಂದ ಮುಖ 
ಸಾದೃಶ್ಯವು ಈ ಕಮಲದಲ್ಲಿ ತೋರಬಹುದು, “ತ್ವಲ್ಲೋಚನಸಮಂ ಪದ್ಮಂ” ಎಂಬ 
ಪ್ರತೀಪಾಲಂಕಾರದಂತೆ. ಈ ಆಕ್ಷೇಪಕ್ಕೆ ಸಿದ್ದಾಂತಿಯ ಉತ್ತರವೇನೆಂದರೆ- 


ಯದಿ ಜೀವಸತತ್ತ್ವಕತಾಂ ಗಮಯೇತ್‌ 

ಅಣಿಮಾದಿಗುಣಸ್ಕ ಜಗತ್‌ ಪ್ರಕೃತೇಃ । 
ಅಣಿಮಾದಿಗುಣೋಕ್ತಿರತೋಃಸ್ಕ ಮೃಷಾ 

ಯದಿ ವಾಸ್ಯ ಶರೀರಭ್ಭ ದಾತ್ಮಕತಾ ॥ ೭೫ 


ಜಗತ್ಕಾರಣವೂ ಅಣಿಮಾದಿಗುಣಸಂಪನ್ನವೂ ಆದ ಸದ್ದಸ್ತುವಿಗೆ ಆ ವಾಕ್ಯವು 
ಜೀವಸಾದೃಶ್ಯವನ್ನು ಪ್ರತಿಪಾದಿಸುವುದಾದರೆ, ಆಗ ಸದ್ದಸ್ತುವಿಗೆ ಅಣಿಮಾದಿಗುಣ 
ಸಂಪನ್ನತೆಯನ್ನು ಹೇಳಿದ್ದು ವ್ಯರ್ಥವಾಗುತ್ತದೆ. ಒಂದು ವೇಳೆ ತತ್ತ್ವಮಸಿ ಎಂಬ 
ವಾಕ್ಯವು ಸದ್ವಸ್ತುವಿಗೆ ಜೀವಸ್ವರೂಪವನ್ನು (ಜೀವಾಭೇದವನ್ನು) ಪ್ರತಿಪಾದಿಸುತ್ತದೆ 
ಯೆಂದು ಹೇಳಿದರೂ ಸಹ ಸದ್ವಸ್ತುವಿಗೆ ಅಣಿಮಾದಿ ಗುಣ ಸಂಪನ್ನತೆಯನ್ನು ಹೇಳಿದ್ದು 
ವೃರ್ಥವೇ ಆಗುತ್ತದೆ. 


ವಿವರಣೆ :- -“ಏಷೋನಣಿಮೈ ತದಾತ್ಮಮಿದಂ ಸರ್ವಂ । ತತ್ನತ್ಯಂ । ಸ 
ಆತ್ಮಾ | ತತ್ವ ಮಸಿ ॥ ? (ಛಾಂ ೬೨೮೨೭)-ಎಂದು ಶ್ರತಿವಾಕ್ಕ ವಿದೆ. "ಅಣಿಮಾ 
ಎಂದರೆ ಅತ್ಮ ತೆ ಸೂಕ್ಷವಾದದು, ಇಂದ್ರಿಯ ಗೋಚರವಲ್ಲದ್ದು, ಪರೋಕ್ಷವಾದದ್ದು 
ಎಂದರ್ಥ. ಏತದಾತ್ಮ ೦ ಎಂದರೆ, ಸರ್ವವೂ ಈ ಆತ್ಮಃ ದಿಂದ ತುಂಬಿದೆ. ಇದಕ್ಕೆ 
ಇನ್ನೊಂದು ಆತ್ಮವಿಲ್ಲ, ಎಲ್ಲವೂ ಈ ಆತ್ಮವೇ ಎಂದರ್ಥ. ಪರಮಾತ್ಮನಿಗೆ 
ಜೀವಸಾದೃಶ್ಯವನ್ನು ಹೇಳುವುದು ಯಾವ ರೀತಿಯಲ್ಲಿಯೂ ಹೊಂದುವುದಿಲ್ಲ. 
ಎಕಂದರಿ- 


೧. ಜೀವನು ಅತಿಸೂಕ್ಷವಾದ ಪರೋಕ್ಷವಸ್ತುವಲ್ಲ. ಪ್ರತಿಯೊಬ್ಬನೂ “ನಾನು 
ಇದ್ದೇನೆ” ಎಂದು ತಿಳಿದುಕೊಂಡೇ ಇರುತ್ತಾನೆ. 


೨. ಜೀವನು ತಾನು ಸರ್ವಾತ್ಮನಲ್ಲವೆಂದು ತಿಳಿದುಕೊಂಡಿಡುತ್ತಾನೆ. 


೩. ಉಪಮಾನದಲ್ಲಿ ಗುಣಗಳನ್ನು ಹೇಳಿ ಉಪಮೇಯದೊಡನೆ ಸಂಗಮನ 
ಮಾಡಬೇಕೇ ಹೊರತು ಉಪಮೇಯದಲ್ಲಿಯೇ ಗುಣಗಳನ್ನು ಹೇಳುವುದು 
ಅಸಂಗತ. ಪೂರ್ವಪಕ್ಷಿಯ ಪ್ರಕಾರ ಪರಮಾತ್ಮನೇ ಉಪಮೇಯನಾಗುತ್ತಾನೆ. 

೪, ಉಪಮೇಯವು ಸುಪ್ರಸಿದ್ದವಾಗಿರಬೇಕು. ಪ್ರಕೃತದಲ್ಲಿ ಪರಮಾತ್ಮನೇ 
ಅಪ್ರಸಿದ್ಧನಾಗಿರುವುದರಿಂದ ಆತನ ಸ್ವರೂಪವನ್ನು ಪರಿಚಯಿಸಬೇಕಾಗಿದೆ. ಆದ್ದ 
ರಿಂದ ಅಣಿಮಾದಿಗಳನ್ನು ಅವನಲ್ಲಿ ಹೇಳುವುದು ಯುಕ್ತ ಜೀವನಲ್ಲಲ್ಲ. 


೫. " ಐತದಾತ್ಮಮಿದಂ ಸರ್ವಂ "-ಎಂದು ಹೇಳಿದ ಮೇಲೆ ಜೀವವೆಂಬ 
ಇನ್ನೊಂದು ಪದಾರ್ಥವೇ ಇರುವುದಿಲ್ಲ. ಅದ್ದಿತೀಯನಾದ ಆತ್ಮನಿಗೆ ಯಾರೊಡನೆ 
ಹೊಲಿಕೆ ? ಇತ್ಯಾದಿ. 


ಇದಲ್ಲದೆ, ಇನ್ನೊಂದು ಆಕ್ಷೇಪವನ್ನು ಎತ್ತಿ ಈ ಶ್ಲೋಕದಲ್ಲಿ ನಿರಾಕರಿಸಲಾಗಿದೆ. 
ಪರಮಾತ್ಮನೇ ಜೀವಾತ್ಮನಾಗಿ ಪರಿಣಮಿಸಿದ್ದಾನೆಂಬ ಪರಿಣಾಮವಾದ ಇದು. ಈ 
ಪಕ್ಷದಲ್ಲಿಯೂ ಅಣಿಮಾದಿಗುಣೋಕ್ತಿಯು ವ್ಯರ್ಥವೇ. ರೂಪಾಂತರಗೊಂಡ ವಸ್ತುವಿನ 
ಪರಿಚಯ ನಮಗೆ ಬೇಕಾಗಿದೆಯೇ ಹೊರತು, ಮೂಲವಸ್ತುವಿನ ಪರಿಚಯ 
ಅನಾವಶ್ಯಕ. ಮತ್ತು ಮೂಲವಸ್ತು ಅತಿಸೂಕ್ಷವೂ ಸರ್ವಾತ್ಮವೂ ಆಗಿದ್ದಮೇಲೆ 
ಪರಿಣಾಮಗೊಂಡ ಜೀವಾತ್ಮನೂ ಅಂತಹವನೇ ಆಗ ಬೇಕಾಗುತ್ತದೆ. ಜೀವಾತ್ಮನು 
ಅತಿಸೂಕ್ಷನಾಗಲಿ ಸರ್ವಾತ್ಮನಾಗಲಿ ದ್ವೈತಮತದಂತೆ ಆಗಿಲ್ಲವಾದ್ದರಿಂದ ಅಣಿಮಾ 
ದಿಗುಣೋಕ್ತಿಯು ಸುಳ್ಳಾಗುತ್ತದೆ. ಮೃಷಾಶಬ್ದಕ್ಕೆ ವ್ಯರ್ಥವೆಂದೂ ಸುಳ್ಳೆಂದೂ ಎರಡು 
ಅರ್ಥವುಂಟು. ನೈಯಾಯಿಕಾದಿಗಳ ಮತದಂತೆ ಜೀವನು ವಿಭು, ಅಣುವಲ್ಲ. 


ನಚ ಸಂಸ್ಕೃತಿಹೇತುನಿರಾಕರಣಂ 

ಕ್ರ ತಮಸ್ಕ ಶರೀರಭ್ಭ ತೋಃಭಿಮತಮ್‌ । 
ಪರಮೇಶ್ವರಮಾತ್ಮತಯಾ ಬ್ರುವತಾ 

ವಚನೇನ ಚ ತತ್ತ್ವಮಸೀತ್ಯಮುನಾ ॥ ೭೬ 


(ಸಂಸಾರಕ್ಕೆ ಹೇತುವಾದದ್ದು ಕರ್ಮಗಳ ಲೇಪ. ಪರಮಾತ್ಮನಿಗೆ ಈ 
ಕರ್ಮಲೇಪವಿಲ್ಲ. ಜೀವನು ವಸ್ತುತಃ ಪರಮಾತ್ಮನೇಆದ್ದರಿಂದ ಅವನಿಗೆ ಕರ್ಮಲೇಪ 
ವಿಲ್ಲ. ತತ್ತ್ವಮಸಿ ಎಂಬ ವಚನವು ಜೀವನಿಗೆ ಸಂಸಾರಕಾರಣವಾದಕರ್ಮಲೇಪವಿಲ್ಲ. 
ವೆಂದು ಅದನ್ನು ನಿರಾಕರಿಸುತ್ತದೆ. ಇದು ಸಿದ್ದಾಂತಿಗೆ ಸಂಮತವಾದದ್ದು). 
ತತ್ತ್ವಮಸಿ ಎಂಬ ವಚನವು ಪರಮಾತ್ವನೇ ಜೀವನಾಗಿದ್ದಾನೆಂದು ಬೋಧಿಸುವು 
ದಾದರೆ, ಮೇಲ್ಕಂಡಂತೆ ಸಂಸಾರಹೇತು ನಿರಾಕರಣವೇನುಂಟು, ಅದನ್ನು ಈ ವಚನವು 
ಮಾಡಿದಂತಾಗುವುದಿಲ್ಲ. 


ಪರಮಾತ್ಮನೇ ಜೀವಸ್ವರೂಪವನ್ನು ತಳೆದಿದ್ದಾನೆಂದು ಮಹಾವಾಕ್ಕಕ್ಕೆ ತಲೆಕೆಳಗು 
ಅರ್ಥಮಾಡಿದಲ್ಲಿ ಈ ದೋಷ ಸಂಭವಿಸುತ್ತದೆ. ಪರಮಾತ್ಮನು ಜೀವನಾಗಿ ಸಂಸಾರ 

ಬಂಧನದಲ್ಲಿ ಸಿಲುಕಿಕೊಂಡಿದ್ದಾನೆಂಬ ವಿಪರೀತಾರ್ಥ ತೋರಿಬಿಡುತ್ತದೆ. ಇದರಿಂದ 
ಮಹಾವಾಕ್ಕವು ಏನನ್ನು ಸಾಧಿಸಿದಂತಾಯಿತು ? ಏನನ್ನು ತಿಳಿಸಿಕೂಟ್ಟಂತಾಯಿತು ? 


ಮುಂದೆ ಹೇಳುವ ಕಾರಣದಿಂದಲೂ ಈ ವಿಪರೀತಾರ್ಥವು ಸರಿಯಲ್ಲ- 


ತ್ವಮಸೀತಿ ಪದದ್ವಯಮೇತಿ ಯುಜಾಂ 
ತದಿತಿ ಧ್ವನಿನಾ ಸಹ ತತ್ವಮಿತಿ 

ಕ್ರಿಯಯಾ ಸಹ ನಾಮಪದಂ ಸಮಿಯಾತ್‌ 
ನಿರಪೇಕ್ಷಮುಪೈತ್ಯನಯಾ ಹಿ ಯುಜಾಮ್‌ ॥ ೭೭ 


(ಈ ಶ್ಲೋಕದ ಮೊದಲನೆಯ ಸಾಲಿನಲ್ಲಿ * ಪ್ರಥಮಂ * ಎಂದೂ, 
ಎರಡನೆಯ ಸಾಲಿನಲ್ಲಿ “ಪಶ್ಚಾತ್‌” ಎಂದೂ-ಅಧ್ಯಾಹಾರ ಮಾಡಿಕೊಳ್ಳಬೇಕು). 
ಮೊದಲು ಮಹಾವಾಕ್ಕದಲ್ಲಿ ತ್ವಂ * ಅಸಿ ಎಂಬೆರಡು ಶಬ್ದಗಳು ಸಂಬಂಧವನ್ನು 
ಪಡೆಯುತ್ತವೆ. ಅನಂತರ ತತ್‌ ಪದದೊಡನೆ ಸಂಬಂಧವಾಗಿ ತತ್‌ + ತ್ವಂ + 
ಅಸಿ ಎಂದು ವಾಕ್ಕವಾಗುತ್ತದೆ. ಏಕೆಂದರೆ, ಈ ನಾಮಪದವು ಅನ್ಯನಿರಪೇಕ್ಷವಾಗಿ 
ಕ್ರಿಯೆಯೊಡನೆ ಸಂಬಂಧವನ್ನು ಪಡೆಯಬಲ್ಲದು. ( ತ್ವಂ ತತ್‌ ಅಸಿ ಎಂದು ಅನ್ವಯ). 


ವಿವರಣೆ :-ಮಹಾವಾಕ್ಕದಲ್ಲಿ “ತತ್‌ತ್ವಂ”ಎಂಬ ಎರಡು ಪದಗಳು 
ಮಾತ್ರವಲ್ಲ. “ಅಸಿ” ಎಂಬ ಕ್ರಿಯಾ ಪದವೂ ಇದೆ. ವಿಪರೀತಾರ್ಥವನ್ನು ಹೇಳಲು 
ಈ ಕ್ರಿಯಾಪದವು ಅಡ್ಡಿಯಾಗುತ್ತದೆಂದು ಈಗ ಪ್ರತಿಪಾದಿಸುತ್ತಿದ್ದಾರೆ. ನಾಮಪದಕ್ಕೆ 
ಮಾದಲು ಕ್ರಿಯಾಪದದೊಡನೆ ಅನ್ವಯ ಸಹಜವಾಗಿ ಆಗುತ್ತದೆ. ಅನಂತರ 
ಆಕಾಂಕ್ಲಾವಶದಿಂದ ಅನ್ಯಪದಗಳೊಡನೆ ಸಂಬಂಧವಾಗುತ್ತದೆ. ತ್ರಂ-ನೀನು ಅಸಿ 
ಆಗಿದ್ದೀಯೆ ಎಂದು ಮೊದಲು ಅನ್ವಯ. ಆಮೇಲೆ ಏನಾಗಿದ್ದೀಯೆ ? ಎಂಬ ಆಕಾಂಕ್ಷೆ 
ಬಂದಾಗ, ತತ್‌ಅಸಿ-ಆ ಪರಬ್ರಹ್ಮ ಆಗಿದ್ದಿಯೆ ಎಂದು ಅರ್ಥವಾಗುತ್ತದೆ. ತತ್‌ 
ಪದದೊಡನೆ ಸಂಬಂಧ ಆಮೇಲೆ ಬರುತ್ತದೆ. ತತ್‌ ಪದಕ್ಕೆ ಮಾತ್ರ *ಅಸಿ' 
ಎಂಬುದರೊಡನೆ ಮೊದಲು ಸಂಬಂಧವಾಗುವುದಿಲ್ಲ. ಏಕೆಂದರೆ ಇಲ್ಲಿ ಅಸಿ ಎಂಬುದು 
ಮಧ್ಯಮ ಪುರುಷದಲ್ಲಿದೆ. ತತ್‌ಅಸಿ ಎಂಬುದು ವ್ಯಾಕರಣ ಶಾಸ್ತ್ರದಂತೆ ತಪ್ಪಾಗುತ್ತದೆ. 
ವಿಪರೀತಾರ್ಥವನ್ನು ಹೇಳತಕ್ಕವನು ತತ್‌-ಆ ಬ್ರಹ್ಮವು ತ್ವಂ-ನೀನು ಅಸಿವ 
ಆಗಿದ್ದೀಯೆ ಎನ್ನಬೇಕಾಗುತ್ತದೆ. ಇದು ವ್ಯಾಕರಣ ವಿರುದ್ಧವಾಗುವುದಲ್ಲದೆ, ಹಾಗೆ 
ಅನ್ವಯಕ್ರಮವೂ ತಪ್ಪೆಂದು ಇಲ್ಲಿ ಹೇಳುತ್ತಿದ್ದಾರೆ. 

ನ ಹಿ ನಾಮಸಹಸ್ರಮಪಿ ಕ್ರಿಯಯಾ 
ರಹಿತಂ ಕಿಮಪಿ ಪ್ರತಿಪಾದಯತಿ । 

ಪ್ರತಿಪಾದಕಮೇಷು ಲಿಜಾದಿ ಭವೇತ್‌ 
ವಿಹಿತಾದಿಮತೇರ್ಜನಕಂ ಹಿ ಯತಃ ॥ ೭೮ 


ಕ್ರಿಯಾಪದವಿಲ್ಲದಿದ್ದರೆ ಸಾವಿರ ನಾಮಪದಗಳು ಸೇರಿದರೂ ಪೂರ್ಣವಾದ 
ಯಾವ ಅರ್ಥವನ್ನು ಪ್ರತಿಪಾದಿಸಲಾರವು. ಪೂರ್ಣತೆಯನ್ನು ಪ್ರತಿಪಾದಿಸತಕ್ಕದ್ದು 
ಲಿಜ್‌ ಮೊದಲಾದ ಪ್ರತ್ಯಯಗಳು. (ಈ ಪ್ರತ್ಯಯಗಳು ಕ್ರಿಯಾವಾಚಕದ ಮೇಲೆ 
ಮಾತ್ರ ಬರುತ್ತವೆ) ಈ ಪ್ರತ್ತಯಗಳೇ ವಿಧಿ, ಪ್ರಾರ್ಥನೆ, ಮುಂತಾದ ಅರ್ಥವನ್ನು 
ಕೊಡುತ್ತವೆ. 


ವಾಕ್ಯದಲ್ಲಿ ಕ್ರಿಯಾಪದವು ಮುಖ್ಯವಾದದ್ದು, ವಿಧಿನಿಷೇಧಾದಿಗಳು ಕ್ರಿಯೆಯ 
ಜೊತೆಗೆ ಬರತಕ್ಕವು. ಆದ್ದರಿಂದ ಮುಖ್ಯವಾದ ಕ್ರಿಯಾಪದದೊಡನೆ ನಾಮಪದಕ್ಕೆ 
ಮೊದಲು ಅನ್ವಯವೆಂದು ತಾತ್ರರ್ಯ. 


ಭಗವಾನಪಿ ಮಧ್ಯಮಮೇವ ಯತೋ 
ವಿನಿಯಚ್ಛತಿ ಯಪ್ಮದಿ ನಿತ್ಯಮತಃ । 
ಪ್ರಥಮಂ ತ್ವಮಸೀತಿ ಪದೇ ಸಮಿತ - 
ಶ್ರರಮಂ ತ್ವಸಿನಾ ಸಮಿಯಾತ್ತದಿತಿ ॥ ೭೯ 


ಭಗವಾನ್‌ ಪಾಣಿನಿಯೂ ಸಹ ಯುಷ್ಮಚ್ಛೆಬ್ಬದ ಯೋಗವಿದ್ದಲ್ಲಿ ನಿತ್ಯವಾಗಿ 
ಮಧ್ಯಮ ಪುರುಷವೇ ಧಾತುವಿಗೆ ಬರಬೇಕೆಂದು ನಿಯಮಿಸಿದ್ದಾನೆ. ಆದಕಾರಣ 
ತ್ವಂ--ಅಸಿ ಎಂಬ ಪದಗಳು ಮೊದಲು ಅನ್ವಿತವಾಗುತ್ತವೆ. ಅನಂತರ (ಆಕಾಂಕ್ಷಾ 
ವಶದಿಂದ) ಅಸಿ ಪದದೊಡನೆ ತತ್‌ ಎಂಬುದು ಸೇರಿಕೊಳ್ಳುತ್ತದೆ. 


ವಿವರಣೆ ;-“ಯುಷ್ಕದ್ಯುಪಪದೇ ಸಮಾನಾಧಿಕರಣೇ ಸ್ಥಾನಿನ್ನಪಿ ಮಧ್ಯಮಃ' 
- ಎಂಬುದು ಪಾಣಿನಿಸೂತ್ರ. ತ್ವಂ ಎಂಬುದು ಯುಷ್ಮತ್‌ ಶಬ್ದ. ಅಸಿ ಎಂಬಲ್ಲಿ 
ಅಸ್‌ ಧಾತುವಿನಮೇಲೆ ಮಧ್ಯಮಪುರುಷ ಪ್ರತ್ಯಯ ಬಂದಿದೆ. ತ್ವಮಸಿ ನೀನು 
ಆಗಿದ್ದಿಯೆ-ಎಂದರ್ಥ. ಏನು ಆಗಿದ್ದೀಯೆ ? ಎಂಬ ಆಕಾಂಕ್ಷೆ ಬಂದಾಗ ತತ್‌ ಪದವು 
ಸೇರಿಕೊಂಡು ತತ್‌ಎಆ ಬ್ರಹ್ಮವಸ್ತು ಆಗಿದ್ದೀಯೆ ಎಂದು ಆಕಾಂಕ್ಷೆಯನ್ನು 
ಪೂರ್ಣಮಾಡುತ್ತದೆ. 


“ಬ್ರಹ್ಮವೇ ಜೀವವಾಗಿದೆ '' ಎಂದು ಪೂರ್ವಪಕ್ಷಿ ಹೇಳಿದ್ದಾನಷ್ಟೆ. ಅವನ 
ಪ್ರಕಾರ ಮೊದಲು ತತ್‌ ಪದಕ್ಕೆ ಕ್ರಿಯಾಪದದೊಡನೆ ಅನ್ವಯವಾಗಬೇಕು. 


ಶ್ರುತಿಸಾರಸಮುದ್ದರಣಮ್‌ 


«ತತ್‌ ಆ ಬ್ರಹ್ಮವಸ್ತು ಆಗಿದೆ. ಏನಾಗಿದೆ ? ತ್ವಂ ನೀನು (ಜೀವ) ಆಗಿದೆ''-ಎಂದು 
ಅರ್ಥ ಹೇಳಬೇಕು. ತತ್‌ ಪದದೊಡನೆ ಕ್ರಿಯಾಪದಕ್ಕೆ ಅನ್ವಯ ಬರಬೇಕಾದರೆ 
ಪ್ರಥಮ ಪುರುಷವು ಅಸ್‌ ಧಾತುವಿನಮೇಲೆ ಬಂದಿರಬೇಕಾಗಿತ್ತು. “ ತತ್‌ತ್ವಮಸ್ತಿ” 
ಎಂದು ಮಹಾವಾಕ್ಕವಿದ್ದಿದ್ದರೆ ಅದು ಕೂಡುತ್ತಿತ್ತು. ಹಾಗಿಲ್ಲವಾದ್ದರಿಂದ ಪೂರ್ವಪ 
ಕ್ಷಿಯು ಹೇಳಿದ್ದು ಸರಿಯಲ್ಲವೆಂದು ತಾತ್ಪರ್ಯ. ಇದನ್ನೇ ಮುಂದಿನ ಎರಡು 
ಶ್ಲೋಕಗಳಲ್ಲಿ ಸ್ಪಷ್ಟಪಡಿಸಲಾಗಿದೆ- 


ಪುರುಷೋಇ€ಭಿಹಿತಸ್ಸಮಸೀತಿ ಯದಾ 
ಕಿಮಸಾನಿ ವದೇತಿ ತದಾಭಿಮುಖಃ । 
ಶ್ರವಣಾಯ ಭವೇದಣಿಮಾದಿಗುಣಂ 
ಸದಿತಿ ಪ್ರಕೃ ತಂ ತದಸೀತಿ ವದೇತ್‌ ॥ ೮೦ 


ಶಿಷ್ಯನಾದ ಪುರುಷನನ್ನು ಕುರಿತು ಆಚಾರ್ಯನು ತ್ವಮಸಿ ನೀನು ಆಗಿದ್ದೀ 
ಯೆ-ಎಂದು ಹೇಳಿದಾಗ ಶಿಷ್ಕನು “ ಏನಾಗಿದ್ದೇನೆ ? ಹೇಳು '' ಎಂದು ಶ್ರವಣಕ್ಕೆ 
ಅಭಿಮುಖನಾಗುತ್ತಾನೆ. ಆಗ ಆಚಾರ್ಯರು, ಅಣಿಮಾದಿ ಗುಣವಿಶಿಷ್ಟವಾಗಿ 
ಪ್ರಕೃತವಾದ ಯಾವ ಸದ್ವಸ್ತುವುಂಟೋ ಅದನ್ನು ಲಕ್ಷದಲ್ಲಿಟ್ಟು “ತತ್‌ ಎ ಆ 
ಸದ್ವಸ್ತುವಾಗಿದ್ದೀಯೆ”” ಎಂದು ಹೇಳುತ್ತಾರೆ. 


“ಸದೇವ ಸೌಮ್ಮೇದಮಗ್ರ ಆಸೀತ್‌ * (ಛಾಂ. ೬-೨-೧) ಎಂಬುದಾಗಿ 
ಸತ್‌ ಎಂಬುದರ ವಿಚಾರ ಪ್ರಕೃತವಾಗಿದೆ. ಅದನ್ನೆ ಆಧರಿಸಿ " ಸದಾಯತನಾಃ ಸತ್‌ 
ಪ್ರತಿಷ್ಠಾಃ "” (ಛಾಂ. ೬-೮-೭)ಎಂದು ಸತ್‌ ಪದಾರ್ಥವೇ ಮುಂದುವರಿದಿದೆ. 
“ತತ್‌ ಸತ್ಯಂ ” (ಛಾಂ. ೬-೮-೭) ಎಂಬಲ್ಲಿಯೂ ತತ್‌ ಪದದಿಂದ ಸತ್‌ 
ಪದಾರ್ಥವೇ ಪರಾಮೃಷ್ಟವಾಗಿದೆ. ಆದ್ದರಿಂದ “ತತ್‌ ತ್ವಮಸಿ ” (ಛಾಂ. ೬-೮-೭) 
ಎಂಬಲ್ಲಿಯೂ ತತ್‌ ಪದಕ್ಕೆ ಸದ್ವಸ್ತುವೆಂದು ಅರ್ಥ. 


ತ್ಮಮಿತಿ ಧ್ವನಿನಾಭಹಿತಸ್ಯ ಯತ: 

ತದಿತಿ ಶ್ರುತಿವಾಚ್ಯ ಸದಾತಶತಾಮ್‌ । 
ಅವದದ್ವಚನಂ ತತ ಏವ ಸತೋ 

ನಹಿ ಜೀವಸತತ್ವಕತಾಂ ವದತಿ ॥ ೮೧ 


ತ್ವಂ ಇ ನೀನು ಎಂಬ ಶಬ್ದದಿಂದ ಲಕ್ಷ್ಯಾರ್ಥವಾದ ಯಾವ ಅಂತರಾತ್ಮವು 
ಅಭಿಹಿತವಾಗಿದೆಯೋ ಅದಕ್ಕೆ ತತ್‌ ಇ ಅದು ಎಂಬ ಶಬ್ದದಿಂದ ಬೋಧಿತವಾದ 
ಸತ್‌ ಸ್ವರೂಪವನ್ನು " ತತ್ವಮಸಿ ' ಎಂಬ ವಚನವು ತಿಳಿಸಿಕೊಟ್ಟಿದೆ. ಆದ್ದರಿಂದ 


ಶ್ರುತಿಸಾರಸಮುದ್ದರಣಮ್‌ 


ಸದ್ದಸ್ತುವು ಜೀವಸ್ತರೂಪವಾಗಿದೆ ಎಂದು ಅದು ಹೇಳುವುದಿಲ್ಲ. (ಜೀವವು 


ಪರಮಾರ್ಥದಲ್ಲಿ ಸದ್ವಸ್ತುವಾಗಿದೆ ಎಂದು ಹೇಳುತ್ತದೆ.) 


ಟಿಪ್ಪಣಿ :-ಈ ಶ್ಲೋಕದಲ್ಲಿ " ಜೀವಸತತ್ತ್ವಕತಾ ' ಎಂದರೆ ಜೀವಾತ್ಮಕತಾ 
ಎಂದು ಅರ್ಥ. ಧ್ವನಿ, ಶ್ರುತಿ-ಎಂಬ ಶಬ್ದಗಳಿಗೆ ಇಲ್ಲಿ ಶಬ್ದವೆಂದರ್ಥ. 


ವಿಷಯಾಭಿಮುಖಾನಿ ಶರೀರಭ್ಭ ತಃ 
ಸ್ವರಸೇನ ಸದಾ ಕರಣಾನಿ ಯತಃ । 
ಸ್ವಕಮೇಷ ನ ರೂಪಮವೈತಿ ತತಃ 
ಪ್ರತಿಬೋಧ್ಯತ ಏವ ತತೋ ವಚನೈಃ ॥ ೮೨ 


ದೇಹಧಾರಿಯಾದ ಜೀವನ ಇಂದ್ರಿಯಗಳು ಸಹಜವಾಗಿ ಯಾವಾಗಲೂ 
ಶಬ್ದಾದಿವಿಷಯಗಳ ಕಡೆಗೆ ಧಾವಿಸುತ್ತ ಇರುತ್ತವೆ. ಆದ್ದರಿಂದ ಜೀವನು (ಅಂತರ್ಮು 
ಖನಾಗಿ) ತನ್ನ ನಿಜಸ್ವರೂಪವನ್ನು ತಿಳಿದುಕೊಳ್ಳುವುದಿಲ್ಲ. ಆದ್ದರಿಂದ ಶ್ರುತಿವಾಕ್ಕಗಳು 
ಆತನ ಸದ್ರೂಪವನ್ನು ನಿಶ್ಚಯವಾಗಿಯೂ ತಿಳಿಸಿಕೊಡುತ್ತವೆ. 


ಟಿಪ್ಪಣಿ :- ಮನುಷ್ಯನು ವಿಷಯಾಭಿಲಾಷಿಯಾದ್ದರಿಂದ ತನ್ನ ಸ್ಮರೂಪವನ್ನು 
ಮರೆತಿದ್ದಾನೆ. ವೇದವಾಕ್ಕಗಳು ಅವನ ಹಿತದೃಷ್ಟಿಯಿಂದ ನಿಜಸ್ವರೂಪವನ್ನು ತಿಳಿಸಿ 
ಕೊಡಲು ಪ್ರವೃತ್ತವಾಗಿವೆ. ಸದ್ವಸ್ತುವಾದ ಬ್ರಹ್ಮವೇ ಜೀವರೂಪವಾಗಿದೆ-ಎಂದು 
ಅರ್ಥಮಾಡಿದರೆ, ಆತನ ಹಿತಕ್ಕಾಗಿ ಏನನ್ನೂ ತಿಳಿಸಿಕೊಟ್ಟಂತಾಗುವುದಿಲ್ಲ. ಆದ್ದರಿಂದ 
" ತತ್ತ್ವಮಸಿ ' ಎಂಬ ಮಹಾವಾಕ್ಕಕ್ಕೆ " ಆ ಬ್ರಹ್ಮವು ನೀನಾಗಿದ್ದೀಯೆ ', “ಬ್ರಹ್ಮವು 
ಜೀವವಾಗಿದೆ ' ಎಂದು ತೆಲೆಕೆಳಕಾಗಿ ಅರ್ಥಮಾಡಬಾರದು. " ನೀನು ಬ್ರಹ್ಮವೇ 
ಆಗಿದ್ದೀಯೆ ” ಎಂದೇ ಅರ್ಥಮಾಡಬೇಕು. 


ವಚನಂ ಚ " ಪರಾಂಚಿ ' ಪುರಃಸರಕಂ 
ಬಹುವೈದಿಕಮತ್ರ ತಥಾ ಸ್ಮರಣಮ್‌ । 

ವಿಷಯೇಷು ಚ ನಾವಮಿವಾಂಭಸಿ ಯತ್‌ 
ಮನಸೇಂದ್ರಿಯರಶ್ಮಿ ವಿನಿಗ್ರಹವತ್‌ ॥ ೮೩ 


" ಇಂದ್ರಿಯಗಳು ಬಹಿರ್ಮುಖವಾಗಿರುತ್ತವೆ' ಎಂಬ ವಿಷಯದಲ್ಲಿ " ಪರಾಂಚಿ 
ಖಾನಿ ವ್ಯತೃಣತ್‌ ಸ್ವಯಂಭೂಃ ' (ಕಠ-೨-೧-೧) ಮುಂತಾದ ಅನೇಕ ವೈದಿಕ 
ವಚನಗಳು ಪ್ರಮಾಣವಾಗಿರುತ್ತವೆ. ಹಾಗೆಯೇ “ವಾಯುರ್ನಾವಮಿವಾಂಭಸಿ' (ಗೀತಾ 
೨-೬೭), 6 ಮನಸ್ಫವೇಂದ್ರಿಯಗ್ರಾಮಂ ' (ಗೀತಾ ೬-೨೪), "ಬುದ್ಧ್ವಾದ್ಛ ತಿಗೃ 


ಶ್ರುತಿಸಾರಸಮುದ್ದರಣಮ್‌ 


ಹೀತಯಾ ' (ಗೀತಾ ೬-೨೫)-ಇತ್ಯಾದಿ ಸ್ಮೃತಿ ವಚನಗಳೂ ಮನಸ್ಸೆಂಬ ಹಗ್ಗದಿಂದ 
ಇಂದ್ರಿಯಗಳೆಂಬ ಕುದುರೆಗಳನ್ನು ನಿಗ್ರಹಿಸಬೇಕೆಂಬ ವಚನಗಳೂ ಇವೆ. 


ಇಯತಾ ಹಿ ನ ದೇಹಭೃತೋಸಸ್ತಿ ಭದಾ 
ಪರಮಾತ್ಮ ದೃಶೇರಿತಿ ವಾಚ್ಯಮಿದಮ್‌ । 
ಸ್ಥಿತಿಕಾಲ ಇಹಾಪಿ ಚ ಸೃಷ್ಟಿಮುಖೇ 
ಸದನನ್ಯತಯಾ ಶ್ರುತ ಏವ ಯತಃ ॥ ೮೪ 


ದೃಕ್‌ಸ್ಮರೂಪನಾದ ಪರಮಾತ್ಮನಿಗೂ ಜೀವನಿಗೂ ಭೇದವಿಲ್ಲವೆಂಬುದಕ್ಕೆ 
“ತತ್ತ್ವ ಮಸಿ' ಎಂಬ ವಾಕ್ಯ ವಷ್ಟೇ ಆಧಾರ-ಎಂಬುದಾಗಿ ಹೇಳಕೂಡದು. ಏಕೆಂದರೆ, 
ಸ್ಥಿತಿಕಾಲದಲ್ಲಿಯೂ ಸೃಷ್ಟಿ ಕಾಲದಲ್ಲಿಯೂ ಸಹ ಜೀವನು ಸದ್‌ವಸ್ತುವಿಗೆ ಅಭಿನ್ನ 
ನೆಂದೇ ಶ್ರುತಿವಚನ ಉಂಟು. 


ವಿವರಣೆ :-ಜೀವಾತ್ಮಪರಮಾತ್ಮರಿಗೆ ಅಭೇದವನ್ನು ಹೇಳತಕ್ಕ ವಚನಗಳು 
ಅಸಂಖ್ಯ ವಾಗಿವೆ. “ ಬ್ರಹ್ಮೈವ ಸನ್‌ಬ್ರಹ್ಮಾಷ್ಯೇತಿ, ಅಯಾಮಾತ್ಕಾಬ್ರಹ್ಮ , ಅಹಂ 
ಬ್ರಹ್ಮಾಸ್ಮಿ ವಿಮುಕ್ತಶ್ಚ ವಿಮುಚ್ಯತೇ ” ಮುಂತಾದ ಶ್ರುತಿವಾಕ್ಕಗಳು ಸ್ಥಿತಿ ಕಾಲದಲ್ಲಿ 
ಅಭೇದವನ್ನು ಬೋಧಿಸುತ್ತವೆ. « ಅನೇನ ಜೀವೇನ ಆತ್ಮನಾ ಅನುಪ್ರವಿಶ್ಯ 
ನಾಮರೂಪೇ ವ್ಯಾಕರವಾಣಿ, ಬಹು ಸ್ಯಾಂ ಪ್ರಜಾಯೇಯೇತಿ, ಸದೇವ ಸೌಮ್ಯ 
ಇದಮಗ್ರ ಆಸೀತ್‌ ” ಇತ್ಯಾದಿ ಶ್ರುತಿವಾಕ್ಕಗಳು ಸೃಷ್ಟಿಕಾಲದಲ್ಲಿಯೇ ಅಭೇದವನ್ನು 
ಬೋಧಿಸುತ್ತವೆ. 


ಮೇಲ್ಕಂಡ ಶ್ಲೋಕದಲ್ಲಿ " ಸ್ಥಿತಿಕಾಲ ಇವಾಪಿ ಚ ಸೃಷ್ಟಿಮುಖೇ ' ಎಂದು 
ಮೂಲಪಾಠವಿದ್ದಿರಬಹುದೆಂದು ತೋರುತ್ತದೆ. "ಸ್ಥಿತಿಕಾಲದಲ್ಲಿ ಹೇಗೋ ಹಾಗೆ 
ಸೃಷ್ಟಿಕಾಲದಲ್ಲಿಯೂ *” ಎಂದು ಅದರ ಅರ್ಥ. "ಚ' ಶಿಬ್ದದಿಂದ ಭವಿಷ್ಯತ್ಕಾಕಾಲದ 
ಲ್ಲಿಯೂ ಅಭೇದವೇ ಎಂದರ್ಥ. 


ದ್ವಯಮಪ ವಿರೋಧಿ ಶರೀರಭೃತೋ 

ವಚನೀಯಮಿದಂ ರಘುನಂದನವತ್‌ 
ಉಪದೇಶಮಪೇಕ್ಸ್ಯ ಸದಾತ್ಮಮತಿಃ 

ಪರಮಾತೃಸತತ್ವಕತಾ ಚ ಸದಾ ॥ ೮೫ 


ಜೀವನಿಗೆ ಉಪದೇಶವಾದ ಮೇಲೆ ತಾನು ಸದ್ರೂಪನೆಂಬ ಬುದ್ರಿಯಂಟಾಗು 
ವುದಕ್ಕೂ ಆತನು ಸದಾ ಸದ್ರೂಪನೇ ಆಗಿದ್ದಾನೆಂಬುದಕ್ಕೂ ವಿರೋಧವೇನೂ ಇಲ್ಲ. 


ಶ್ರುತಿಸಾರಸಮುದ್ದರಣಮ್‌ 


ಎರಡು ಮಾತುಗಳೂ ಸರಿಯಾಗಿಯೇ ಇವೆ. ಇದಕ್ಕೂ ಶ್ರೀರಾಮನೇ 


3 
ದೃಷ್ಟಾಂತವಾಗಿದ್ದಾನೆ. 


ವಿವರಣೆ :- ತಾನು ವಾಸ್ತವದಲ್ಲಿ ಪರಮಾತ್ಮನೇ ಆಗಿದ್ದರೆ, ಆ ವಿಷಯ ತನಗೆ 
ತಿಳಿದೇ ಇರಬೇಕು. ಅದನ್ನು ಇನ್ನೊಬ್ಬನು ತಿಳಿಸಿಕೊಡಬೇಕಾದ ಪ್ರಸಂಗ ಎಲ್ಲಿದೆ? 
ಎಂಬ ಆಕ್ಷೇಪಕ್ಕೆ ಇದು ಉತ್ತರ. ತನ್ನ ಸ್ವರೂಪವೇನೆಂಬುದನ್ನು. ಮನುಷ್ಯನು 
ಅಜ್ಞಾನನಿಮಿತ್ತವಾಗಿ ತಿಳಿದುಕೊಂಡಿಲ್ಲ. ಅದನ್ನು ಆಚಾರ್ಯನು ತಿಳಿಸಿಕೊಡುವುದು 
ನ್ಯಾಯವಾಗಿಯೇ ಇದೆ. ವಾಲ್ಮೀಕಿರಾಮಾಯಣದಲ್ಲಿ ಸೀತೆಯ ಅಗ್ನಿಪ್ರವೇಶ 
ಸಂದರ್ಭದಲ್ಲಿ ದೇವತೆಗಳು ಬಂದು ಶ್ರೀರಾಮನು ಪರಮಾತ್ಮನೆಂದು ಸ್ತುತಿಸುತ್ತಾರೆ. 
ಆಗ ಶ್ರೀರಾಮನು "ನಾನು ಮನುಷ್ಯ, ದಶರಥನ ಮಗ'” ಎನ್ನುತ್ತಾನೆ. ಆಗ ಬ್ರಹ್ಮನು 
ಶ್ರೀರಾಮನ ನಿಜಸ್ವರೂಪವನ್ನು ತಿಳಿಸಿಕೊಡುತ್ತಾನೆ. (ಯುದ್ದ. ಸರ್ಗ ೧೨೦) 


ಶ್ರೀರಾಮನು ಅಜ್ಞನಂತೆ ನಟಿಸಿದ್ದಾನ್ಕ, ಮನುಷ್ಯನು ಅಜ್ಞನೇ ಅಗಿದ್ದಾನೆ 
ಎಂಬುದಿಷ್ಟೇ ಭೇದ. 


ಸದುಪಾಸನಮಸ್ಯ ವಿಧೇಯತಯಾ 
ವಚನಸ್ಯ ಮಮ ಪ್ರತಿಭಾತಿ ಯತಃ । 

ಅತ ಏವ ನ ಜೇವಸದಾತಕತಾಂ 
ಪ್ರತಿಬೋಧಯತೀತ್ಯವದತ್‌ ತದಸತ್‌ ॥ ೮೬ 


ಹಿಂದೆ ಪೂರ್ವ ಪಕ್ಷಿಯು “ ತತ್ತ್ವಮಸಿ ” ಎಂಬ ವಚನವು ಜೀವದಲ್ಲಿ 
ಬ್ರಹ್ಮದೃಷ್ಟಿಯನ್ನಿಟ್ಟು ಸದುಪಾಸನೆ ಮಾಡಬೇಕೆಂದು ಉಪಾಸನಾವಿಧಿಯಾಗಿ ನನಗೆ 
ತೋರುತ್ತದೆ. ಆದ್ದರಿಂದ ಈ ವಚನವು ಜೀವ-ಬ್ರಹ್ಮರಿಗೆ ಅಭೇದವನ್ನು ಬೋಧಿ 
ಸುವುದಿಲ್ಲ ಎಂದು ಹೇಳಿದ್ದನು (ಶ್ಲೋ ೪೬). ಅದು ಅಯಕ್ತವಾದದ್ದು. 


ಇದು ಉಪಾಸನಾವಿಧಿಯಲ್ಲವೆಂದು ಹಿಂದೆ (ಶ್ಲೋ-೭೩) ಪ್ರತಿಪಾದಿಸಲಾಗಿದೆ. 
ಅದನ್ನೇ ಈಗ ಸಿಂಹಾವಲೋಕನ ನ್ಯಾಯದಿಂದ ಮತ್ತೆ ಮುಂದಿನ ಶ್ಲೋಕಗಳಲ್ಲಿ 
ವಿವರಿಸಲಾಗುತ್ತದೆ. 


"ಸದುಪಾಸ್ಟ' ಇತಿ ಶ್ರುತಿರತ್ರ ನ ತೇ 
ತದಸಿ ತ್ವಮಿತಿ ಶ್ರುತಿರೇವಮಿಯಮ್‌ । 
ಯತ ಏವಮತೋ ನ ವಿಧಿತ್ಸಿತತಾ 
ಸದುಪಾಸನಕರ್ಮಣ ಇತ್ಯಮೃ ಪಾ ॥ ೮೭ 

ಸದ್‌ಬ್ರಹ್ಮವನ್ನು ಉಪಾಸನೆ ಮಾಡು-ಎಂದು ಉಪಾಸನಾಬೋಧಕವಾದ 
ಶಬ್ದವು ಪೂರ್ವಪಕ್ಷಿಯಾದ ನಿನಗೆ ಇಲ್ಲಿ ದೊರಕುವುದಿಲ್ಲ. ಅದಕ್ಕೆ ಬದಲಾಗಿ, 
ಸದ್‌ಬ್ರಹ್ಮವು ನೀನು ಆಗಿದ್ದೀಯೆ-ಎಂದು " ಅಸಿ ' ಶಬ್ದವೇ ಇಲ್ಲಿ ದೊರಕುತ್ತದೆ. 
ಆದ್ದರಿಂದ ಇಲ್ಲಿ ಉಪಾಸನಾವಿಧಿಯು ವಿವಕ್ಷಿತವಲ್ಲವೆಂಬುದೇ ಸತ್ವ. 


ಯದಿ ತಸ್ಯ ಕುತಪ್ತಿದಿಹಾನಯನಂ 
ಕ್ರಿಯತೇ ತದನರ್ಥಕಮೇವ ಭವೇತ್‌ । 
ಪುರಷೇಣ ಕೃತಸ್ಯ ಯತಃ ಶ್ರುತಿತಾ 
ನ ಭವೇದಿತಿ ವೇದವಿದಾಂ ಸ್ಮರಣಮ್‌ ॥ ೮೮ 


ಒಂದು ವೇಳೆ ಬೇರೆ ಪ್ರಕಾರದಿಂದ ವಿಧಾಯಕ ಶಬ್ದವನ್ನು ಇಲ್ಲಿಗೆ ತಂದು 
"ರಿಸುವುದಾದರೆ, ಅದು ವ್ಯರ್ಥವೇ ಆಗುತ್ತದೆ. ಏಕೆಂದರೆ, ಪುರುಷನು ಹೊಸದಾಗಿ 


ರಿಸಿದ್ದಕ್ಕೆ ವೇದತ್ವವು ಬರುವುದಿಲ್ಲವೆಂದು ವೇದವಿದರು ಸ್ಮರಿಸಿದ್ದಾರೆ. 


ಸೆ 
ಇ 
~ 

ಎಕಿ 


ವಿವರಣೆ ; ಅಧ್ಯಾಹಾರದಿಂದಲೋ ವಾಕ್ಕಭೇದದಿಂಲೋ ಉಪಾಸನಾ 
ವಿಧಿಪರವಾದ ಶಬ್ದವನ್ನೋ ವಾಕ್ಕವನ್ನೋ ಇಲ್ಲಿ ಸೇರಿಸಿಹೊಳ್ಳಬಹುದಲ್ಲ-ಎಂಬ 
ಶಂಕೆಗೆ ಇದು ಉತ್ತರ. ವೇದವು ಅಪೌರುಷೇಯವಾದದ್ದು. ನಾವು ಹೊಸದಾಗಿ 
ಸೇರಿಸಿ ಕೊಂಡಿದ್ದು ವೇದವೆನಿಸುವುದಿಲ್ಲ-ಎಂದು ಶಾಸ್ತ್ರಜ್ಞರು ಹೇಳಿದ್ದಾರೆ. ಆದ್ದರಿಂದ 
ಹೊಸದಾಗಿ ನಾವು ಸೇರಿಸುವುದು ಅಯುಕ್ತ. 


ಕಿಮರೇ। ಪುರುಷಂ ಪ್ರತಿಬೋಧಯಿತುಂ 
ಸ್ವಕಮರ್ಥಮಶಕ್ತಮಿದಂ ವಚನಮ್‌ । 

ಯದತೋಃನ್ಯತ ಆನಯನಂ ಕ್ರಿಯತೇ 
ಭವತಾ ಶ್ರವಣೇನ ವಿನಾಪಿ ವಿಧೇಃ ॥ ರ್ಲ 


ಏನಯ್ಯ | « ತತ್ವಮಸಿ ” ಎಂಬ ಈ ಶ್ರುಶಿವಾಕ್ಕವು ಅಧಿಕಾರಿ ಪುರುಷನಿಗೆ 
ತನ್ನ ಅರ್ಥವನ್ನು ನೇರವಾಗಿ ಬೋಧಿಸಲು ಅಸಮರ್ಥವೆಂದು ಭಾವಿಸಿದ್ದಿಯಾ ? 
ಎಧಿವಾಚಕಶಬ್ದವು ಇದರಲ್ಲಿಲ್ಲದಿದ್ದರೂ ಯಾವ ಕಾರಣಕ್ಕಾಗಿ ಅದನ್ನು ಅಧ್ಯಾಹಾರಾ 
ದಿಗಳಿಂದ ಇಲ್ಲಿ ತಂದು ಸೇರಿಸುತ್ತಿದ್ದೀಯೆ ? 


ಒಂದು ವಾಕ್ಯವು ಸ್ವತಃ ಅಪೂರ್ಣವಾಗಿದ್ದರೆ ಅರ್ಥಾನುಗುಣವಾಗಿ ಅಧ್ಯಾಹಾರ 
ಮಾಡಿಕೊಳ್ಳಬೇಕಾಗುತ್ತದೆ. ಉದಾಹರಣೆಗೆ, “ ಮುಚ್ಚು *' ಎಂದಿಷ್ಟೇ ಹೇಳಿದರೆ 
“ಬಾಗಿಲನ್ನು " ಎಂದೋ " ಡಬ್ಬದ ಮುಚ್ಚಲನ್ನು ' ಎಂದೋ ಸೇರಿಸಿಕೊಳ್ಳಬೇಕ್ಕಾ 
ಗುತ್ತದೆ. ಹಾಗಿಲ್ಲದೆ * ಬಾಗಿಲನ್ನು ಮುಚ್ಚು ` ಎಂದೇ ಹೇಳಿದಾಗ ಅಧ್ಯಾಹಾರದ 

ಆವಶ್ಯಕತೆ ಇಲ್ಲ. ಹಾಗೆಯೇ " ತತ್ತ್ವಮಸಿ ' ಎಂಬ ವಾಕ್ಯವು ಸ್ವಯಂ 
ಪೂರ್ಣವಾಗಿರುವಾಗ ಉಪಾಸನಾ ಬೋಧಕಶಬ್ದವನ್ನು ಅಧ್ಯಾಹಾರ ಮಾಡಿಕೊಳ್ಳ 
ಬೇಕೆನ್ನುವುದು ಅಯುಕ್ತ. 


ಅಧ್ಯಾಹಾರ ಮಾಡಿದರೆ ದೋಷವೂ ಉಂಟು- 


ಶ್ರುತಹಾನಿರಿಹಾಶ್ರುತಕ್ಸ್‌ಪ್ತಿರಪಿ 

ಶ್ರುತಿವಿತ್‌ಸಮಯೋ ನ ಭವೇತ್ತು ಯತಃ । 
ಶ್ರುತಿಭಕ್ತಿಮತಾ ಶ್ರುತಿವಕ್ರಗತಂ 

ಗ್ರಹಣೀಯಮತೋ ನ ತು ಬುದ್ದಿವಶಾತ್‌ ॥ ೯೦ 


ಅಧ್ಯಾಹಾರ ಮಾಡಿದರೆ, ಶ್ರುತಹಾನಿ ಮತ್ತು ಅಶ್ರುತ ಕಲ್ಪನೆ ಎಂಬ ಎರಡು 
ದೋಷಗಳುಂಟಾಗುತ್ತವೆ. ಹೀಗೆ ಮಾಡುವುದು ವೇದವಿದರ ಸಿದ್ಧಾಂತವಲ್ಲ. ವೇದದಲ್ಲಿ 
ಭಕ್ತಿಯುಳ್ಳವನು ವೇದಮುಖದಿಂದ ನೇರವಾಗಿ ಉಕ್ತವಾದ್ದನ್ನು ಗ್ರಹಿಸಬೇಕಲ್ಲದೆ, 
ಸ್ವಬುದ್ದಿಯಿಂದ ಕಲ್ಪಸಿದ ಅರ್ಥವನ್ನು ಗ್ರಹಿಸಬಾರದು. 


. ತತ್ತ್ವಮಸಿ ' ಎಂಬುದು ನೇರವಾಗಿ ಜೀವನಿಗೆ ಬ್ರಹ್ಮಾಭೇದವನ್ನು 
ತಿಳಿಸಿಕೊಡುತ್ತದೆ. ಇದು ಶ್ರುತವಾದ ಅರ್ಥ. “ ಜೀವವನ್ನು ಬ್ರಹ್ಮವೆಂದು ಉಪಾಸನೆ 
ಮಾಡು ' ಎಂದು ಅಧ್ಯಾಹಾರದಿಂದ ಅರ್ಥಮಾಡಿದರೆ, ಶ್ರುತವಾದ ಅರ್ಥಕ್ಕೆ 
ಹಾನಿಯೂ ಅಶ್ರುತವಾದ ಉಪಾಸನಾರ್ಥದ ಕಲ್ಪನೆಯೂ ಆಗುತ್ತದೆ. ಇದು 
ಅಶಾಸ್ತ್ರೀಯವಾದದ್ದು. 


ನಾವು ಹೇಳಿದ ಅರ್ಥದಿಂದ ಮಹತ್ತರವಾದ ಪ್ರಯೋಜನ ಉಂಟು- 


ಪುರುಷಸ್ಯ ಶರೀರಗತಾತಮತಿಂ 
ಮೃ ತಿಸಂಭವಹೇತುಮನರ್ಥಕರೀಮ್‌ । 
ಅಪನೀಯ ಸದಾತ್ಮಮತಿಂ ದಧತೀ 
ಮಹತೇ ಪುರುಷಸ್ಯ ಹಿತಾಯ ಭವೇತ್‌ ॥ ೯೧ 
ಮನುಷ್ಯನಿಗೆ ಶರೀರವೇ ಆತ್ಮವೆಂಬ ಬುದ್ದಿ ಇರುತ್ತದೆ. ಜನನ ಮರಣಗಳಿಗೆ 
ಕಾರಣವಾದ್ದರಿಂದ ಕೂ ಬುದ್ದಿ ಅನರ್ಥಕರವಾದದ್ದು. ಈ ಬುದ್ಧಿಯನ್ನು ಮಹಾವಾ 
ಕೃವು ಹೋಗಲಾಡಿಸಿ " ನಾನು ಸದ್ರೂಪವಾದ ಪರಬ್ರಹ್ಮವೇ *" ಎಂಬ 
ಬುಧ್ಧಿಯನ್ನುಂಟುಮಾಡಿ ಮನುಷ್ಯನಿಗೆ ಮಹತ್ತರವಾದ ಹಿತವನ್ನುಂಟು ಮಾಡುತ್ತದೆ. 


ಮಹಾವಾಕ್ಕಾರ್ಥದ ಜ್ಞಾನದಿಂದ ಅಧ್ಯಾಸವು ತೊಲಗುತ್ತದೆ- 

ವಿನಿವರ್ತತ ಏವ ಶರೀರಗತಾ 
ವಿಪರೀತಮತಿಃ ಪುರುಷಸ್ಯ ತದಾ । 
ವಚನೇನ ತು ತತ್ವಮಸಿತಿ ಯದಾ 
ಪ್ರತಿಬೋಧ್ಯತ ಏಷ ತ ಇತ್ಯಪಿ ಚ ॥ ೯೨ 
ಮನುಷ್ಯನಿಗೆ " ಶರೀರವೇ ಆತ್ಮ ' ಎಂಬ ವಿಪರೀತ ಬುದ್ಧಿ (ಅಧ್ಯಾಸ) 
ಇರುತ್ತದೆ. " ತತ್ತ್ವಮಸಿ ' ಎಂಬ ವಾಕ್ಯದಿಂದ ನೀನು ಯಾರು? -ಎಂಬುದನ್ನು 
ತಿಳಿಸಿಕೊಟ್ಟಾಗ ಈ ಅಧ್ಯಾಸವು ನಿಶ್ಚಯವಾಗಿ ತೊಲಗುತ್ತದೆ. ಅಲ್ಲದೆ ಏಷ ತೇ 
ಅಂತರ್ಯಾಮ್ಯಮೃ ತ:. (ಬೃಹ. ೩-೭-೩) ಇತ್ಯಾದಿ ಶ್ರುತಿವಚನವೂ ನಿಜ ಸ್ವರೂಪ 
ವನ್ನು ಹೀಗೆಯೇ ತಿಳಿಸಿಕೊಡುತ್ತದೆ. 


ಅಧ್ಯಾಸ ನಿವೃತ್ತಿಯಾಗದೆ ಸಂಸಾರ ನಿವೃತ್ತಿ ಇಲ್ಲ- 


ಯದಿ ನಾಪನಯೇಚ್ಛುತಿರಾತ್ಮಮತಿಂ 
ಪುರುಷಸ್ಯ ಶರೀರಗತಾಮನೃತಾಮ್‌ । 
ತದಹಂಮತಿಹೇತುಕಕರ್ಮಗತಿಂ 
ಸುಖದು:ಖಫಲಾಮವಶೋಂನುಭವೇತ್‌ ॥ ೯೩ 


ದೇಹವು ನಾನೆಂಬ ಮಿಥ್ಯಾಪ್ರತ್ತಯವನ್ನು-ತಪ್ಪು ತಿಳಿವಳಿಕೆಯನ್ನು ಶ್ರುತಿಯು 
ತೊಲಗಿಸದೇ ಹೋದರೆ ಮಾನವನಿಗೆ ಸಂಸಾರಗತಿಯು ತಪ್ಪುವುದೇ ಇಲ್ಲ. ದೇಹವು 
ನಾನೆಂಬ ನಂಬಿಕೆಯಿಂದ ಉಂಟಾಗತಕ್ಕದ್ದು ಸುಖದುಃಖ ಫಲಕವಾದ ಕರ್ಮಗತಿ. 
ಇದನ್ನು ಬೇರೆ ಗತಿಯಿಲ್ಲದೆ ಮನುಷ್ಯನು ಅನುಭವಿಸಲೇ ಬೇಕಾದೀತು. 


ಉಪಾಸನೆಯ ಫಲವು ಮೋಕ್ಷವಲ್ಲ- 


ಯದಿ ತತಮಸೀತಿ ವದೇದ್ವಚನಂ 
ಸದುಪಾಸನಕರ್ಮ ನ ತತ್ನಮಿತಿ । 
ಪುರುಷಸ್ಯ ಫಲಂ ಸದುಪಾಸನತೋ 
ವಿಮೃಶಾಮಿ ಭವಿಷ್ಯತಿ ಕೀದ್ರ ಗಿತಿ ॥ ೯೪ 
« ತತ್ತ್ವಮಸಿ ” ಎಂಬ ವಾಕ್ಯವು ಸದ್ವಸ್ತುವಿನ ಉಪಾಸನಾರೂಪವಾದ 
ಕರ್ಮವನ್ನು ಬೋಧಿಸುತ್ತದೆಯೆಂದೂ ನೀನೇ ಸದ್ದಸ್ತುವೆಂಬುದಾಗಿ ಬೋಧಿಸುವುದಿಲ್ಲ 


ವೆಂದೂ ಹೇಳಿದರೆ, ಆಗ ಸದ್ದಸ್ತುವಿನ ಉಪಾಸನೆಯಿಂದ ಮನುಷ್ಯನಿಗೆ ಯಾವ 
ಫಲವು ಲಭಿಸುತ್ತದೆಯೆಂಬುದನ್ನು ಈಗ ವಿಮರ್ಶಿಸುವೆನು. 

ಪುರುಷಸ್ಯ ತು ಮರ್ತೃಗುಣಸ್ಕ ಭವೇತ್‌ 
ಸದುಪಾಸನಯಾ ನ ಸದಾತಕತಾ 

ನ ಕಥಂಚಿದಪಿ ಪ್ರಜಹಾತಿ ಯತಃ 

ಕತಿಂ ಸಹಜಾಮಿಹ ಕಶ್ಚಿದಪಿ ॥ ೯೫ 


ಲ 


ಕ 


ಮನುಷ್ಯನು ಸಹಜವಾಗಿ ಮರ್ತೃಗುಣವುಳ್ಳವನು-ಎಂದರೆ-ಜನನ ಮರಣಾದಿ 
ಸ್ವಭಾವವುಳ್ಳವನು. ಈತನು ಬ್ರಹ್ಮೋಪಾಸನೆ ಮಾಡುವುದರಿಂದ " ಜನನ 
ಮರಣಾದಿಗಳಿಂದ ದೂರವಾದ ' ಬ್ರಹ್ಮಸ್ತರೂಪವು ಬಂದು ಬಿಡುವುದಿಲ್ಲ. ಏಕೆಂದರೆ, 
ಯಾವ ಪಧಾರ್ಥವೂ ಸಹಜವಾದ ತನ್ನ ಸ್ವರೂಪವನ್ನು ಯಾವ ಬಗೆಯಿಂದಲೂ 
ಬಿಡುವುದಿಲ್ಲ. 


ಯದಿ ದೇಹಭ್ರದೇಷ ಸದಾತ್ಮಕತಾಂ 
ಪ್ರಗಮಿಷ್ಕತಿ ವೈ ಸದುಪಾಸನಯಾ । 
ನ ಚ ಹಾಸ್ಕತಿ ರೂಪಮಸೌ ಹಿ ನಿಜಂ 
ಯತ ಐಕ್ಕಮತಿರ್ನ ಭವತ್ಯುಭಯೋ: | ೯೬ 


ಒಂದು ವೇಳೆ ಈ ಜೀವಾತ್ಮನು ಬ್ರಹ್ಮೋಪಾಸನೆಯಿಂದ ಬ್ರಹ್ಮದ ಸ್ವರೂಪನ್ನು 
ತಳೆಯುತ್ತಾನೆಂದು ಒಪ್ಪಿದರೂ ಇವನು ತನ್ನ ನಿಜ ಧರ್ಮವಾದ ಜನನ ಮರಣ 
ಗತಿಯನ್ನು ಮಾತ್ರ ತಪ್ಪಿಸಿಕೊಳ್ಳುವುದಿಲ್ಲ. ಏಕೆಂದರೆ, ಜೀವವೂ ಬ್ರಹ್ಮವೂ ಒಂದೇ 
ಎಂಬ ಅಭೇದಬುದ್ದಿಯು ಇವನಿಗೆ ಹುಟ್ಟಿರುವುದಿಲ್ಲ. 


ಜೀವನು ಪರಮಾರ್ಥದಲ್ಲಿ ಬ್ರಹ್ಮವೇ ಆಗಿದ್ದರೂ ಅಜ್ಞಾನದಿಂದ ಸಂಸಾರ 
ಗತಿಯಲ್ಲಿ ತೊಳಲುತ್ತಿದ್ದಾನೆ. ಅಜ್ಞಾನವು ಜ್ಞಾನದಿಂದಲೇ ನಿವೃತ್ತವಾಗುತ್ತದೆ, 
ಕರ್ಮದಿಂದಲ್ಲ. ಬ್ರಹ್ಮೋಪಾಸನೆಯಿಂದ ಬ್ರಹ್ಮವೇ ಆಗಬಹುದೆಂಬುದು "ತುಷ್ಕತು 
ದುರ್ಜನ” ನ್ಯಾಯದಿಂದ ಅಂಗೀಕೃತವಾದರೂ ವಸ್ತುತಃ ಉಪಾಸನೆಯಿಂದ ಬ್ರಹ್ಮ 
ವಾಗಲು ಸಾಧ್ಯವಿಲ್ಲವೆಂಬುದು ಸಿದ್ಧಾಂತ. ಅಥವಾ ಮೇಲಿನ ಶ್ಲೋಕದ ಅರ್ಥ 
ಹೀಗಾಗಬಹುದು. “ ಉಪಾಸನೆಯಿಂದ ಜೀವನು ಬ್ರಹ್ಮವಾಗುತ್ತಾನೆಂದು ಹೇಳುವು 
ದಾದರೆ, ಈ ಜೀವನು ತನ್ನ ಜನನ ಮರಣ ಗತಿಯನ್ನು ತಪ್ಪಸಿಕೊಳ್ಳುವುದಿಲ್ಲವಷ್ಟೆ?. 
ಎಂದು '' ಆದ್ದರಿಂದ ಬ್ರಹ್ಮ ಸ್ವರೂಪನ್ನು ಉಪಾಸನೆಯಿಂದ ಪಡೆಯುವುದಿಲ್ಲವೆಂದೇ 
ತಾತ್ಪರ್ಯ. 


ಟಿಪ್ಪಣಿ :-ಈ ಶ್ಲೋಕದ ಮೂರನೆಯ ಸಾಲು ಮುದ್ರಿತ ಪ್ರತಿಯಲ್ಲಿ 


"ನಜಹಾಸ್ಕತಿ' “ನನಹಾಸ್ಯತಿ `` ಎಂದೂ ಇದೆ. ಅದೆರಡೂ ಅಶುದ್ಧವಾದ್ದರಿಂದ 
ಮೇಲ್ಕಂಡಂತೆ ತಿದ್ದಿಕೊಳ್ಳಲಾಗಿದೆ. 

ಜೀವಾತ್ಮನು ಉಪಾಸನೆಯಿಂದ ಪರಮಾತ್ಮನಾಗಬಹುದೆಂದು ಪೂರ್ವಪಕ್ಷ- 


ರಸವಿದ್ದಮಯಃ ಪ್ರಕೃತಿಂ ಸಹಜಾಂ 
ಪ್ರವಿಹಾಯ ಯಥಾ ಕನಕತ್ವಮಿಯಾತ್‌ । 
ಪುರುಷೋಪಿ ತಥಾ ಸದುಪಾಸನಯಾ 
ಪ್ರತಿಪತ್ಯತ ಏವ ಸದಾತ್ಮಕತಾಮ್‌ ॥ ೯೭ 
ರಸೌಷಭ್ಯವನ್ನು ಸೇರಿಸಿದರೆ ಕಬ್ಬಿಣವು ತನ್ನ ಸ್ವರೂಪವನ್ನು ತ್ಯಜಿಸಿ ಚಿನ್ನವಾಗಿ 
ಬಿಡುತ್ತದೆ. ಹಾಗೆಯೇ ಸದ್ದಸ್ತುವಾದ ಬ್ರಹ್ಮವನ್ನು ಉಪಾಸನೆ ಮಾಡುವುದರಿಂದ 
ಜೀವಾತ್ಮನು ಸದ್ರೂಪವನ್ನು ಪಡೆದೇ ಪಡೆಯತ್ತಾನೆ(ಹೀಗೆಂದು ಏಕೆ ಒಪ್ಪಬಾರದು?) 


ಸಿದ್ದಾಂತಿಯು ಹೇಳುವ ಉತ್ತರ- 


ಅಯಸೋ5ವಯವಾನಭಿಭೂಯ ತಠಸಃ 
ಸ್ಲಿತವಾನನಲಾನುಗೃಹೀತಿಮನು । 

ಕನಕತ್ತಮತಿಂ ಜನಯತ್ಯಯಸಿ 
ಪ್ರತಿಪನ್ನಮಯೋ ನ ತು ಕಾಂಚನತಾಮ್‌ ॥ ೯೮ 


ಕಬ್ಬಿಣವನ್ನು ಬೆಂಕಿಯಿಂದ ಕರಗಿಸಿದಾಗ ಕಬ್ಬಿಣದ ಸೂಕ್ಸಾವಯವಗಳನ್ನು 
ರಸೌಷಧವು ವ್ಯಾಪಿಸಿಕೊಂಡು ಬಿಡುತ್ತದೆ. ಆಗ ಕಬ್ಬಣದಲ್ಲಿಯೇ “ ಇದು ಚಿನ್ನ ಸ 
ಎಂಬ ಬುದ್ದಿ ಜನರಿಗೆ ಉಂಟಾಗುತ್ತದೆ. ಇದನ್ನು ಉಂಟುಮಾಡತಕ್ಕದ್ದು ರಸ. ಆದರೆ 
ಕಬ್ಬಿಣವೇನೂ ಚಿನ್ನವಾಗಿಬಿಡುವುದಿಲ್ಲ! 


ಟಿಪ್ಪಣಿ :-ಕಬ್ಬಿಣವನ್ನು ಚಿನ್ನವಾಗಿ ಪರಿವರ್ತಿಸಬಹುದೆಂಬ ಒಂದು ನಂಬಿಕೆ 
ಇತ್ತು. ರಸವೆಂದರೆ ಪಾದರಸ. ಇದಕ್ಕೆ ಯಾವುದೋ ಮೂಲಿಕೆಗಳನ್ನು ಸೇರಿಸಿ ಪರಿಪಾಕ 


ಮಾಡುವುದರಿಂದ ಚಿನ್ನವಾಗಿ ಪರಿವರ್ತಿಸುವ ಶಕ್ತಿ ರಸಕ್ಕೆ ಬರುತ್ತದೆ,ಎಂದು ಜನರು 
ತಿಳಿದಿದ್ದರು. ಆಚಾರ್ಯರು ಹೇಳುವುದೇನೆಂದರೆ, ರಸದ ಶಕ್ತಿಯಿಂದ ಕಬ್ಬಿಣದ ಅಣುಗಳು 
ಹೊಳಪನ್ನು ತಳೆದು ಚಿನ್ನದಂತೆ ಕಾಣುತ್ತವೆಯೇ ಹೊರತು ವಾಸ್ತವವಾಗಿ ಕಬ್ಬಿಣವು 
ಚಿನ್ನವಾಗುವುದಿಲ್ಲ ಎಂದು. 

ಉದಕಾವಯವಾನಭಿಭೂಯ ಪಯೋ 

ರಜತಾವಯವಾಂಶ್ಚ ಯಥಾ ಕನಕಮ್‌ । 
ವಿಪರೀತಮತಿಂ ಜನಯತ್ಯುದಕೇ 

ರಜತೇ ಚ ತಥಾಯಸಿ ಹೇಮಮತಿಮ್‌ ॥ ೯೯ 


ಹಾಲನ್ನು ನೀರಿಗೆ ಸೇರಿಸಿದರೆ, ಅದು ನೀರಿನ ಕಣಗಳನ್ನು ಆಕ್ರಮಿಸಿ, ನೀರಿನಲ್ಲಿ 
“ ಇದು ಹಾಲು ' ಎಂಬ ವಿಪರೀತ ಜ್ಞಾನವನ್ನುಂಟು ಮಾಡುತ್ತದೆ. ಹಾಗೆಯೇ 
ಚಿನ್ನವನ್ನು ಬೆಳ್ಳಿಗೆ ಸೇರಿಸಿದರೆ " ಇದು ಚಿನ್ನ ' ಎಂಬ ವಿಪರೀತ ಜ್ಞಾನವನ್ನು 
ಚಿನ್ನವು ಬೆಳ್ಳಿಯಲ್ಲಿ ಉಂಟುಮಾಡುತ್ತದೆ. 


ನೀರಿಗೆ ಹಾಲನ್ನು ಸೇರಿಸಿ “ ಇದು ಹಾಲು ” ಎಂದು ವಂಚಕರು ಮಾರುತ್ತಾರೆ. 
ಅಪರಂಜಿಯನ್ನು ಬೆಳ್ಳಿಗೆ ಸೇರಿಸಿದರೆ ಎಲ್ಲವೂ ಚಿನ್ನವೆಂಬ ಭ್ರಮೆ ಹುಟ್ಟುತ್ತದೆ. 
ಹಾಗೆಯೇ ಕಬ್ಬಿಣಕ್ಕೆ ರಸವನ್ನು ಸೇರಿಸಿದಾಗ ಕಬ್ಬಿಣಕ್ಕೆ ಹೊಳಪು ಬಂದು ಚಿನ್ನವೆಂಬ 
ಭ್ರಮೆ ಹುಟ್ಟುತ್ತದೆ. ವಾಸ್ತವದಲ್ಲಿ ಕಬ್ಬಿಣವು ಚಿನ್ನವಾಗುವುದಿಲ್ಲವೆಂದು ಅಭಿಪ್ರಾಯ. 
ಅಣು ಸಂಘಟನೆಯ ವಿನಿಮಯದಿಂದ ಕಬ್ಬಿಣವನ್ನು ಚಿನ್ನವಾಗಿ ಮಾರ್ಪಡಿಸಲು 
ವಿಜ್ಞಾ ನಕ್ಕೆ (Science) ಈಗ ಸಾಧ್ಯವಾಗಿದೆಯೆಂದು ಹೇಳಲಾಗಿದೆ. ಆದರೆ 
ಜೀವಾತ್ಮನು ಅಣುಘಟಿತನಲ್ಲ ಎಂಬುದನ್ನು ನೆನಪಿನಲ್ಲಿಡಬೇಕು. 


ರಸವೀರ್ಯವಿಪಾಕವಿನಾಶಮನು- 
ಪ್ರವಿನಶ್ಯತಿ ಕಾಂಚನತಾಪ್ಯಯಸಃ । 

ಕೃತಕಂ ಹಿ ನ ನಿತ್ಯಮಿತಿ ಪ್ರಗತಂ " 
ಸಮವೇತಮವಶ್ಯಮಪೈತಿ ಯತಃ ॥ ೧೦೦ 


ಕಬ್ಬಿಣದಲ್ಲಿ ಸೇರಿಕೊಂಡಿದ್ದ ರಸೌಷಧದ ಸಾಮರ್ಥ್ಯವು ಹೋದೊಡನೆ ಕಬ್ಬಿಣದ 
ಸುವರ್ಣತ್ವವೂ ಹೋಗಿಬಿಡುತ್ತದೆ ! ಕೃತಕವಾದದ್ದು ನಿತ್ತವಲ್ಲವೆಂದು ಸ್ಪಷ್ಟವಾಗಿ 
ತಿಳಿದಿರಬೇಕಲ್ಲವ? ಹೊಸದಾಗಿ ಬಂದದ್ದು ಅವಶ್ಯ ತೊಲಗುತ್ತದೆ. 


ಕೃತಕವು ಶಾಶ್ವತವಲ್ಲ. ಕಬ್ಬಿಣವು ಚಿನ್ನವಾಗುತ್ತದೆಯೆಂಬುದು ಸುಳ್ಳು. ಅದು 
ವಂಚನೆಯೇ ಸರಿ-ಎಂದು ಆಚಾರ್ಯರ ಅಭಿಪ್ರಾಯ. ಹಾಗೆಯೇ ಜೀವಾತ್ಮನು 
ಹೊಸದಾಗಿ ಪರಮಾತ್ಮನಾಗುತ್ತಾನೆ-ಎಂದು ಹೇಳಿದರೆ, ಪರಮಾತ್ಮಸ್ಥಿತಿಯಾದ 
ಮೋಕ್ಷವೂ ಅನಿತೃವೆಂದಾಗಿ ಬಿಡುತ್ತದೆ. 

ಅಮೃತತ್ವಮಸತ್ಪುರುಷಾಯ ಯದಿ 

ಕ್ರಿಯತೇ ಸದುಪಾಸನಯಾ ಯಜಿವತ್‌ । 
ಯಜಿಕಾರ್ಯವದಂತವದೇವ ಭವೇತ್‌ 

ಕೃತಕಸ್ಕ ಯತೋ ವಿದಿತಾಧ್ರುವತಾ ॥ ೧೦೧ 


ಯಾಗ ಮಾಡಿದರೆ ಸ್ವರ್ಗವು ಬರುವಂತೆ, ಸದುಪಾಸನೆಯಿಂದ ಜೀವಾತ್ಮನಿಗೆ 
ಈಗ ಇಲ್ಲದಿರುವ ಮೋಕ್ಷವು ಹೊಸದಾಗಿ ಬರುವುದಾದರೆ, ಸ್ವರ್ಗಫಲದಂತೆ 
ಮೋಕ್ಷವೂ ಅನಿಶ್ಯವಾಗಲೇ ಬೇಕಾಗುತ್ತದೆ. ಏಕೆಂದರೆ, ಕೃತಕವು ಅನಿತ್ಯವೆಂದು 
ಗೊತ್ತಾಗಿದೆ. 


ಕ್ರಿಯೆಯಿಂದ ಹುಟ್ಟಿದ್ದು ಕೃತಕ. ಯಾಗಕ್ರಿಯೆಯಿಂದ ಸ್ವರ್ಗಫಲವು ಹುಟ್ಟುತ್ತದೆ. 
ಕ್ಷೀಣೇ ಪುಣ್ಯೇ ಮರ್ತ್ಯಲೋಕಂ ವಿಶಂತಿ” ಎಂಬಂತೆ ಸ್ವರ್ಗವು ಅನಿತ್ಯವಾದದ್ದು. 
ಕೃತಕವಾದ ಗಡಿಗೆ, ಬಟ್ಟೆ, ಮನೆ, ಮಠ-ಇವೆಲ್ಲ ಅನಿತ್ಯವೆಂಬುದು ನಿಶ್ಚಿತವಾದದ್ದು. 
ಉಪಾಸನಾಕ್ರಿಯೆಯಿಂದ ಮೋಕ್ಷವು. ಹೊಸದಾಗಿ ಲಭಿಸುವುದಾದರೆ ಅದೂ 
ಅನಿತ್ಯವಾಗಬೇಕಾಗುತ್ತದೆ. ಮೋಕ್ಷವು ಅನಿತ್ಯವಲ್ಲವೆಂಬುದು ಸಿದ್ಧಾಂತ. ಆದಕಾರಣ 
ಉಪಾಸನೆಯಿಂದ ಮೋಕ್ಷ ಬರುತ್ತದೆಯೆನ್ನುವುದು ಯುಕ್ತವಲ್ಲ. 


ಪುರುಷಸ್ಯ ಸತಶ್ಚ ವಿಧರ್ಮಕಯೋಃ 
ಸದುಪಾಸನಯಾ ನ ಭವೇತ್‌ ಸಮಿತಿಃ । 
ಯದಿ ಸಂಗತಿರಿಷ್ಯತ ಏವ ತಯೋ - 
ರವಿಯುಕ್ತತಯಾ ನ ಚಿರಂ ವಸತಃ ॥ ೧೦೨ 
ಜೀವಾತ್ಮನೂ ಸದ್ವಸ್ತುವೂ ಭಿನ್ನಸ್ತಭಾವದವು. ಸದುಪಾಸನೆಯಿಂದ ಜೀವಾತ್ಮ 


ನಿಗೆ ಪರಮಾತ್ಮನೊಡನೆ ಸಂಗಮವಾಗುವುದಿಲ್ಲ. ಒಂದು ವೇಳೆ ಸಂಗಮವಾಗುತ್ತ 
ದೆಯೇ ಅದರೆ ಅವರಿಬ್ಬರೂ ಒಟ್ಟಿಗೆ ಬಹುಕಾಲ ಇರಲಾರರು. 


ವಿವರಣೆ :- ಪೂರ್ವೋಕ್ತಯುಕ್ತಿಗಳಿಂದ ಜೀವನು ಬ್ಮಹ್ಮವಾಗಲು ಶಕ್ಕವಿಲ್ಲ. 
ಜೀವನೂ ಬ್ರಹ್ಮವೂ ಬೇರೆಬೇರೆಯೆಂದೂ ಉಪಾಸನೆಯಿಂದ ಜೀವನು ಬ್ರಹ್ಮನಾಗು 
ತ್ತಾನೆಂದೂ ಉಪಾಸನಾವಾದಿಗಳ ಅಭಿಪ್ರಾಯವಿದೆ. ರಸದಿಂದ ಕಬ್ಬಿಣವು ಚಿನ್ನ 
ವಾದಂತೆ, ಒಂದು ವೇಳೆ ಜೀವನು ಉಪಾಸನಾ ಬಲದಿಂದ ಬ್ರಹ್ಮನಂತೆ ಆದಾನೆಂದು 
ಒಪ್ಪಿದರೂ ಕೃತಕವಾದ ಆ ಸ್ವರೂಪವು ಬಹುಕಾಲ ನಿಲ್ಲುವುದಿಲ್ಲವೆಂದು ತಾತ್ರರ್ಯ. 

ಫಲಮೀದೃಗಿದಂ ಸದುಪಾಸನತಃ 
ಪುರುಷಸ್ಯ ಭವಿಷ್ಯತಿ ನಾನ್ಯದತಃ । 
ನ ಚ ತನ್ನಿರವದ್ಯತಯಾಭಿಮತಂ 
ವಿದುಷಾಂ ಬಹುದೋಪಷಸಮೀಕ್ಬಣತಃ ॥ ೧೦೩ 


ಸದುಪಾಸನೆಯಿಂದ ಜೀವನಿಗಾಗುವ ಫಲವು ಈ ಪ್ರಕಾರ ಅನಿತ್ಯವೇ ಆಗುತ್ತದೆ, 
ಬೇರೆಯಲ್ಲ. ಆದ್ದರಿಂದ ಈ ಉಪಾಸನಾಪಕ್ಷದಲ್ಲಿ ಬಹಳ ದೋಷಗಳು ಕಂಡುಬ 
ರುತ್ತವೆ. ಈ ಮತವು ದೋಷಯುಕ್ತವಾದ್ದರಿಂದ ಸರಿಯಲ್ಲವೆಂದು ವಿದ್ವಾಂಸರ 
ಅಭಿಪ್ರಾಯವಿದೆ. 


ಸದುಪಾಸನಕರ್ಮವಿಧಾನಪರಂ 
ನ ಭವೇದತ ಏವ ಹಿ ಸದ್ವಚನಮ್‌ 
ಅಹಮಸ್ಮಿ ಶರೀರಮಿದಂ ಚ ಮಮೇ - 
ತ್ಯವಿವೇಕಮತಿಂ ವಿನಿವರ್ತಯತಿ ॥ ೧೦೪ 


ಆದ್ದರಿಂದ ತತ್ವಮಸಿ” ಎಂಬ ವಾಕ್ಯವು ಸದುಪಾಸನೆಯೆಂಬ ಕರ್ಮವನ್ನು 
ವಿಧಿಸುವುದಕ್ಕಾಗಿ ಹೊರಟಿಲ್ಲ-ಮತ್ತೇನೆಂದರೆ, “ಈ ಶರೀರವೇ ನಾನು, ಇದು 
ನನ್ನದು'' ಎಂಬ ಅವಿವೇಕಬುದ್ದಿಯನ್ನು ಹೋಗಲಾಡಿಸುವುದಕ್ಕಾಗಿ ಹೊರಟಿದೆ. 


ಸಕಲೋಪನಿಷತ್ಸು ಶರೀರಭ್ಭ್ಛತಃ 
ಪರಮಾತ್ಮ ಪದೈಕವಿಭಕ್ತಿತಯಾ । 
ಉಪದೇಶವಚಾಂಸ್ಕನಯೈವ ದಿಶಾ 
ಗಮಯೇನೃತಿಮಾನಭಿಯುಕ್ತತಯಾ ॥ ೧೦೫ 


ಸಕಲ ಉಪನಿಷತ್ತುಗಳಲ್ಲಿಯೂ ಜೀವವಾಚಕ ಪದಕ್ಕೂ ಪರಮಾತ್ಮವಾಚಕ 
ಪದಕ್ಕೂ ಒಂದೇ ವಿಭಕ್ತಿಯಿದ್ದೆಡೆಯಲ್ಲಿ ಈ ರೀತಿಯಾಗಿ ಎರಡು ಶಬ್ದಾರ್ಥಗಳಿಗೂ 
ಅಭೇದವನ್ನೇ ಹೇಳಬೇಕು. ಈ ಉಪದೇಶ ವಾಕ್ಯಗಳನ್ನು ಬುದ್ದಿಶಾಲಿಯಾದವನು 
ಈ ಪ್ರಕಾರದಲ್ಲಿಯೇ ಯಕ್ತಿಯಕ್ತವಾಗಿ ತಿಳಿದುಕೊಳ್ಳಬೇಕು. 

“ತತ್ತ್ವಮಸಿ, ಅಹಂ ಬ್ರಹ್ಮಾಸ್ಟ್ರಿ ಶೆ 
ಇತ್ಯಾದಿ ವಾಕ್ಕಗಳಲ್ಲಿ ಪದದ್ವಯದಲ್ಲಿಯೂ ಪ್ರಥಮಾವಿಭಕ್ತಿಯೊಂದೇ ಇದೆ. 
ಆದ್ದರಿಂದ ಇಲ್ಲಿ ಅಭೇದವೇ ತಾತ್ಪರೃ. 

ದ್ರವಿಡೋಷಿ ಚ ತತ್ವ್ವಮಸೀತಿ ವಚೋ 
ವಿನಿವರ್ತಕಮೇವ ನಿರೂಪಿತವಾನ್‌ | 

ಶಬರೇಣ ವಿವರ್ಧಿತರಾಜಶಿಶೋ - 
ರ್ನಿಜಜನವಿದುಕ್ತಿ ನಿದರ್ಶನತಃ ॥ ೧೦೬ 


ದ್ರವಿಡಾಚಾರ್ಯರೂ ಸಹ “ತತ್ವ್ವಮಸಿ' ಎಂಬ ವಾಕೃವು ಅಜ್ಞಾನನಿವರ್ತಕವೆಂದೇ 
ಹೇಳಿದ್ದಾರೆ. ಒಬ್ಬ ವ್ಯಾಧನು ರಾಜಪುತ್ರನನ್ನು ಸಾಕಿ ಬೆಳೆಸಿದ್ದನೆಂದೂ ರಾಜಪುತ್ರನ 
ಜನ್ಮ ಯಾರಿಂದಾಯಿತೆಂಬ ಸತ್ಯವನ್ನು ಬಲ್ಲವನೊಬ್ಬನು ಆ ಮಾತನ್ನು ಹೇಳಿದಾಗ 
ರಾಜಪುತ್ರನ ಅಜ್ಞಾನವು ತೊಲಗಿತೆಂದೂ ನಿದರ್ಶನನವನ್ನು ಕೊಡುವುದರ ಮೂಲಕ 
ಈ ವಿಷಯವನ್ನು ತಿಳಿಸಿಕೊಟ್ಟಿದ್ದಾರೆ. 


ವಿವರಣೆ :-ರಾಜಪುತ್ರನೊಬ್ಬನು ದೈವವಶದಿಂದ ಮಾತಾಪಿತೃವಿಯುಕ್ತನಾಗಿ 
ಒಬ್ಬ ವ್ಯಾಧನಿಂದ ಪೋಷಿತನಾಗಿದ್ದನು. ಆ ಬಾಲಕನು ತಾನೊಬ್ಬ ವ್ಯಾಧನೆಂದು 
ತಿಳಿದುಕೊಂಡಿದ್ದನು. ಆತನ ಪೂರ್ವಾಪರವನ್ನು ಬಲ್ಲ ಕಾರುಣಿಕನಾದ ಒಬ್ಬ 
ಪುರುಷನು “ಅಯ್ಯ, ನೀನು ರಾಜಪುತ್ರ, ವ್ಯಾಧನಲ್ಲ'' ಎಂದು ಸತ್ಯವನ್ನರುಹಿದನು. 
ಅನಂತರ ಆ ಹುಡುಗನು ವ್ಯಾಧಜಾತಿಯ ಕರ್ಮಗಳನ್ನು ಬಿಟ್ಟು ತನ್ನ ರಾಜ್ಯಕ್ಕೆ 
ಹೋಗಿ ಪರಂಪರೆಯಿಂದ ಬಂದ ರಾಜಪದವಿಯನ್ನನುಭವಿಸಿದನು-ಎಂಬುದು ಕಥೆ. 


ಈ ಕಥೆಯನ್ನು ಶ್ರೀ ಶಂಕರಾಚಾರ್ಯರು ಬೃಹದಾರಣ್ಯಕಭಾಷ್ಯದಲ್ಲಿ “ಅತ್ರ ಚ 
ಸಂಪ್ರದಾಯವಿದ ಆಖ್ಯಾಯಿಕಾಂ ಸಂಪ್ರಚಕ್ಷತೇ” ಎಂದು ಬರೆದು ಉದಾಹರಿ 
ಸಿದ್ದಾರೆ. ಸಂಪ್ರದಾಯವಿದರೆಂದರೆ ದ್ರವಿಡಾಚಾರ್ಯರೆಂದು ಆನಂದಗಿರಿವ್ಯಾಖ್ಯಾನದಲ್ಲಿ 
ಹೇಳಿದೆ. 


ಯತ ಏವಮತ: ಸ್ಪಶರೀರಗತಾ- 
ಮಹಮಿತ್ಯವಿವೇಕಮತಿಂ ಸುದೃಢಾಮ್‌ । 

ಪ್ರವಿಹಾಯ ಯದಕ್ಷರಮದ್ವಯಕಂ 
ತ್ವಮವೇಹಿ ತದಕ್ಷರಮಾತ್ಮತಯಾ ॥ ೧೦೭ 


ಹೀಗೆ “ತತ್ಯಮಸಿ” ಎಂಬ ಮಹಾವಾಕ್ಕವು ಅಜ್ಞಾನನಿವರ್ತಕವೆಂದು 
ಸಿದ್ಧವಾಗಿರುವುದರಿಂದ, ಎಲೈ ಶಿಷ್ಕನೆ, ನೀನು ಮಾಡಬೇಕಾದ್ದು ಇಷ್ಟು. ದೇಹವೇ 
ಆತ್ಮವೆಂಬ ದೃಡವಾದ ಅವಿವೇಕಬುದ್ದಿಯನ್ನು ಪರಿತ್ಯಜಿಸಿ ಅದ್ವಯವೂ ಅಕ್ಷರವೂ 
ಆದ ಯಾವ ಆತ್ಮವಿದೆಯೋ ಅದೇ ನಿನ್ನ ಅವ್ಯಯವಾದ ಆತ್ಮವೆಂದು ತಿಳಿದುಕೋ. 

ನ ಮನೋ ನ ಮತಿಃ ಕರಣಾನಿ ಚ ನೋ 
ನ ರಜೋ ನ ತಮೋ ನ ಚ ಸತ್ತ್ಯವಪಿ | 
ನ ಮಹೀ ನ ಜಲಂ ನ ಚ ವಮಹ್ಲಿರಪಿ 
ಶ್ವಸನೋ ನ ನಭಶ್ಚ ಪದಂ ಪರಮಮ್‌ ॥ ೧೦೮ 
ಪರಮಪದವಾದ ಆ ಸದ್ವಸ್ತು ಯಾವುದು ? ಅದು ಮನಸ್ಸಲ್ಲ, ಬುಧ್ದಿಯಲ್ಲ, 
ಇಂದ್ರಿಯಗಳಲ್ಲ ರಜೋಗುಣವಲ್ಲ ತಮೋಗುಣವಲ್ಲ ಸತ್ವಗುಣವೂ ಅಲ್ಲ, 
ಭೂಮಿಯಲ್ಲ, ಜಲವಲ್ಲ ಅಗ್ನಿಯಲ್ಲ, ವಾಯುವಲ್ಲ ಆಕಾಶವೂ ಅಲ್ಲ. 


ಅಮನಸ್ಕಮಧೀಕಮನಿಂದ್ರಿಯಕಂ 
ವಿರಜಸ್ಮಮಸತ್ತ್ಯತಮಸ್ಕಮಪಿ 

ಅಮಹೀಜಲವಹ್ಹ್ಯ ನಿಲಾಂಬರಕಂ 
ಪರಮಕ್ಬರಮಾತ್ಮಶಯಾಶ್ರಯ ಭೋಃ ॥ ೧೦೯ 


ಅದು. ಮನೋಬುದ್ದಿಗಳಿಂದಲೂ ಇಂದ್ರಿಯಗಳಿಂದಲೂ ರಹಿತವಾದದ್ದು, 
ಸತ್ತ್ವ ರಜಸ್ತಮೋಗುಣಗಳು ಅದರಲಿಲ್ಲ. ಭೂಮಿ, ಜಲ್ಕ ಅಗ್ನಿ, ವಾಯು, ಆಕಾಶಿ 
-ಎಂಬ ಪಂಚಭೂತಗಳೂ ಅದಲ್ಲ. ಅವ್ಯಯವಾದ ಆ ಪರವಸ್ತುವೇ ನೀನೆಂದು 
ತಿಳಿದುಕೊಳ್ಳಯ್ಯ. 


ಅವಸ್ಥಾತ್ರಯವು ಆತ್ಮನಿಗಿಲ್ಲ- 


ಕರಣಾನಿ ಹಿ ಯದ್ವಿಷಯಾಭಿಮುಖಂ 
ಪ್ರಗಮಯ್ಯ ಮತಿರ್ವಿಷಯೇಷು ಚರೇತ್‌ । 
ತದು ಜಾಗರಿತಂ ಪ್ರವದಂತಿ ಬುಧಾಃ 
ನ ತದಸ್ತಿ ಮಮೇತ್ಯವಗಚ್ಚ ದೃಶೇಃ ॥ ೧೧೦ 


ಬುದ್ದಿಯು ಇಂದ್ರಿಯಗಳನ್ನು ಶಬ್ದಾದಿವಿಷಯಗಳ ಕಡೆಗೆ ತಿರುಗಿಸಿ, ತಾನು ಆ 
ವಿಷಯಗಳಲ್ಲಿ ಸಂಚರಿಸುತ್ತದೆ. (ಎಂದರೆ ವಿಷಯಗಳಿಂದಾಗುವ ಸುಖದುಃಖಗಳನ್ನು 
ಅನುಭವಿಸುತ್ತದೆ). ಈ ಸ್ಥಿತಿಯನ್ನು ಜಾಗ್ರದವಸ್ಥೆಯೆಂದು ವಿದ್ವಾಂಸರು ಹೇಳುತ್ತಾರೆ. 
ಈ ಜಾಗ್ರದವಸ್ಥೆಯು ದೃಕ್‌ಸ್ವರೂಪನಾದ ನನಗೆ ಇಲ್ಲವೆಂದು ತಿಳಿದುಕೊ. 


ಆತ್ಮನು ದೃಕ್‌ಸ್ವರೂಪನಾಗಿ ಸರ್ವಸಾಕ್ಷಿಯಾಗಿದ್ದಾನೆ. ಆತನಿಗೆ ಇಂದ್ರಿಯಾದಿಗಳ 


ಸಂಬಂಧವಿಲ್ಲ. ಇಂದ್ರಿಯಾದಿಗಳ ವ್ಯವಹಾರಕ್ಕೂ ಅವನು ಸಾಕ್ಷಿ. ಆತನೇ ನಾನೆಂದು 
ತಿಳಿಯಬೇಕು. 

ಟಿಪ್ಪಣಿ :-ನಮ್ಮ ಮುದ್ರಿತ ಪ್ರತಿಯಲ್ಲಿ ನಾಲ್ಕನೇಪಾದದ ಕಡೆಯ ಶಬ್ದವು 
“ದೃಶೇ * ಎಂದಿದೆ. ಇದು ಚತುರ್ಥಿವಿಭಕ್ತಿಯಾಗುವುದರಿಂದ ಈ ಪದವು 
ಅನನ್ಹಿತವಾಗುತ್ತದೆ - ಎಂದು “ದೃಶೇ:” ಎಂದು ತಿದ್ದಿಕೊಳ್ಳಲಾಗಿದೆ. 


ಕರಣಾನಿ ಯದೋಪರತಾನಿ ತದಾ 
ವಿಷಯಾನುಭವಾಹಿತವಾಸನಯಾ । 

ವಿಷಯೇಣ ವಿನಾ ವಿಷಯಪ್ರತಿಮಂ 
ಸ್ಟುರಣಂ ಸ್ವಪನಂ ಪ್ರವದಂತಿ ಬುಧಾಃ ॥ ೧೧೧ 


ಒಂದು ಅವಸ್ಥೆಯಲ್ಲಿ ಇಂದ್ರಿಯಗಳು ವಿಷಯಗಳ ಕಡೆ ಹೋಗದೆ ಉಪರತ 
ವಾಗಿರುತ್ತವೆ. ಆ ಸಮಯದಲ್ಲಿ ಹಿಂದಿನ ವಿಷಯಾನುಭವದಿಂದಾದ ಸಂಸ್ಕಾಂದ 
ವಶವಾಗಿ, ವಿಷಯಗಳಿಲ್ಲದಿದ್ದರೂ ವಿಷಯಗಳಿವೆಯೋ ಎಂಬಂತೆ ಮನಸ್ಸು 
ಸ್ಪಂದಿಸುತ್ತದೆ. ಈ ಅವಸ್ದೆಗೆ ಸ್ವಪ್ನವೆಂದು ವಿದ್ವಾಂಸರು ಹೇಳುತ್ತಾರೆ. 


ಟಿಪ್ಪಣಿ :-ಸಾಕ್ಷಿಯಾದ ಆತ್ಮನಿಗೆ ಸ್ವಪ್ನಾವಸ್ಟೆಯೂ ಇಲ್ಲವೆಂದು ತಿಳಿಯಬೇಕು. 


[38 


ಸ್ವಪ್ನದಲ್ಲಿ ವಿಷಯವಿಲ್ಲದೆಯೇ ವಾಸನಾಬಲದಿಂದ ಮನಸ್ಸು ವಿಷಯಾಕಾರವನ್ನು 


ತಳೆದಿರುತ್ತದೆ. 


ಎದಿ 


ಕರಣಸ್ಯ ಧಿಯಃ ಸ್ಟುರಣೇನ ಏನಾ 
ವಿಷಯಾಕೃತಿಕೇನ ತು ಯಾ ಸ್ಥಿತತಾ | 
ಪ್ರವದಂತಿ ಸುಷುಪ್ರಿಮಮೂಂ ಹಿ ಬುಧಾ 
ಇ 
ಎನಿವೃತ್ತತೃಷಃ ಶ್ರುತಿತತ್ವವಿದಃ ॥ ೧೧೨ 
ಅಂತಃಕರಣವೆನಿಸಿದ ಮನಸ್ಸು ವಿಷಯಾಕಾರವಾಗಿ ಸ್ಪಂದಿಸದೆಯೂ ಇದ್ದಾಗ 
ಯಾವ ಅವಸ್ಥ್ರಯುಂಟೋ ಅದನ್ನು ಸುಷುಪ್ತಿ (ತನಿ ನಿದ್ರೆ) ಯೆಂದು ಆಶಾರಹಿತರೂ 
ಶ್ರುತಿರಹಸ್ಯವನ್ನು ಬಲ್ಲವರೂ ಆದ ವಿದ್ವಾಂಸರು ಕರೆಯುತ್ತಾರೆ. 


ಸುಷುಪ್ತಿಯೆಂಬ ಈ ಅವಸ್ಥೆಯೂ ನಿತ್ಯಚ್ಛೆತನ್ಮನಾದ ಆತ್ಮನಿಗಿಲ್ಲ. ಆತನು 
ಸುಷುಪ್ತಿಗೂ ಸಾಕ್ಷಿಯಾಗಿರುತ್ತಾನೆ. 


ಇತಿ ಜಾಗರಿತಂ ಸ್ವಪನಂ ಚ ಧಿಯಃ 
ಕ್ರಮತೋಣಕ್ರಮತಶ್ತ ಸುಷುಷ್ಪಿರಪಿ । 
ನ ಕದಾಚಿದಪಿ ತ್ರಯಮಸ್ತಿ ಮಮೇ - 
ತ್ಯವಗಚ್ಛ ಸದಾಸ್ಮಿ ತುರೀಯಮಿತಿ ॥ ೧೧೩ 

ಈ ಪ್ರಕಾರವಾಗಿ ಜಾಗ್ರತ್‌, ಸ್ಪಪ್ಪ, ಸುಷುಪ್ತಿ - ಎಂಬ ಅವಸ್ಥೆಗಳು ಬುದ್ದಿಗೇ 
ಉಂಟಾಗುತ್ತವೆ. ಇವು ಕ್ರಮವಾಗಿ ಬರಬಹುದು ಅಥವಾ ಅಕ್ರಮವಾಗಿ - 
ಸುಷುಪ್ತಿಯಾದ ಮೇಲೆ ಸ್ವಪ್ಪ-ಈ ರೀತಿ ಬರಬಹುದು. ಈ ಮೂರು ಅವಸ್ಥಿಗಳೂ 
ಬುದ್ದಿಗೆ ಹೊರತು ಆತ್ಮನಾದ ನನಗೆ ಎಂದಿಗೂ ಇಲ್ಲವೆಂದೂ ಇವುಗಳಿಗೆ 
ಅತೀತನಾದ ತುರೀಯನು ನಾನೆಂದೂ ತಿಳಿದುಕೋ. 


ಆತ್ಮನು ತುರೀಯನೆನ್ನುವುದೂ ಸಾಪೇಕ್ಷವಾದದ್ದು- 
A ಎ 


ಯದು ಜಾಗರಿತಪ್ರಭ್ಛತಿ ತ್ರಿತಯಂ 
ಪರಿಕಲ್ಪಿತಮಾತ್ಮನಿ ಮೂಢಧಿಯಾ । 
ಅಭಿಧಾನಮಿದಂ ತದಪೇಕ್ಟ್ಯ ಭವೇತ್‌ 
ಪರಮಾತ್ಮಹದಸ್ಯ ತುರೀಯಮಿತಿ ॥ ೧೧೪ 


ಅವಿವೇಕಿಯಾದ ಮನುಷ್ಯನು ಆತ್ಮನಿಗೆ ಜಾಗ್ರದಾದಿ ಅವಸ್ಥಾತ್ರಯಗಳಿವೆ 
ಯೆಂದು ಕಲ್ಪಿಸಿಕೊಂಡಿದ್ದಾನೆ. ಅದನ್ನನುಸರಿಸಿ ಪರಮಾತ್ಮ ಎಂಬ ಪದದೊಡನೆ 
"ತುರೀಯ' ಎಂಬ ವಿಶೇಷಣ ಪದವನ್ನಿಡುವುದು ಸಾಪೇಕ್ಷವಾಗಿರುತ್ತದೆ. 


ಪರಮಾತ್ಮನು ತುರೀಯನೆಂದು ವ್ಯವಹಾರವಿದೆ. ಪರಮಾತ್ಮ ಒಬ್ಬನೇ. 
ಜಾಗ್ರದಾದಿ ಅವಸ್ಥೆಗಳು ಚಿತ್ರವೃತ್ತಿಗೇ ಹೊರತು ಆತ್ಮನಿಗಲ್ಲ. ಹಾಗಾದರೆ ತುರೀಯ 
ನೆಂಬ ವ್ಯವಹಾರ ಹೇಗೆ ? ಮೂರು ಅವಸ್ಥೆಗಳಿದ್ದರಲ್ಲವೆ ನಾಲ್ಕನೆಯ ಅವಸ್ಥೆ 
ಎನ್ನುವುದು ? ಇದಕ್ಕೆ ಉತ್ತರ -ಆತ್ಮನಿಗೆ ಮೂರುಅವಸ್ಥೆಗಳಿವೆಯೆಂಬ ಮೂಢಕಲ್ಪನೆ 
ಯನ್ನಿಟ್ಟುಕೊಂಡು ತುರೀಯನೆಂಬ ವ್ಯವಹಾರ ಬಂದಿದೆ. 


ಯದುಪೇಕ್ಷ್ಯ ಭವೇದಭಿಧಾನಮಿದಂ 
ಪರಮಾತ್ಮ ಪದಸ್ಕ ತುರೀಯಮಿತಿ । 
ತದಸತ್ಯಮಸತ್ಯಗುಣಶ್ಚ ತತಃ 
ಪರಿನಿರ್ಮಿತವಾರಣಚೇಷ್ಟಿತವತ್‌ ॥ ೧೧೫ 
ಯಾವ ಮೂರು ಅವಸ್ಥೆಗಳನ್ನಿಟ್ಟುಕೊಂಡು, ಪರಮಾತ್ಮಸ್ವರೂಪವು ತುರೀಯ 
ವಾದದ್ದು ಎಂಬ ವ್ಯವಹಾರ ಬಂದಿದೆಯೋ ಆ ಮೂರು ಅವಸ್ಸೆಗಳೂ 


ಆತ್ಮನಲ್ಲಿರುವುದು ಅಸತ್ಯವೆಂದು ತಿಳಿಯಬೇಕು. ಶಿಲಾನಿರ್ಮಿತವಾದ ಆನೆಯಲ್ಲಿ 
ಕ್ರಿಯೆಯು ಹೇಗೆ ಅಸತ್ಯವೋ ಹಾಗೆ ಇದು ಮಿಥೈಯೇ ಸರಿ. 


ಶಿಲ್ಪಿಯು ಕೌಶಲದಿಂದ ಕಲ್ಲಿನಲ್ಲಿಯೋ ಮರದಲ್ಲಿಯೋ ಆನೆಯ ರೂಪವನ್ನು 
ಕೆತ್ತಿರುತ್ತಾನೆ, ಅಥವಾ ಬಟ್ಟೆ, ಕಾಗದ, ಗೋಡೆಗಳ ಮೇಲೆ ಚಿತ್ರಕಾರನು ಆನೆಯ 

ಚಿತ್ರವನ್ನು ಬರೆದಿರುತ್ತಾನೆ. “ಈ ಆನೆ ಸಿಟ್ಟಿನಿಂದ ನೋಡುತ್ತಿದೆ ಸೊಂಡಿಲನ್ನು 
ಬೀಸುತ್ತಿದೆ, ಕಾಲಿನಿಂದ ತುಳಿಯುತ್ತಿದೆ? ಎಂದು ಪ್ರೇಕ್ಷಕರು ಹೇಳಿಕೊಳ್ಳುತ್ತಾರೆ. ಎಲ್ಲ 
ಕ್ರಿಯೆಯೂ ಅಸತ್ಯ, ಕಲ್ಪಿತ. ಹಾಗೆಯೇ “ಆತ್ಮನು ಎಚ್ಚಿತ್ತಿದ್ದಾನೆ, ಕನಸು ಕಾಣುತ್ತಾನೆ, 
ನಿದ್ರಿಸುತ್ತಾನೆ''-ಎಂಬ ವ್ಯವಹಾರ. ನಿತ್ಯಚ್ಛೆತನ್ಯನಾದ ಆತ್ಮನಿಗೆ ಇಂತಹ ಯಾವ 
ಸ್ಥಿತಿಯೂ ಪ್ರಾಪ್ತವಾಗುವುದಿಲ್ಲ. ಈ ಸ್ಥಿತಿಗಳೆಲ್ಲವೂ ಅಂತಃಕರಣಕ್ಕೆ ಸಂಬಂಧಿಸಿದ್ದು. 


ಗಗನಪ್ರಮುಖಂ ಪೃಥಿವೀ ಚರಮಂ 

ವಿಷಯೇಂದ್ರಿಯ ಬುದ್ದಿಮನಃಸಹಿತಮ್‌ । 
ಜನಿಮಜ್ಜಗದೇತದಭೂತಮಿತಿ 

ಶ್ರುತಯ: ಪ್ರವದಂತ್ಯುಪಮಾನಶತೈಃ ॥ ೧೧೬ 


ಶಬ್ದಾದಿವಿಷಯಗಳು, ಇಂದ್ರಿಯಗಳು, ಮನೋಬುದ್ದಿಸಹಿತವಾಗಿ ಆಕಾಶದಿಂದ 
ಹಿಡಿದು ಪೃಥ್ವಿಯವರೆಗೆ ಜನ್ಯವಾದ ಈ ಜಗತ್ತೆಲ್ಲವೂ ಅಸತ್ಯವೆಂದು ಶ್ರುತಿಗಳು 
ನೂರಾರು ದೃಷ್ಟಾಂತಗಳನ್ನು ಕೊಟ್ಟು ಘೋಷಿಸುತ್ತವೆ. 


“ಯತ್‌ ಕೃತಕಂ ತದನಿತ್ಯಮ್‌ - ಯಾವುದು ಜನ್ಯವೋ ಅದು ಅನಿತ್ಯ” 
ವೆಂಬುದು ನ್ಯಾಯ ಸಿದ್ದವಾಗಿದೆ. “ಮೃತ್ತಿಕೇತ್ಯೇವ ಸತ್ಯಮ್‌” ಇತ್ಯಾದಿ ವೇದ 
ವಚನಗಳು ಜನ್ಮವಾದ ವಿಕಾರಗಳೆಲ್ಲವೂ ಅನಿತ್ಯವೆಂದು ಹೇಳಿವೆ. ಆತ್ಮ ಒಂದೇ 
ಸತ್ಯವೆಂದು ಸಾರುತ್ತವೆ. ಇದರಿಂದ ಆತ್ಮೇತರವಾಗಿ ತೋರುವ ಜಗತ್ತು ಅಸತ್ಯವೆಂದು 
ಸಿದ್ಧವಾಗುತ್ತದೆ. ಯಾವುದು ಯಾವ ಕಾಲದಲ್ಲಿಯೂ ಬದಲಾವಣೆ ಹೊಂದುವುದಿ 
ಲ್ಲವೋ ಅದು ಸತ್ಯ-ಜಗತ್ತೆಲ್ಲವೂ ಬದಲಾವಣೆ ಹೊಂದತಕ್ಕದ್ದು. ಆದ್ದರಿಂದ ಸತ್ಯವಲ್ಲ. 
ಸತ್ಯ-ನಿತ್ಯ ಇವೆರಡೂ ಒಂದೇ. 


ಕಫ ಪಿತ್ತ ಸಮೀರಣ ಧಾತು =} ತಂ 
ಕುಶರೀರಮಿದಂ ಸತತಂ ಹಿ ಯಥಾ । 
ಪ್ರಭವಪ್ರಭ್ಛ ತಿಪ್ರಲಯಾಂತಮಿದಂ 
ಜಗದಗ್ನಿರವೀಂದುಧ್ಳ ತಂ ಹಿ ತಥಾ ॥ ೧೧೭ 
ಕುತ್ಸಿತವಾದ ಈ ಶರೀರವು ಕಫ, ಪಿತ್ತ ವಾತಗಳೆಂಬ ಧಾತುಗಳಿಂದ ಸದಾ 


ಧರಿಸಲ್ಪಟ್ಟಿದೆ. ಹಾಗೆಯೇ ಈ ಜಗತ್ತು ಹುಟ್ಟಿನಿಂದ ಪ್ರಳಯದವರೆಗೆ ಅಗ್ನಿ, ಸೂರ್ಯ, 
ಚಂದ್ರರಿಂದ ಧರಿಸಲ್ಪಟ್ಟಿದೆ. 


ಕ್ಷೇಷ್ಮ, ಪಿತ್ತ, ವಾತಗಳೆಂಬ ತ್ರಿಧಾತುಗಳು ಸಮತೆಯಲ್ಲಿದ್ದಾಗ ಈ ದೇಹವು 
ಆರೋಗ್ಯದಿಂದಿರುತ್ತದೆ. ವಿಷಮಿಸಿದಾಗ ಆರೋಗ್ಯವೂ ವಿಷಮಿಸುತ್ತದೆ. ಧಾತುಗಳು 

ತೀವ್ರವಾಗಿ ವಿಷಮಿಸಿದಾಗ ಶರೀರವು ಅಳಿಯುತ್ತದೆ. ಅಂತೆಯೇ ಸೂರ್ಯಾದಿಜ್ಯೋತಿ 
ಗಳು ಭೂಮಿಯನ್ನು ಹಿಡಿದು ನಿಲ್ಲಿಸಿವೆ. ಅವುಗಳ ಕ್ರಿಯಾಶಕ್ತಿಯು ಪಲ್ಲಟವಾದಾಗ 
ಭೂಮಿಯಲ್ಲಿ ಭೂಕಂಪಾದಿಗಳು ಸಂಭವಿಸುತ್ತವೆ. ಅವುಗಳ ಕ್ರಿಯಾಶಕ್ತಿಯು ಉಲ್ಬ 
ಣಿಸಿದಾಗ ಜಗತ್ತಿಗೆ ಪ್ರಳಯವಾಗುತ್ತದೆ. 


ಹೀಗೆ ಜಗತ್ತನ್ನು ಹಿಡಿದು ನಿಲ್ಲಿಸಿರುವ ಸೂರ್ಯಾದಿಗಳೇ ಅನಿತ್ಯಗಳಾದಾಗ ಜಗತ್ತು 
ಅನಿತ್ಯವೆಂದು ಹೇಳತಕ್ಕದ್ದೇನಿದೆ- 


ಜಗತಃ ಸ್ಲಿತಿಕಾರಣಮಿತ್ತಮಿದಂ 
ಪ್ರಧಿತಂ ರವಿವಹ್ಲಿಶಶಿತ್ರಿತಯಮ್‌ । 
ಸ್ಮೃತಿವೇದಜನೇಷು ಭೃ ಶಂ ಪ್ರಧಿತಂ 
ಶ್ರುತಿರೀರಿತವತ್ಯನ್ನ ತಂ ತದಿತಿ ॥ ೧೧೮ 
ಲ 
ಪ್ರಸಿದ್ಧಗಳಾದ ಸೂರ್ಯ, ಅಗ್ನಿ, ಚಂದ್ರ-ಇವು ಮೂರು ಜಗತ್ತಿನ ಸ್ಥಿತಿಗೆ 
ಕಾರಣವೆಂದು ವೇದದಲ್ಲಿಯೂ, ಸ್ಮೃತಿಗ್ರಂಥದಲ್ಲಿಯೂ, ಶಾಸ್ತ್ರಜ್ಞರಾದ ಜನರ 
ಲ್ಲಿಯೂ ಸುಪ್ರಸಿದ್ಧವಾಗಿದೆ. ಈ ತ್ರಯವೂ ಅಸತ್ಯ-ಅನಿತ್ಯವೆಂದು ಶ್ರುತಿಯು ಸಾರಿ 
ಹೇಳಿದೆ. 


ಇಲ್ಲಿ ಈ ಶ್ಲೋಕಳಗನ್ನು ಗಮನಿಸಬೇಕು- 


೧. ಅಹಂ ವೈಶ್ವಾನರೋ ಭೂತ್ವಾ ಪ್ರಾಣಿನಾಂ ದೇಹಮಾಶ್ರಿತ: । 
ಪ್ರಾಣಾಪಾನಸಮಾಸಮಾಯುಕ್ತಃ ಪಚಾಮ್ಯನ್ನಂ ಚತುರ್ವಿಧಮ್‌ ॥ 


-ಗೀತಾ ೧೫-೧೪ 
೨. ಯದಾದಿತ್ಯಗತಂ ತೇಜೋ ಜಗದ್ಭಾಸಯತೇ*ಖಿಲಮ್‌ | 
ಯಚ್ಚಂದ್ರಮಸಿ ಯಚ್ಛಗ್ನೌ ತತ್ತೇಜೋ ವಿದ್ಧಿ ಮಾಮಕಮ್‌ ॥ 
-ಗೀತಾ ೧೫-೧೨ 
ಯದು ರೋಹಿತ ಶುಕ್ಷಸುಕೃಷ್ಣಮಿದಂ 
ಜ್ವಲನಾದಿಷು ರೂಪಮವೈತಿ ಜನಃ । 
ತದು ತೈಜಸಮಾಪ್ಯಮಥಾನ್ನಮಿತಿ 
ಬ್ರುವತೀ ತ್ರಯಮೇವ ತು ಸತ್ಯಮಿತಿ ॥ ೧೧೯ 

ಅಗ್ನಿ ಮೊದಲಾದವುಗಳಲ್ಲಿ ಕೆಂಪು ಬಿಳುಪು, ಕಪ್ಪು-ಎಂಬುದಾಗಿ ಯಾವುದನ್ನು 
ಜನರು ಕಾಣುತ್ತಿದ್ದಾರೋ ಅದು ತೇಜಸ್ಸಿನದು, ನೀರಿನದು, ಪೃಥ್ವಿಯದು-ಇತ್ಯಾದಿ 
ಯಾಗಿ ಹೇಳುವ ಶ್ರುತಿಯು ಆ ರೂಪತ್ರಯವು ಮಾತ್ರ ಸತ್ಯವೆಂದು ಸಾರುತ್ತದೆ. 


ವಿವರಣೆ :-ಛಾಂದೋಗ್ಯದಲ್ಲಿ “ಯದಗ್ನೇ ರೋಹಿತಂ ರೂಪಂ ತೇಜಸಸ್ತ 
ದ್ರೂಪಂ, ಯಚ್ಛುಕ್ಷಂ ತದಪಾಂ, ಯತ ೈಷ್ಟಂ 'ತದನ್ನಸ್ಯ | ಅಪಾಗಾದಗ್ನೇರಗ್ನಿತ್ವಂ, 
ವಾಚಾರಂಭಣಂ “'ವಿಕಾರೋ ನಾಮಧೇಯೆಂ ತ್ರೀಣಿ ರೂಪಾಣೀತ್ಯೇವ ಸತ್ಯ ಮ್‌” 
ಎಂದುಹೇಳಿದೆ (6-4-1). ತ್ರಿವೃತ್‌ಕರಣಕ್ಕೆ ಪೂರ್ವದಲ್ಲಿ ತೇಜಸ್‌ , ಜಲ್ಕ 
ಪೃಥ್ವಿ-ಎಂಬ ಮೂರು ತತ್ತಗಳಿದ್ದವೆಂದೂ ಅವು ಸಂಮಿಶ್ರವಾಗಿ ಅಗ್ನ್ಯಾದಿರೂಪದಲ್ಲಿ 
ಕಾಣಿಸಿಕೊಳ್ಳುತ್ತವೆಯೆಂದೂ ಹೇಳಲಾಗಿದೆ. ಈ ರೂಪಗಳು ಹಿಂದಕ್ಕೆ ಸರಿಯಲಾಗಿ 
ಅಗ್ನಿಮೊದಲಾದದ್ದು ಉಳಿಯುವುದೇ ಇಲ್ಲ. ಮೂಲಭೂತವಾದ ರೂಪತತ್ವಗಳು 
ಮಾತ್ರ ಉಳಿಯುತ್ತವೆ. ಎಂದು ಶ್ರುತಿಯ ತಾತ್ಪರ್ಯ, ಈ ಪ್ರಕಾರವಾಗಿ ಎಲ್ಲ 
ತತ್ತ್ವಗಳನ್ನೂ ನಿರಾಕರಿಸಿ ಆತ್ಮವಸ್ತುವಿನ ಬಳಿಗೆ ನಮ್ಮನ್ನು ಒಯ್ದು ಶ್ರುತಿಯು 
ನಿಲ್ಲಿಸುತ್ತದೆ. ಇದರಿಂದ ಆತ್ಮಾತಿರಿಕ್ತವಾದ ಸೂರ್ಯಾದಿಗಳೆಲ್ಲ ಮಿಥೈಯೆಂದು ಗೊತ್ತಾ 
ಗುತ್ತದೆ. 


ರುಚಕಪ್ರಮುಖಂ. ಕನಕಾದಿಮಯಂ 
ರುಚಕಾದ್ಯಭಧಾನನಿಮಿತ್ತಮಷಿ । 

ಅಸದಿತ್ಯವಗಮ್ಯತ ಏವ ಯತೋ 
ವ್ಯಭಚಾರವತೀ ರುಚಕಾದಿಮತಿಃ ॥ ೧೨೦ 


ರುಚಕವೇ (ಎದೆಯಲ್ಲಿ ಧರಿಸುವ ಒಂದು ಆಭರಣ, ಪದಕ) ಮೊದಲಾದದ್ದು 
ಸುವರ್ಣಾದಿಗಳಿಂದ ನಿರ್ಮಿತವಾಗಿರುತ್ತದೆ. ರುಚಕ ಇತ್ಯಾದಿ ಶಬ್ದವ್ಯವಹಾರಕ್ಕೆ 
ರುಚಕಾದಿಗಳು ಕಾರಣವೂ ಹೌದು. ಆದರೂ ರುಚಕಾದಿಗಳು ಅಸತ್ಯವೆಂದು 
ಗೊತ್ತಾಗುತ್ತದೆ. ಏಕೆಂದರೆ, ಆ ವಸ್ತುಗಳಲ್ಲಿರುವ ರುಚಕಾದಿ ಬುದ್ಧಿಯು ಬದಲಾವಣೆ 
ಯಾಗುತ್ತದೆ. 


ವಿವರಣೆ :- ಚಿನ್ನದಿಂದ ರುಚಕಾದಾ ಭರಣಗಳೂ ತಾಮ್ರದಿಂದ ಪಾತ್ರೆಗಳೂ 
ಉಕ್ಕಿನಿಂದ ಆಯುಧಗಳೂ ಆಗುತ್ತವೆ. ಈ ರುಚಕಾದಿಗಳು ಇದು ರುಚಕ್ಕ ಇದು 
ಹಂಡೆ, ಇದು ಕತ್ತಿ-ಎಂಬ ಶಬ್ದ 'ವ್ಯವಹಾರಕ್ಕೆ ಕಾರಣಗಳೂ ಆಗಿವೆ. ಇಷ್ಟಾದರೂ 
ಇವು ಅಸತ್ರ ಗಳೆಂದು ತಿಳಿಯಬೇಕು. ಏಕೆಂದರೆ ಇವುಗಳ ಸ್ವರೂಪ ನಿತ್ತವಲ್ಲ. 
ಇವುಗಳನ್ನು "ಬೆಂಕಿಯಲ್ಲಿ ಕರಗಿಸಿದರೆ ರುಚಕ ಇತ್ಯಾದಿ ವೃವಹಾರವೆಲ್ಲ ಹೋಗಿ 
ಬಿಡುತ್ತದೆ. ಆದರೆ ಚಿನ್ನ ತಾಮ್ರ, ಉಕ್ಕು ಎಂಬ ಬುದ್ಧಿ ಮಾತ್ರ ಹೋಗುವುದಿಲ್ಲ. 

ಆದ್ದರಿಂದ ರುಚಿಕವು ಮಿಥ್ಯೆ, ಚಿನ್ನವು ಸತ್ಯ-ಎಂದು ಪ್ರಕೃತದಲ್ಲಿ ಅಭಿಪ್ರಾಯ 
ಇದರಿಂದ ಕಾರಣವು ಸತ್ಯವೆಂದು ನಿರ್ಣಯ. 


ನ ಕದಾಚಿದಪಿ ವ್ಯಭಿಚಾರವತೀ 
ಕನಕಾದಿಮತಿ: ಪುರುಷಸ್ಯ ಯತಃ । 
ತತ ಏವ ಹಿ ಸತ್ಯತಯಾಭಿಮತಂ 
ಕನಕಾದಿವಿಪರ್ಯಯ ಏಷು ನ ಹಿ ॥ ೧೨೧ 


ಆದರೆ ಆ ವಸ್ತುಗಳಲ್ಲಿ “ಇದು ಚಿನ್ನ ಇದು ತಾಮ್ರ, ಇದು ಉಕ್ಕು” ಎಂಬ 
ಬುದ್ದಿಗೆ ಮಾತ್ರ ಅಪೋಹವಿರುವುದಿಲ್ಲ. ಆದ್ದರಿಂದ ಅದು ಚಿನ್ನ, ತಾಮ್ರ, ಉಕ್ಕು 
ಎಂಬುದು ಸತ್ಯವೆಂದು ಒಪ್ಪಲಾಗುತ್ತದೆ. ಅದಕ್ಕೆ ವಿಪರೀತವಾಗಿ ಅದು ಚಿನ್ನವಲ್ಲ, 
ತಾಮ್ರವಲ್ಲ, ಉಕ್ಕಲ್ಲ-ಎಂದು ಹೇಳಲಾಗುವುದಿಲ್ಲ. 


ಚಿನ್ನವು ರುಚಕವಾದಾಗಲೂ ಇದು ಚಿನ್ನವೆಂಬ ಬುದ್ದಿ ಇರುತ್ತದೆ. ಅದನ್ನು 
ಕರಗಿಸಿದಾಗಲೂ ಅಥವಾ ಬಳೆಯಾಗಿ ಮಾಡಿದಾಗಲೂ ಚಿನ್ನವೆಂಬ ಬುದ್ದಿಗೆ 
ಅಪೋಹವಿಲ್ಲ. ಈ ಮಾತನ್ನು ರುಚಕ ಬಳ ಮೊದಲಾದವುಗಳಿಗೆ ಹೇಳಲಾಗುವುದಿಲ್ಲ. 
ರುಚಕವನ್ನು ಕರಗಿಸಿದಾಗ ಅಥವಾ ಬಳೆಯಾಗಿ ಮಾಡಿದಾಗ “ಇದು ರುಚಕ'' 
ಎಂದು ಯಾರೂ ಹೇಳುವುದಿಲ್ಲ. ಚಿನ್ನವು ಕಾರಣ. ರುಚಕಾದಿಗಳು ಕಾರ್ಯ. ಆದ್ದರಿಂದ 
ಕಾರಣವು ಸತ್ಯವೇ ಹೊರತು ಕಾರ್ಯವು ಸತ್ಯವಲ್ಲ. 


ರುಚಕಾದಿಸಮಂ ಜ್ವಲನಾದಿ ಭವೇತ್‌ 
ಅನೃ ತತ್ವಗುಣೇನ ತ್ತು ಸತ್ಯತಯಾ । 
ಅರುಣಪ್ರಮುಖಂ ಜ್ವಲನಪ್ರಭೃತಿ- 
ಪ್ರಕೃ ತಿತ್ರಿತಯಂ ಕನಕಾದಿಸಮಮ್‌ ॥ ೧೨೨ 


ಹೀಗೆಯೇ (ಹಿಂದೆ ಹೇಳಿದ) ಅಗ್ನಿ ಮೊದಲಾದದ್ದು ಅಸತ್ತಗುಣದಿಂದ 
ರುಚಕಾದಿಗಳಿಗೆ ಸಮಾನ. ಅಗ್ನಿ, ಜಲ್ಮ ಪೃಥ್ವಿಗಳಲ್ಲಿರುವ ಕೆಂಪು ಗುಣ-ಮುಂತಾದ 
ಮೂರು ಪ್ರಕೃತಿಗಳು ಕನಕಾದಿಗಳಿಗೆ ಸತೃತ್ವಗುಣದಿಂದ ಸಮಾನವಾಗಿವೆ. 


ವಿವರಣೆ :-ಪ್ರಕೃತಿಯೆಂದರೆ ಉಪಾದಾನ ಕಾರಣ. ರುಚಕಾದಿಗಳಿಗೆ ಕನಕಾ 
ದಿಗಳು ಉಪಾದಾನಕಾರಣ. ಕೆಂಪು-ಮೊದಲಾದವು ಅಗ್ನಿಯೇ ಮೊದಲಾದ್ದಕ್ಕೆ 
ಉಪಾದಾನ ಕಾರಣ. ಕಾರಣವು ಸತ್ಮ ಕಾರ್ಯವು ಅಸತ್ಯ. ಆದ್ದರಿಂದ ಅಗ್ನಿಯೇ 
ಮೊದಲಾದವು ರುಚಕಾದಿಗಳಂತೆ ಅಸತ್ಯ, ಈ ಶ್ಲೋಕದಲ್ಲಿ “ಜ್ವಲನಪ್ರಬೃತಿಪ್ರಕೃತಿ 
ತ್ರಿತಯಂ” ಎಂಬುದು ಸಮಸ್ತಪದ. “ಜ್ವಲನ ಪ್ರಭೃತಿಗಳ ಯಾವ ಪ್ರಕೃತಿತ್ರಯ 

ಉಂಟೋ ಅದು” ಎಂದು ಅರ್ಥ ಮಾಡಿಕೊಳ್ಳಬೇಕು. ಎರಡನೆಯ ಸಾಲಿನಲ್ಲಿ "ತು' 
ಶಬ್ದದ ಹಿಂದಿರುವ "ಅನ್ಫ ತತ್ತ್ವಗುಣೇನ' ಎಂಬುದಕ್ಕೆ ಪೂರ್ವಾನ್ಹಯವನ್ನೇ ಹೇಳಬೇ 
ಕಾಗಿದೆ. “ಸತ್ಯತಯಾ' ಎಂಬುದಕ್ಕೆ ಉತ್ತರಾನ್ಹಯ. 


ಅನಯೋಪಮಯಾನ್ಸ ತತಾಮವದತ್‌ 
ಶ್ರುತಿರಗ್ನಿದಿವಾಕರಚಂದ್ರಮಸಾಮ್‌ | 


ಅಮೃ ಪಾತ್ತಮಪಿ ಶ್ರುತಿರುಕ್ತವತೀ 
ತ್ರಿತಯಸ್ಯ ತು ರಕ್ತಪುರ:ಸಿರಿಣಃ ॥ 


ಈ ದೃಷ್ಟಾಂತದಿಂದ ಅಗ್ನಿ, ಸೂರ್ಯ, ಚಂದ್ರರು ಮಿಥೈಯೆಂದೂ ಕೆಂಪುಗುಣ 
ಮೊದಲಾದ “ಮೂರು ತತ್ವ ಗಳು ಸತ್ಯ ವೆಂದೂ ಶ್ರುತಿಯು ಪ್ರತಿಪಾದಿಸಿದೆ. 


೧೨೩ 


ಟಿಪ್ಪಣಿ :- ಕಾರಣವು ಸತ್ಯ ಕಾರ್ಯವು ಅಸತ್ಯ-ಎಂಬ ಪ್ರಮೇಯಕೆ 


ಕೆ 
“ಯದಗ್ನೇ ರೋಹಿತಂ ರೂಪಂ...” ಇತ್ಯಾದಿವಾಕ್ಕವು ದೃಷ್ಟಾಂತವಾಕ್ಕವೆಂದು 

ಶಿ ಶಿ ಲ ಲ ಶಿ 
ತಿಳಿಯಬೇಕು. 


ಅನೃತತ್ವಮಿದಂ ಜ್ವಲನಪ್ರಭೃತೇಃ 
ಯದವಾದಿ ಭವೇತ್ರದುಹಾರಣಮ್‌ । 
ವಿತಥಾ ಎಕ್ಫ ತಿಃ ಸತತಂ ಸಕಲಾ 


ನ ತಥಾ ಪ್ರಕೃತಿಃ ಶ್ರುತಿನಿಶ್ಚಯತಃ ॥ ೧೨೪ 


ಎಲ್ಲ ವಿಕಾರವೂ ಮಿಥೈ-ಸುಳ್ಳು, ಪ್ರಕೃತಿಯು ಹಾಗಲ್ಲದೆ ಸತ್ಯವಾಗಿದೆ 
ಎಂಬುದು ಶ್ರುತಿಯು ತಿಳಿಸಿಕೊಟ್ಟ ನಿಶ್ಚಯ. ಅಗ್ನಿ ಮೊದಲಾದದ್ದು ಅಸತ್ಯ ಎಂದು 
ಹೇಳಿದ್ದು ಈ ನಿಶ್ಚಯಕ್ಕೆ ಉದಾಹರಣೆ. 


ಟಿಪ ಸಣಿ-ಉಪಮಾನ, ದೃಷ್ಟಾ 


ನಿಂತ್ತ ಉದಾಹರಣೆ-ಇವು ಪ್ರಕೃತದಲ್ಲಿ ಸಮಾನಾ 
ರ್ಥಕಗಳೆಂದು ತಿಳಿಯಬೇಕು. 


ಪ್ರದಿದರ್ಶಯಿಷುರ್ವಸನಸ್ಯ ಯಥಾ 
ವಿತಥಾತ್ವಮಪಾಸ್ಯತಿ ತಂತುಗುಣಮ್‌ । 
ಅಪಕೃಷ್ಯ ತು ತಂತುಸಮಂ ತ್ರಿತಯಂ 


ಜ್ವಲನಪ್ರಮುಖಸ್ಯ ತಥೋಕ್ತವತೀ ॥ ೧೨೫ 


ಬಟ್ಟೆಯು ಅಸತ್ಯ-ಅನಿತ್ಯ ಎಂದು ಪ್ರದರ್ಶನಮಾಡಿ ತೋರಿಸಬೇಕೆಂದಿರುವ 
ವನು ಬಟ್ಟಿಯಿಂದ ನೂಲಿನ ಎಳೆಯನ್ನು ಒಂದೊಂದಾಗಿ ಕಿತ್ತುಹಾಕಿಬಿಡುತ್ತಾನೆ 

ಹಾಗೆಯೇ ಅಗ್ನಿ ಮೊದಲಾದವು ಅಸತ್ಯ-ಎಂದು ತೋರಿಸುವುದಕ್ಕಾಗಿ, ಶ್ರುತಿಯು 
ನೂಲಿನ ಎಳೆಗೆ ಸಮವಾದ ಕೆಂಪು ಗುಣ ಮುಂತಾದ ಮೂಲತತ್ವ ವನ್ನು ಬೇರ್ಪಡಿಸಿ 
“ಅಪಾಗಾದಗ್ಗೇರಗ್ನಿತ್ವಂ” ಎಂದು ಹೇಳಿದೆ. 


ಅವನಿಪ್ರಮುಖಂ ವಿಯದಂತಮಿದಂ 
ವಿಕೃತಿಸ್ತು ಪರಸ್ಕ ಭವತ್ಯಪರಮ್‌ । 
ಅನೃತಂ ತ್ವಪರಂ ವಿಕೃತಿಸ್ತು ಯತೋಃ 
ವಿತಥಂ ತು ಪರಂ ಪ್ರಕೃತಿಸ್ತು ಯತಃ ॥ ೧೨೬ 


ಪೃಥಿಯಿಂದ ಹಿಡಿದು ಆಕಾಶಪರ್ಯಂತವಾದ ಪಂಚಭೂತಗಳು ವಿಕಾರಗಳು 
ಎಂದರೆ ಕಾರ್ಯಗಳು. ಇವು ಪರಮಾತ್ಮನ ಅಪರಮೂರ್ತಿ ಎನ್ನಿಸಿವೆ. ಇದು 
ವಿಕೃತಿಯಾದ್ದರಿಂದ ಅಸತ್ಮ-ಮಿಥ್ಕಾ. ಆತ್ಮನ ಪರಮೂರ್ತಿಯಾದರೋ ಸತ್ಯವಾದದ್ದು. 
ಏಕೆಂದರೆ ಅದು ಪ್ರಕೃತಿ (ಕಾರಣ). 


ಅತ ಏತದಸೇಧಿ ಸದುಕ್ತಿ ಪರಂ 
ನ ಮೃಷೇತಿ ಮೃಷಾ ತು ತತೋನನೃದಿತಿ । 

ಇತಿ ಸಿದ್ದಮತೋ ಯದವಾದಿ ಮಯಾ 
ಜನಿಮಜ್ಜಗದೇತದಭೂತಮಿತಿ ॥ ೧೨೭ 


ಪರವಾದ ಬ್ರಹ್ಮವಸ್ತು ಅಸತ್ಯವಲ್ಲ, ಅದಕ್ಕೆ ಭಿನ್ನವಾಗಿ ಕಾಣತಕ್ಕದ್ದು ಮಾತ್ರ 
ಅಸತ್ಯ-ಎಂಬ ವಿಷಯವು ಸರಿಯಾದದ್ದೆಂದು ಸಿದ್ದವಾಯಿತು. ಆದಕಾರಣ “ಜನ್ಯ 
ವಾದ ಈ ಜಗತ್ತು ಅಸತ್ಮ'' ಎಂದು ನಾನು ಏನು ಹೇಳಿದ್ದೆನೋ ಅದು ಸರಿಯೆಂದು 
ನಿಶ್ಚಿತವಾಯಿತು. 


ಟಿಪ್ಪಣಿ :-ಅಸೇಧಿ ೬ ಷಿಧು ಸಂರಾದ್ದೌ ಸಿಧ್ಯತಿ. ಈ ಧಾತು ಅಕರ್ಮಕವೂ 
ಪರಸ್ಮೈಪದಿಯೂ ಆದ್ದರಿಂದ “ಅಸೇಧಿ” ಎಂಬ ರೂಪವನ್ನು ಸಾಧಿಸಲಾಗುವುದಿಲ್ಲ. 
ಭ್ವಾದಿಯಲ್ಲಿರುವ, ಷಿಧ, ಷಿಧೂ (ಸೇಧತಿ) ಧಾತುಗಳ ಮೇಲೆ ಕರ್ಮಣಿಲುಜ್‌ 
ಬಂದರೆ ಈ ರೂಪವು ಸಿದ್ದಿಸಿದರೂ ಅರ್ಥವು ಸರಿಯಾಗಿ ಹೊಂದುವುದಿಲ್ಲ. 
ಅ್ರಸಾಧಿ” ಎಂಬ ಪಾಠವಿದ್ದರೆ ಉತ್ತಮ. ಸಾಧ ಸಂಸಿದ್ದೌ । ಸ್ವಾದಿಃ । ಕರ್ಮಣಿ 
ಲುಜ್‌. ಮುಂದಿನ ಶ್ಲೋಕದಲ್ಲಿರುವ “ಅಸೇಧಿ' ಶಬ್ದಕ್ಕೂ ಈ ಹೇಳಿಕೆ ಅನ್ವಯಿಸುತ್ತದೆ. 
ಸದುಕ್ತಿಐ ಇದು ಬಹುವ್ರೀಹಿ. ಏತತ್‌ ಎಂಬುದಕ್ಕೆ ವಿಶೇಷಣ. 

ಮನಸೋಃಪ್ಯನ್ಭ ತತ್ವಮಸೇಧ್ಯಮುತಃ 
ಪ್ರತಿಪಾದಿತ ಹೇತುತ ಏವ ಭವೇತ್‌ । 

ಚರಿತಂ ಚೆ ತದೀಯಮಸತ್ಯಮತ: 
ಪರಿನಿರ್ಮಿತವಾರಣಚೇಪ್ಪಿತವತ್‌ ॥ ೧೨೮ 


ಇದುವರೆಗೆ ಪ್ರತಿಪಾದಿಸಿದ ಹೇತುವಿನಿಂದಲೇ ಮನಸ್ಸು ಮಿಥೈಯೆಂದು 
ಸಿದ್ದವಾಯಿತು. ಆದ್ದರಿಂದಲೇ ಅದರ ವ್ಯಾಪಾರವೂ ಶಿಲಾದಿನಿರ್ಮಿತಗಜದ ಕ್ರಿಯೆ 
ಯಂತೆ ಮಿಥೈಯೆಂದು ಸಿದ್ಧವಾಯಿತು. 


ಜನ್ಯವಾದದ್ದು-ಕೃತಕವಾದದ್ದು ಅಸತ್ಯವೆಂಬುದು ನಿಯಮ. ಮನಸ್ಸು ಜನ್ಯವಾ 
ದ್ದರಿಂದ ಅದು ಅಸತ್ಯ. ಅದು ಅಸತ್ಯವಾದ್ದರಿಂದ ಮನೋವ್ಯಾಪಾರವೂ ಅಸತ್ತ. 


ಮನಸ್ಸು ಮಿಥ್ಯೆ ಎನ್ನುವುದು ಹೇಗೆ ? ಎಂಬುದಾಗಿ ಶಿಷ್ಯನ ಶಂಕೆ- 


ನನು ನಾಭ್ಯವದಚ್ಛೆತಿರುದ್ಧವನಂ 

ಮನಸಸ್ತು ಸತೋ ನ ಚ ಖಪ್ರಮುಖಾತ್‌ । 
ಕಥಮಸ್ಯ ಭವೇದನ್ಫ ತತ್ತ್ವ ಗತಿ- 

ರ್ಮನಸೋ ಭಗವನ್‌ ವದ ನಿಶ್ಚಯತ: ॥ ೧೨೯ 


ಹೇ ಭಗವನ್‌, ಮನಸ್ಸು ಬ್ರಹ್ಮನಿಂದಾಗಲಿ ಆಕಾಶಾದಿಗಳಿಂದಾಗಲಿ ಜನಿಸಿದೆ 
ಯೆಂದು ಶ್ರುತಿಯು ಹೇಳಿಲ್ಲ. ಹೀಗಿರುವಾಗ ಮನಸ್ಸು ಅಸತ್ಯವೆಂದು ತಿಳಿದುಕೊಳ್ಳು 
ವುದು ಹೇಗೆ ? ಇದನ್ನು ನಿಶ್ಚಯಿಸಿ ಹೇಳೋಣವಾಗಬೇಕು. 


“ಆತ್ಮನ ಆಕಾಶ: ಸಂಭೂತಃ ಆಕಾಶದ್ವಾಯುಃ' ಇತ್ಯಾದಿ ಶ್ರುತಿ ವಾಕ್ಯವನ್ನು 
ಮಾತ್ರ ಕೇಳಿರುವ ಶಿಷ್ಯನ ಶಂಕೆಯಿದು. "ಜನ್ಯವಾದದ್ದು ಅನಿತ್ಯ-ಮಿಥೈ' ಎಂದು 
ಹೇಳಿದ್ದೀರಿ. ಮನಸ್ಸು ಜನ್ಯವಲ್ಲ-ಎಂದು ಆತನ ಅಭಿಪ್ರಾಯ. ಆದರೆ ಛಾಂದೋಗ್ಯ, 
ಮುಂಡಕಗಳಲ್ಲಿ ಮನಸ್ಸು ಜನ್ಯವೆಂದು ಸ್ವಷ್ಟವಾಗಿ ಹೇಳಿದೆ. ಇದನ್ನು ಮುಂದಿನ 
ಶ್ಲೋಕಗಳಲ್ಲಿ ತಿಳಿಸಿದೆ. 


ನನು ಸಪ್ತಮ ಆತ್ಮನ ಉದ್ಭವನಂ 
ಮನಸೊಭಿದಧಾವಸುನಾಪಿ ಸಹ। 

ಕಥಮಸ್ಯ ಭವೇದಮೃ ಷಾತ್ವಗತಿ - 
ರ್ಮನಸೋ ಏಕೃ ತಿತ್ವಗುಣಸ್ಕ ವದ ॥ ೧೩೦ 

ಛಾಂದೋಗ್ಯದ ಸಪ್ತಮಾಧ್ಯಾಯದಲ್ಲಿ ಪ್ರಾಣಾದಿಗಳೊಡನೆ ಮನಸ್ಸು ಆತ್ಮನಿಂದ 
ಉತ್ಪನ್ನವಾಗಿದೆಯೆಂದು ಶ್ರುತಿಯು ಹೇಳಿದೆಯಲ್ಲವೆ ?. ಜನ್ಯವಾದ್ದರಿಂದ ಮನಸ್ಸು 
ವಿಕಾರಗುಣವುಳ್ಳದ್ದು. ಇದು ಮಿಥೈಯಲ್ಲವೆಂಬ ಜ್ಞಾನ ಹೇಗೆ ಉಂಟಾದೀತು? ಹೇಳು. 
(ಮನಸ್ಸು ಮಿಥೈ-ಅನಿತ್ಯವೇ ಸರಿ). 


ಟಿಪ್ಪಣಿ :-* ಆತ್ಮತಃ ಪ್ರಾಣ ಆತ್ಮತ ಆಶಾ....ಆತ್ಮ್ತತೋಮನಃ' (ಛಾಂ. 
೭-೨೬-೧)-ಇತ್ಯಾದಿ ಶ್ರುತಿಯು ಮನಸ್ಸು ಆತ್ಮನಿಂದ ಜನ್ಯವೆಂದು ತಿಳಿಸಿದೆ. 


ಅಸುನಾ ಕರಣೈರ್ಗಗನಪ್ರಮುಖ್ಯೆಃ 
ಸಹ ಮುಂಡಕ ಉದ್ಭವನಂ ಮನಸಃ । 
ಪುರುಷಾತ್‌ ಪರಮಾತ್ಮನ ಉಕ್ತಮತೋ 
ವಿತಥಂ ಮನ ಇತ್ಯವಧಾರಯ ಭೋಃ ॥ ೧೩೧ 


ಪ್ರಾಣ, ಸರ್ವೇಂದ್ರಿಯಗಳು, ಆಕಾಶಾದಿ ಪಂಚಭೂತಗಳು - ಇವುಗಳೊಡನೆ 
ಮನಸ್ಸು ಪರಮಾತ್ಮನಿಂದ ಉತ್ಪನ್ನವಾಗಿದೆಯೆಂದು ಮುಂಡಕೋಪನಿಷತ್ತನಲ್ಲಿ 
ಹೇಳಿದೆ. ಆದಕಾರಣ ಮನಸ್ಸು ಮಿಥೈಯೆಂದು ತಿಳಿದುಕೊ. 


ಟಿಪ್ಪಣಿ :- ಏತಸ್ಮಾಜ್ಞಾಯತೇ ಪ್ರಾಣೋ ಮನಃ ಸರ್ವೇಂದ್ರಿಯಾಣಿ 
ಚ | ಖಂ ವಾಯುಜ್ಯೋತಿರಾಪಶ್ಚ ಪೃಥಿವೀ ವಿಶ್ವಸ್ಯ ಧಾರಿಣೀ ॥ 
(ಮುಂಡಕ-೧-೨-೩) 


ಮನಸೋಇನ್ನಮಯತ್ವಮವಾದಿ ಯತಃ 
ತತ ಏವ ಹಿ ಭೂತಮಯತ್ರಗತಿಃ । 
ಕುಶರೀರವದೇವ ತತೋಷಪಿ ಭೃಶಂ 
ವಿತಥಂ ಮನ ಇತ್ಯವಧಾರಯ ಭೋಃ ॥ ೧೩೨ 


ಅಲ್ಲದೆ ಮನಸ್ಸು ಅನ್ನಮಯವೆಂದು ಶ್ರುತಿಯಲ್ಲಿ ಉಕ್ತವಾಗಿದೆ. ಈ 
ಕುತ್ತಿ ತಶರೀರದಂತೆ ಮನಸ್ಸು ಸಹ ಭೌತಿಕವೆಂದು ಅದರಿಂದಲೇ ಗೊತ್ತಾಗುತ್ತದೆ. 
ಆದ್ದರಿಂದಲೂ ಸಹ ಮನಸ್ಸು ನಿಶ್ಚಯವಾಗಿ ಅಸತ್ಯವೆಂದು ತಿಳಿದುಕೊ. 


ಟಿಪ್ಪಣಿ 1-" ಅನ್ನಮಯಂ ಹಿ ಸೋಮ್ಯಮನಃ' (ಛಾಂ.೬-೫--೪). 
"ಅನ್ನಮಶಿತಂ ತ್ರೇಧಾ ವಿಧೀ ಯತೇ, ತಸ್ಯ ಯಃ ಸ್ಪವಿಷ್ಣೋ ಧಾತುಸ್ತತ್ಪುರೀಷಂ 
ಭವತಿ, ಯೋ ಮಧ್ಯಮಸ್ರನ್ಮಾಂಸಂ, ಯೋ ಣಿಷ್ಯ ಸ್ತನ್ನನಃ' 
(ಛಾಂ. ೬-೫-೧). 

ಇದರಿಂದ ಮನಸ್ಸು ಅನ್ನದ ಕಾರ್ಯವೆಂದ್ಕೂ ಶರೀರದಂತೆ ಮನಸ್ಸೂ 
ಭೌತಿಕವೆಂದೂ ಗೊತ್ತಾಗುತ್ತದೆ. ಅನ್ನವೆಂದರೆ ಆಹಾರ. ಆಹಾರವು ಪಾಂಚ 
ಭೌತಿಕವೆಂಬುದು ಸ್ಪಷ್ಟವಾಗಿದೆ. ಜಗತ್ತು. ಮಿಥ್ಯ ಯೆಂಬುದನ್ನು ಅನುಮಾನದಿಂದಲೂ 
ಸಾಧಿಸಬಹುದು. 


ಕುರು ಪಕ್ಷಮಿಮಂ ಗಗನಪ್ರಮುಖಂ 
ಜನಿಮತ್‌ ಸಕಲಂ ನಹಿ ಸತ್ಯಮಿತಿ 

ಪ್ರಥಮಂ ಚರಮಂ ಚ ನ ಚಾಸ್ತಿ ಯತೋ 
ರುಚಕಾದಿವದಿತ್ಯುಪಮಾಂ ಚ ವದ ॥ ೧೩೩ 


ಆಕಾಶವೇ ಮೊದಲಾದ ಜನ್ಯವಾದ ಸಕಲ ಜಗತ್ತನ್ನು ಪಕ್ಷವನ್ನಾಗಿಮಾಡು. 
ಅದು ಸತ್ಯವಲ್ಲವೆಂಬುದು ಸಾಧ್ಯವಾಗಿರಲಿ. ಆದಿಯಲ್ಲಿಯೂ ಅಂತ್ಯದಲ್ಲಿಯೂ 
ಇಲ್ಲವಾದ್ದರಿಂದ ಸತ್ಯವಲ್ಲವೆಂದು ಹೇತುವನ್ನು ತೋರಿಸು. ರುಚಕಾದಿಗಳಂತೆ ಎಂದು 
ದೃಷ್ಟಾಂತವನ್ನು ಹೇಳು. 


ಹೇಗೆಂದರೆ- 
೧. ಜನ್ಯವಾದ ಆಕಾಶಾದಿವಸ್ತು ಅಸತ್ವ. 
೨. ಆದಿಯಲ್ಲಿಯೂ ಅಂತ್ಯದಲ್ಲಿಯೂ ಇಲ್ಲವಾದ್ದರಿಂದ. 


೩. ಯಾವುದು ಆದಿಯಲ್ಲಿಯೂ ಅಂತ್ಯದಲ್ಲಿಯೂ ಇಲ್ಲವೋ ಅದು ಅಸತ್ಯ 
ರುಚಕಾದಿಗಳಂತೆ. 


೪, ಅವುಗಳಂತೆಯೇ ಈ ಆಕಾಶಾದಿವಸ್ತು ಆದಿಯಲ್ಲಿಯೂ ಅಂತ್ಯದಲ್ಲಿಯೂ 
ಇಲ್ಲ. 


ಬೆ ಆದ್ದರಿಂದ ರುಚಕಾದಿಗಳಂತೆ ಆಕಾಶಾದಿಯೂ ಅಸತ್ಯ. 


ಈ ಪಂಚಾವಯವಗಳಿಂದ ಕೂಡಿದ ಅನುಮಾನ ಪ್ರಕಾರದಿಂದ ಜಗತ್ತು 
ಅಸತ್ಯವೆಂದು ಸಿದ್ಧವಾಗುತ್ತದೆ. ರುಚಕಾದಿಗಳು ಅಸತ್ಯವೆಂಬುದನ್ನು ಹಿಂದೆ ತೋರಿಸಿ 
ಕೊಟ್ಟದೆ. "ಆದಾವಂತೇ ಚ ಯನ್ನಾಸ್ತಿ ವರ್ತಮಾನೇಪಿ ತತಥಾ' (ಮಾಂಡೂಕ್ಕ 
೨- -೬)ವಂಬ ನ್ಯಾಯದಂತೆ ಆದ್ಯಂತಗಳಲ್ಲಿ ಯಾವುದಕ್ಕೆ ಅಭಾವವಿರುತ್ತದೆಯೋ ಅದಕ್ಕೆ 
ವರ್ತಮಾನದಲ್ಲಿಯೂ ಅಭಾವವೇ ಎಂದು ತಿಳಿಯಬೇಕು. 

ಕನಕೇ ರುಚಕಾದಿ ನ ಪೂರ್ವಮಭೂತ್‌ 
ಚರಮಂ ಚ ನ ವಿದ್ಯತ ಇತ್ಯನೃತಮ್‌ 
ಅಧುನಾಪಿ ತಥೈವ ಸಮಸ್ತಮಿದಂ 
ಜನಿಮದ್ವಿಯದಾದಿ ಭವೇದನೃತಮ್‌ ॥ ೧೩೪ 


ಚಿನ್ನದಲ್ಲಿ ರಚಕಾದ್ಯಾಭರಣವು ಮೊದಲು (ಒಡವೆ ಮಾಡುವುದಕ್ಕೆ ಪೂರ್ವದ 
ಲ್ಲಿ)ಇರಲಲ್ಲ. ಕಡೆಯಲ್ಲಿಯೂ (ಒಡವೆಯನ್ನು ಕರಗಿಸಿದ ಮೇಲೆಯೂ) ಇರುವುದಿಲ್ಲ. 
ಆದ್ದರಿಂದ ರುಚಕಾದಿಯು ಅಸತ್ಯ-ಮಿಥ್ಕೆ ಎಂದು ತಿಳಿಯಬೇಕು. ಹಾಗೆಯೇ 
ಜನ್ಯವಾದ ಆಕಾಶಾದಿಗಳು ಆದ್ಯಂತದಲ್ಲಿ ಇಲ್ಲವಾದ್ದರಿಂದ ಈಗಲೂ ಇಲ್ಲ. 
ಕಾಣುತ್ತಿರುವುದು ಮಿಥೈ ಎಂದರಿಯಬೇಕು. 


ಕನಕಾದಿಷು ಯದ್ಯುಪಜಾತಮಭೂತ್‌ 
ರುಚಕಪ್ರಮುಖಂ ಪೃಥಗೇವ ತತಃ । 
ಅಧಿಕಂ ಪರಿಮಾಣಮಮೀಷು ಕುತೋ 
ನ ಭವೇದಿತಿ ವಾಚ್ಯಮವಶ್ಯಮಿದಮ್‌ ॥ ೧೩೫ 


ಚಿನ್ನವೇ ಮೊದಲಾದ ಮೂಲದ್ರವ್ಯದಲ್ಲಿ ರುಚಕವೇ ಮೊದಲಾದದ್ದು ಚಿನ್ನಕ್ಕಿಂತ 
ಭಿನ್ನವಾಗಿ ಉತ್ಪನ್ನವಾಯಿತು-ಎಂದು ಹೇಳುವುದಾದರೆ, ರುಚಕಾದಿಗಳ ಪರಿಮಾಣವು 
ಏಕೆ ಅಧಿಕವಾಗಲಿಲ್ಲ?-ಎಂಬುವ ಪ್ರಶ್ನೆಗೆ ಅವಶ್ಯವಾಗಿ ಉತ್ತರ ಹೇಳಬೇಕಾಗಿಬರುತ್ತದೆ. 


ವಿವರಣೆ :-ವೈಶೇಷಿಕರು ಅಸತ್‌ಕಾರ್ಯವಾದಿಗಳು. ಮೊದಲು ಇಲ್ಲದ ಕಾರ್ಯವು 
ಕಾರಣಕ್ಕಿಂತ ಭಿನ್ನವಾಗಿ ಹೊಸದಾಗಿ ಹುಟ್ಟುತ್ತದೆ ಎಂದು ಹೇಳುತ್ತಾರೆ. ಚಿನ್ನವೇ 
ಪದಕವಾಗಿ ತೋರುವುದಿಲ್ಲ. ಪದಕವು ಹೊಸದಾಗಿ ಹುಟ್ಟಿದೆ ಎಂದು ಅವರ 
ಅಭಿಪ್ರಾಯ. ಜಗತ್ತು ಹೊಸದಾಗಿ ಹುಟ್ಟಿದೆ. ನಾಶವಾಗುವವರೆಗೆ ಅದು ಸತ್ಯವೇ 
-ಎಂದು ಅವರ ಹೇಳಿಕೆ. ಇದರ ಮೇಲೆ ವೇದಾಂತಿಯ ಆಕ್ಟೇಪವೇನೆಂದರೆ - 
ಪದಕವು ಹೊಸದಾಗಿ ಹುಟ್ಟುವುದಾದರೆ ಮೊದಲಿದ್ದ ಚಿನ್ನದ ತೂಕ ಏಕಿರುತ್ತದೆ ? 
ಆದ್ದರಿಂದ ಹೊಸದಾಗಿ ಚಿನ್ನಕ್ಕಿಂತ ಬೇರೆಯಾಗಿ ಪದಕವು ಹುಟ್ಟಲಿಲ್ಲ ಎಂದು 
ವೇದಾಂತಿಯ ಆಶಯ. ಕಾರಣಕ್ಕಿಂತ ಕಾರ್ಯವು ಭಿನ್ನವಲ್ಲ. 


ಈ ಸಿದ್ಧಾಂತಕ್ಕೆ ಇನ್ನೂ ಒಂದು ಯುಕ್ತಿ ಇದೆ- 

ಕನಕಪ್ರಭ್ಛ ತೇರ್ವೃತಿರಿಕ್ತಮತೋ 
ರುಚಕಾದಿ ನ ವಿದ್ಯತ ಏವ, ಕುತಃ । 
ಪ್ಪ ಥಗಗ್ರಹಣಾತ್‌ ಕನಕಪ್ರಭ್ರ ತೇ - 
ರಿತಿ ಕಾರಣಮೇವ ಸದನ್ಯದಸತ್‌ ॥ ೧೩೬ 


ಆದ್ದರಿಂದ ಚಿನ್ನವೇ ಮೊದಲಾದ್ದಕ್ಕೆಂತ ಬೇರೆಯಾಗಿ ರುಚಕಾದಿಯು ಇಲ್ಲವೇ 
ಇಲ್ಲ. ಏಕೆ ? ಚಿನ್ನವೇ ಮೊದಲಾದಕ್ಕಿಂತ ಬೇರೆಯಾಗಿ ರುಚಕಾದಿಯು ಕಾಣಿಸುವುದಿಲ್ಲ. 
ಆದಕಾರಣ ಕಾರಣವು ಮಾತ್ರ ಸತ್‌-ಸತ್ಯ. ಕಾರ್ಯವಾಗಿ ತೋರತಕ್ಕದ್ದುಅಸತ್‌-ಅಸತ್ಯ. 


ಪದಕವು ಬೇರೆಯಾಗಿ ಹುಟ್ಟಿದೆ ಎಂದು ಹೇಳುವುದಾದರೆ ಚಿನ್ನಕ್ಕಿಂತ ಬೇರೆಯಾಗಿ 
ಪದಕವನ್ನು ತೋರಿಸಬೇಕು. ಅದು ಸಾಧ್ಯವಿಲ್ಲ. ಏವಂಚ ಉಪಾದಾನ ಕಾರಣವೇ 
ಕಾರ್ಯವಾಗಿ ಭ್ರಮೆಯಿಂದ ತೋರುತ್ತದೆಯೆಂದು ಒಪ್ಪಬೇಕಾಗುತ್ತದೆ, ಹಗ್ಗವು ಹಾವಾಗಿ 
ಕಾಣುವಂತೆ. 


ನನು ನಾಮ ಪೃಥಿಗ್ವಿಕೃತಿಃ ಪ್ರಕೃತೇ- 

ರಥರೂಪಮಥಾಷಪಿ ಚ. ಕಾರ್ಯಮತಃ । 
ಕಥಮವ್ಯತಿರಿಕ್ತತಯಾವಗಮಃ 

ಪ್ರಕೃತೇರ್ವಿಕೃತೇರಿತಿ ವಾಚ್ಯಮಿದಮ್‌ ॥ ೧೩೭ 


ಅಸತಾರ್ಯವಾದಿಯಾದ ವೈಶೇಷಿಕನ ಆಕ್ಷೆ ಪ- 


ಪ್ರಕೃತಿ(ಚಿನ್ನ)ಗಿಂತ ವಿಕೃತಿ (ಪದಕ)ಯು ಭಿನ್ನವೇ ಸರಿ. ಆದ್ದರಿಂದಲೇ 
ವಿಕೃತಿಯ ನಾಮ, ರೂಪಗಳು ಭಿನ್ನವಾಗಿರುತ್ತವೆ. ಆದ್ದರಿಂದ ಕಾರಣಕ್ಕಿಂತ ಕಾರ್ಯವು 
ಭಿನ್ನವೇ ಸರಿ. ಹೀಗಿರುವಾಗ ಪ್ರಕೃತಿಗಿಂತ ವಿಕೃತಿಯು ಅಭಿನ್ನವಾಗಿ ತೋರುವುದಾ 
ದರೂ ಹೇಗೆ ? ಇದಕ್ಕೆ ಉತ್ತರ ಹೇಳಬೇಕು. 


ವಿವರಣೆ :-ಮಣ್ಣಿನ ಕಾರ್ಯ ಗಡಿಗೆ. ನೂಲಿನ ಕಾರ್ಕ ಬಟ್ಟೆ. ಮಣ್ಣು ನೂಲು 
ಗಳಿಗಿಂತ ಗಡಿಗೆ ಬಟ್ಟಿಗಳ ಹೆಸರು ಆಕೃತಿಗಳು ವಿಭಿನ್ನವಾಗಿರುತ್ತವೆ. ಮಣ್ಣನ್ನು 
ಗಡಿಗೆಯೆಂದೂ ನೂಲನ್ನು ಬಟ್ಟೆಯೆಂದೂ ಯಾರೂ ಹೇಳುವುದಿಲ್ಲ. ಆದ್ದರಿಂದ 
ಕಾರ್ಯಕಾರಣಗಳು ಒಂದೇ ಎನ್ನುವುದು ಸರಿಯಲ್ಲ-ಎಂಬುದು ಆಕ್ಷೇಪ. 


ಈ ಆಕ್ಷೇಪಕ್ಕೆ ವೇದಾಂತಿಯ ಉತ್ತರ- 

ಇಹ ವೀರಣತಂತು ಸುವರ್ಣಮೃ ದಃ 
ಕಟ-ಶಾಟಕ-ಹಾರ-ಘಟಾಕೃ ತಯಃ । 

ಉಪಲಬ್ಬ ಜನೈರುಪಲಬ್ರಮತೋ 
ನ ಭಿದಾಸ್ತಿ ತತಃ ಪ್ರಕೃತೇರ್ವಿಕೃತೇಃ ॥ ೧೩೮ 


ಲೋಕದಲ್ಲಿ ವೀರಣ (ಚಾಪೆಹುಲ್ಲು), ನೂಲು, ಚಿನ್ನ, ಮಣ್ಣು-ಇವು ಕ್ರಮವಾಗಿ 
ಚಾಪೆ, ಬಟ್ಟೆ, ಹಾರ, ಗಡಿಗೆಗಳ ಆಕಾರವನ್ನು ತಳೆದಿವೆ. ಕಾಣಬಲ್ಲ ಜನರು ಈ 
ವಿಷಯವನ್ನು ಕಣ್ಣಿಂದ ನೋಡಿ ತಿಳಿದುಕೊಂಡಿದ್ದಾರೆ. ಆದ್ದರಿಂದ ಪ್ರಕೃತಿಗಿಂತ ವಿಕೃ 
ತಿಯು ಬೇರೆಯಾದದ್ದಲ್ಲ. 


ಹುಲ್ಲನ್ನು ಹೆಣೆಯುತ್ತಿರುವಾಗ ಹುಲ್ಲೇ ಚಾಪೆಯಾಗಿ ಕಾಣುತ್ತದೆ ಎಂಬುದು 
ಪ್ರತ್ಯಕ್ಷ. ಹೀಗೆಯೇ ಮಣ್ಣೇ ಗಡಿಗೆಯಾಗುತ್ತದೆಯೆನ್ನುವುದು ಕಂಡ ವಿಷಯ. 
ಹೊಸದಾಗಿ ಯಾವುದೂ ಹುಟ್ಟಲಿಲ್ಲ. ಮೂಲವಸ್ತು ಒಂದಾನೊಂದು ವಿಕಾರವನ್ನು 
ತಳೆದಿದೆಯೆಂಬುದು ಪ್ರತ್ಯಕ್ಷವಾದದ್ದು. ಅಷ್ಟು ಮಾತ್ರಕ್ಕೆ ಅವುಗಳಿಗೆ ಭೇದವಿದೆ 
ಎನ್ನುವುದು ಅಯುಕ್ತ.ಅಗಲವಾದ ಪಾತ್ರೆಯಿಂದ ಉದ್ದವಾದ ಪಾತ್ರೆಗೆ ಹಾಲನ್ನು 
ಹಾಕಿದರೆ ಹಾಲು ಉದ್ದುದ್ದವಾಗಿ ಕಾಣುತ್ತದೆ. ಅಷ್ಟರಿಂದ ಹಾಲು ಬೇರೆಯಾಗಿ 
ಹುಟ್ಟಿತೆಂದು ಹೇಳಬಹುದೆ ? 


ವಿಕೃತಿರ್ಯದಿ ನಾಸ್ತಿ ಪೃಥಕ್‌ ಪ್ರಕೃತೇ- 
ರ್ನ ಘಟೇತ ಭಿದಾಷ್ಯಭಿಧಾಪ್ರಭೃ ತೇಃ । 
ಇತಿ ಧೀರ್ವಿಫಲಾ ತವ ಯೇನ ಜನೈ 
ರ್ವಿವಿದೇ ನಯನೇನ ಮೃದಾದ್ಯಭಿದಾ ॥ ೧೩೯ 


ಪ್ರಕೃತಿಗಿಂತ ವಿಕೃತಿಯು ಭಿನ್ನವಲ್ಲವಾದರೆ ಅವುಗಳ ನಾಮರೂಪಗಳು ಬೇರೆ 
ಬೇರೆಯಾಗಲು ಕಾರಣವಿಲ್ಲ-ಎಂದು ವೈಶೇಷಿಕನಾದ ನೀನು ಭಾವಿಸುವುದು 
ಯುಕ್ತವಲ್ಲ. ಏಕೆಂದರೆ, "ಮಣ್ಣೇ ಗಡಿಗೆಯಾಗಿದೆ, ಗಡಿಗೆ ಅತಿರಿಕ್ತವಲ್ಲ ಅವುಗಳಿಗೆ 
ಭೇದವಿಲ್ಲ' ಎಂಬುದನ್ನು ಜನರು ತಮ್ಮ ಕಣ್ಣುಗಳಿಂದಲೇ ಕಂಡಿರುತ್ತಾರೆ. 


ಮಣ್ಣಿನಿಂದ ಗಡಿಗೆ, ಹಣತೆಗಳುಆಗುತ್ತವೆ. ಚಿನ್ನದಿಂದ ಉಂಗುರ, ಬಳೆಗಳು 
ಆಗುತ್ತವೆ. ಅವುಗಳ ನಾಮರೂಪಗಳು ಬೇರೆಯೆಂಬುದೇನೋ ದಿಟ. ಆದರೆಅದೆಲ್ಲವೂ 
ಕೃತಕವೆಂದು ನಾವೇ ಕಂಡಿರುತ್ತೇವೆ. ಲೋಕವ್ಯವಹಾರಲ್ಲಿ ಮಿಥೈಸೇರಿಯೇ ಇರುತ್ತದೆ. 

ನನು ರೂಪಮಥೋ ನನು ಕಾರ್ಯಮಥೋ 
ಅಭಿಧಾಪಿ ನಟಸ್ಯ ಪೃ ಥಗ್ರಿದಿತಾ 

ನ ಪೃಥಕ್ಷ್ಯಮುಪೈತಿ ನಟಃ ಕಿಮಿತಿ 
ಪ್ರತಿವಾಚ್ಯಮವಶ್ಯಮಿದಂ ಕುಶಲೈಃ ॥ ೧೪೦ 


ನಟನು (ರಂಗಸ್ಥಳದಲ್ಲಿ ಅಭಿನಯಿಸುವಾಗ) ಪಾತ್ರಧಾರಿಯಾದ ಮನುಷ್ಯನಿಗಿಂತ 
ಆತನ ರೂಪ ಬೇರೆ, ಕೆಲಸ ಬೇರೆ, ಹೆಸರೂ ಬೇರೆ - ಎನ್ನುವುದು ಎಲ್ಲರಿಗೂ 
ಗೊತ್ತಿರುತ್ತದೆ. ಆದರೆ ಪಾತ್ರಧಾರಿಯಾದ ಮನುಷ್ಯನಿಗಿಂತ ನಟನು ಭಿನ್ನವ್ಯಕ್ತಿ ಎಂದು 
ಜನರೇಕೆ ಭಾವಿಸುವುದಿಲ್ಲ ? ಇದಕ್ಕೆ ಬುದ್ಧಿಶಾಲಿಗಳಾದ ತಾರ್ಕಿಕರು ಅವಶ್ಶ 
ಉತ್ತರವನ್ನು ಹೇಳಬೇಕು. 


ಆದ್ದರಿಂದ ಅಸತ್ಕಾರುವಾದವೂ ಸರಿಯಲ್ಲ, ಸತ್ಕಾರವಾದವೂ ಸರಿಯಲ್ಲ - 


ಅಸತೋ ನ ಕಥಂಚನ ಜನ್ಮ ಭವೇತ್‌ 
ತದಸತ್ವತ ಏವ ಖಪುಪ್ಪಮಿವ । 
ನ ಸತೋಸ್ತಿ ಭವಃ ಪುರತೋಃಪಿ ಭವಾತ್‌ 
ಯತ ಆತ್ಮವದೇವ ಸದಿಪ್ಟಮಿತಿ ॥ ೧೪೧ 


ಅಸತ್‌ ಆದದ್ದು ಎಂದಿಗೂ ಹುಟ್ಟುವುದಿಲ್ಲ. ಏಕೆಂದರೆ, ಅದು ಗಗನ 
ಕುಸುಮದಂತೆ ಅಸತ್‌ ಆಗಿರುತ್ತದೆ. ಸದ್ವಸ್ತುವಾದರೋ ಮೊದಲೇ ಇರತಕ್ಕದ್ದಾದ್ದರಿಂದ 
ಅದಕ್ಕೆ ಹುಟ್ಟು ಘಟಿಸುವುದಿಲ್ಲ. ಏಕೆಂದರೆ, ಅದು ಆತ್ಮದಂತೆ ಸತ್‌ ಎಂದೇ 
ಅಂಗೀಕ್ಕತವಾಗಿರುತ್ತದೆ. 


ಅಸತ್‌ ಎಂದರೆ ಇಲ್ಲದೇ ಇರತಕ್ಕದ್ದು. ಗಗನಕುಸುಮ, ಮೊಲದ ಕೊಂಬು 
ಮೊದಲಾದ್ದು ಅಸತ್‌. ಅದು ಯಾವ ಸಂದರ್ಭದಲ್ಲಿಯೂ ಹುಟ್ಟುವುದಿಲ್ಲ. ಸತ್‌ 
ಎಂದರೆ ಯಾವಾಗಲೂ ಇರತಕ್ಕದ್ದು. ಆತ್ಮವು ಸತ್‌. ಅದು ಮತ್ತೆ ಹುಟ್ಟತಕ್ಕದ್ದಲ್ಲ. 
ಯಾವ ಪದಾರ್ಥವೆನಿಸಿದರೂ ಸತ್‌ ಅಥವಾ ಅಸತ್‌ ಆಗಿರಬೇಕು. ಇವೆರಡು 
ವಸ್ತುಗಳಿಗೂ ಜನ್ಮವೆನ್ನುವುದು ಕೂಡುವುದಿಲ್ಲ. ಸಾಂಖ್ಯರು ಸತ್ಕಾರ್ಯವಾದಿಗಳು. 
ಇದ್ದದ್ದೇ ಹುಟ್ಟುತ್ತದೆ ಎನ್ನುತ್ತಾರೆ. ಅದೂ ಅಸಂಗತವೆಂದು ಅಭಿಪ್ರಾಯ. ಇದುವರೆಗೆ 
ವೈಶೇಷಿಕರ ಅಸತ್ಕಾರುವಾದವು ಅಯುಕ್ತವೆಂದು ಹೇಳಿದ್ದಾಯಿತು. 


ಇನ್ನು ಮುಂದೆ ಸಾಂಖ್ಯರ ಸತ್ಕಾರುವಾದವೂ ಸರಿಯಲ್ಲವೆಂದು ತೋರಿಸ 
ಲಾಗುತ್ತದೆ. ಸಾಂಖ್ಯರ ಹೇಳಿಕೆ ಹೀಗೆ- 

ಕಪಿಲಾಸುರಿಪಂಚಶಿಖಾದಿಮತಂ 
ಪರಿಗೃ ಹ್ಯ ವದೇದ್ಯದಿ ಕಶ್ಚಿದಿದಮ್‌ । 
ನ ಕದಾಚನ ಜನ್ಮ ವದಾಮಿ ಸತಃ 
ಪ್ರವದಾಮಿ ತು ಯಚ್ಛಣು ತತ್ವಮಪಿ ॥ ೧೪೨ 


ಕಪಿಲ್ಲ ಆಸುರ, ಪಂಚಶಿಖ-ಮೊದಲಾದವರ ಸಾಂಖ್ಯಮತವನ್ನವಲಂಬಿಸಿ 
ಯಾವನಾದರೂ ಹೀಗೆ ಆಕ್ಷೇಪವನ್ನು ಹೇಳಿಯಾನು. ಎನೆಂದರೆ, “ಅಯ್ಯಾ, ನಾನು 
ಸದ್ದಸ್ತುವಿಗೆ ಜನ್ಮವಾಗುತ್ತದೆ-ಇದ್ದದ್ದೇ ಹುಟ್ಟುತ್ತದೆ ಎಂಬುದಾಗಿ ಎಂದಿಗೂ 
ಹೇಳುತ್ತಿಲ್ಲ. ನಾನು ಹೇಳುವುದೇನೆಂಬುದನ್ನಾದರೂ ಸರಿಯಾಗಿ ಕೇಳು. 


ಪ್ರಕೃತಾವವಶಿಷ್ಟತಯಾ ಯದಭೂತ್‌ 

ಅಧುನಾ ತು ತದೇವ ವಿಶೇಷಯುತಮ್‌ । 
ನಿರವದ್ಯಮಿದಂ ಪ್ರತಿಭಾತಿ ಮಮ 

ಪ್ರವದಾತ್ರ ವಿರೋಧಮವೈಷಿ ಯದಿ ॥ ೧೪೩ 


ಪ್ರಕೃತಿಯಾದ ಕಾರಣದಲ್ಲಿ ಮೊದಲು ಯಾವ ವಿಶೇಷವು ಇರಲಿಲ್ಲವೋ ಅದು 
ಈಗ ಕಾರ್ಯದಲ್ಲಿ ವಿಶೇಷಯಕ್ತವಾಗಿದೆ - ಎಂದು ಹೇಳುತ್ತೇನೆ. ಈ ಸಿದ್ಧಾಂತವು 
ನಿರ್ದುಷ್ಟವೆಂದು ನನಗೆ ತೋರುತ್ತದೆ. ಇದರಲ್ಲಿ ಏನಾದರೂ ದೋಷ ಕಾಣಿಸಿದರೆ 


ಆ 


ಹೇಳು. 


ಸತ್ಪಾರ್ಯವಾದಿಗಳಾದ ಸಾಂಖ್ಯರು ಪರಿಣಾಮವಾದಿಗಳು. ಮಣ್ಣು ಗಡಿಗೆಯಾಗಿ 
ಪರಿಣಮಿಸುತ್ತದೆ. ಮಣ್ಣಿನಲ್ಲಿ ಗಡಿಗೆ ಮೊದಲೇ ಇರುತ್ತದೆ. ಅದರಲ್ಲೊಂದು ವಿಶೇಷವು 
ಕಾಣಿಸುತ್ತಿರಲಿಲ್ಲವಾದ್ದರಿಂದ ಗಡಿಗೆಯೆಂದು ಆಗ ವ್ಯವಹಾರವಿರಲಿಲ್ಲ. ವಿಶೇಷವು 
ಕಾಣಿಸಿಕೊಂಡಾಗ ವ್ಯವಹಾರ ಬರುತ್ತದೆ. 


ಈ ಸಾಂಖ್ಯಮತದಲ್ಲಿ ದೋಷ ಉಂಟು - 


ಸದಯುಜ್ಯತ ಯೇನ ಗುಣೇನ, ಪುರಾ 
ಪ್ರಕೃತೌ ಸ ಇಹಾಸ್ತಿ ನ ವೇತಿ ವದ । 
ಯದಿ: ವಿದ್ಯತ ಏವ ಪುರಾ ಪ್ರಕೃ ತೌ 
ಅಧುನಾಪಿ ವಿಶೇಷಯುತತ್ವಮಸತ್‌ ॥ ೧೪೪ 


ಸತ್‌ ಆದ ಕಾರ್ಯವು ಯಾವ ಗುಣವಿಶೇಷದಿಂದ ಯುಕ್ತವಾಯಿತು-ಎಂದು 
ನೀನು ಹೇಳುತ್ತೀಯೋ ಆ ಗುಣವು ಪ್ರಕೃತಿಯಾದ ಕಾರಣದಲ್ಲಿ ಮೊದಲೇ ಇತ್ತೋ 

ಇಲ್ಲವೋ ಎಂಬುದನ್ನು ಹೇಳು. ಪ್ರಕೃತಿಯಲ್ಲಿ ಮೊದಲೇ ಅದು ಇರುವುದಾದರೆ 
ಈಗ ಕಾರ್ಯಾವಸ್ಥೆಯಲ್ಲಿ ಪ್ರಕೃತಿಯು ಹೊಸದಾಗಿ ವಿಶೇಷಯುಕ್ತವಾಯಿತೆಂದು 
ಹೇಳುವುದು ಅಸಂಗತವಾಗುತ್ತದೆ. 


ಮಣ್ಣಿನಲ್ಲಿ ಗುಣವಿಶೇಷವು ಸೇರಿದಾಗ ಗಡಿಗೆ ಗೋಚರಿಸುತ್ತದೆ ಎಂದು 
ಸಾಂಖ್ಯರ ಮತವಿದೆ. ಈಗ ಪ್ರಶ್ನೆ ಏನೆಂದರೆ, ಗುಣ ವಿಶೇಷವು ಮಣ್ಣಿನಲ್ಲಿ ಮೊದಲೇ 
ಇತ್ತೇ ಇಲ್ಲವೆ ? ಇತ್ತು ಎಂದರೆ ಹೊಸದಾಗಿ ಸೇರಿದಾಗ ಗಡಿಗೆ ಗೋಚರಿಸುತ್ತದೆ - 
ಎನ್ನುವುದು ತಪ್ಪಾಗುತ್ತದೆ. 


ಯದಿ ನಾಸ್ತಿ ಪುರಾ ಸ ಗುಣಃ ಪ್ರಕೃತಾ — 
ವಸದುದ್ದವನಂ ಭವತೋಭಿಮತಮ್‌ । 
ಜನನೇನ ಚ ಸತ್ಯಮುಪಾತ್ತವತೋ 
ಜನಿಮತ್ಸೃತ ಏವ ವಿನಪ್ಟಿರಪಿ ॥ ೧೪೫ 


ಪ್ರಕೃತಿಯಲ್ಲಿ ಆ ವಿಶೇಷಗುಣವು ಮೊದಲು ಇರಲಿಲ್ಲವೆಂದರೆ, ಅಸತ್‌ ಆದದ್ದು 
ಹುಟ್ಟುತ್ತದೆಯೆಂದು ನೀನು ಒಪ್ಪಿದಂತಾಗುತ್ತದೆ. ಹೀಗೆ ಜನ್ಮದಿಂದ ಒಂದು 
ವಸ್ತುವಿರುತ್ತದೆಯೆಂದು ಒಪ್ಪಿದ ಮೇಲೆ, ಅದಕ್ಕೆ ಜನ್ಯವಾದ್ದರಿಂದಲೇ ನಾಶವೂ 
ಇರಬೇಕಾಗುತ್ತದೆ. 


ಸಾಂಖ್ಯಮತದಲ್ಲಿ ಹೊಸದಾಗಿ ಯಾವುದೂ ಹುಟ್ಟುವುದಿಲ್ಲ, ನಾಶವಾಗುವುದೂ 
ಇಲ್ಲವೆಂದು ಅಂಗೀಕರಿಸಿದ್ದಾರೆ. ಕಾರಣದಲ್ಲಿ ಇಲ್ಲದ್ದು ಕಾರ್ಯದಲ್ಲಿ ಹುಟ್ಟಿತೆಂದು 
ಒಪ್ಪಿದರೆ ಅಸತ್ಕಾರ್ಯವಾದವಾಗುತ್ತದೆ. ಜನ್ಯವಾದ ಮೇಲೆ ನಾಶವು ಇರಲೇಬೇಕು. 
ಏವಂಚ ವೈಶೇಷಿಕಮತಪ್ರವೇಶವೇ ಆಗಿಬಿಡುತ್ತದೆ. ವೈಶೇಷಿಕರು ಅಸತ್ಕಾರ್ಯವಾದಿಗಳು. 


ಭವತೋ ಭಿಮತಂ ಪರಿಹರ್ತುಮಿದಂ 
ನ ಕಥಂಚನ ಶಕ್ಕತ ಇತ್ಯಮುತಃ । 
ಕಣಭಕ್ಷಮತೇನ ಸಮತ್ವಮಿದಂ 
ಭವತೋ ಭಿಮತಂ ಶನಕೈರಗಮತ್‌ ॥ ೧೪೬ 


ಅಸತ್‌ ಆದ ಗುಣವಿಶೇಷವು ಜನಿಸುತ್ತದೆಯೆನ್ನುವುದು ನಿನ್ನ ಅಭಿಮತವೆಂದು 
ಒಪ್ಪಬೇಕಾಗಿ ಬರುತ್ತದೆ. ಇದನ್ನು ಯಾವ ರೀತಿಯಲ್ಲಿಯೂ ಪರಿಹರಿಸಲು 
ಸಾಧ್ಯವಾಗುವುದಿಲ್ಲ. ಹೀಗಾಗಿ ನಿನ್ನ ಮತವು ಕಣಾದರ ವೈಶೇಷಕಮತದೊಡನೆ 
ಸಾಮ್ಯವನ್ನು ಮೆಲ್ಲಗೆ ಗಳಿಸಿಕೊಂಡಿತು | 

ಅಸತೋ ಭವನಂ ನಶನಂ ಚ ಸತಃ 

ಕಣಭೋಜಿಮತಂ ವಿದಿತಂ ಕವಿಭಿಃ । 
ಉಪಪತ್ತಿವಿರುದ್ದತಯಾ ಸುಭೃಶಂ 

ತದಭಾಣಿ ಮಯಾಪಿ ವಿರುದ್ಧತಯಾ ॥ ೧೪೭ 


ಅಸತ್‌ ಆದದ್ದು ಹುಟ್ಟುತ್ತದೆ, ಇರತಕ್ಕ ಸತ್‌ ನಾಶವಾಗುತ್ತದೆ - ಎನ್ನುವುದು 
ಕಣಾದರ ಮತವೆಂಬುದು ವಿದ್ವಾಂಸರಿಗೆ ತಿಳಿದದ್ದೇ ಆಗಿದೆ. ಅದು ಸರ್ವಥಾ ಯುಕ್ತಿ 
ವಿರುದ್ಧವಾದ್ದರಿಂದ ಅಸಂಗತವೆಂದು ನಾನು ಹಿಂದೆ ಪ್ರತಿಪಾದಿಸಿದ್ದೇನೆ. (ನೋಡಿ 
ಶ್ಲೋಕ. ೧೩೫ ರಿಂದ ೧೪೧) 


ಪ್ರತಿಷಿದ್ದಮಿದಂ ಕಣಭೋಜಿಮತಂ 
ಹರಿಣಾಪಿ ಸಮಸ್ತಗುರೋರ್ಗುರುಣಾ । 
ವಚನೇನ ತು ನಾಸತ ಇತ್ಯಮುನಾ 
ಬ್ರುವತಾ ಚ ಪೃಥಾತನಯಾಯ ಹಿತಮ್‌ ॥ ೧೪೮ 


ಸಮಸಿಗುರುಗಳಿಗೂ ಗುರುವಾದ ಶ್ರೀಕೃಷ್ಣನು ಅರ್ಜುನನಿಗೆ ಹಿತವನ್ನು 
ಉಪದೇಶಿಸುವಾಗ "ನಾಸತೋ ವಿದ್ಯತೇಭಾವಃ ಇತ್ಯಾದಿ ವಚನಗಳಿಂದ ಈ 
ವೈಶೀಷಿಕ ಮತವನ್ನು ನಿರಾಕರಿಸಿದ್ದಾನೆ. 


"ನಾಸತೋ ವಿದ್ಯತೇ ಭಾವೋ ನಾಭಾವೋ ವಿದ್ಯತೇ ಸತಃ ಎ ಅಸತ್‌ 
ಆದದ್ದಕ್ಕೆ ಜನ್ಮವಿಲ್ಲ. ಸತ್‌ ಆದದ್ದಕ್ಕೆ ವಿನಾಶವೂ ಇಲ್ಲ' ಎಂದು ಭಗವದ್ಗೀತೆಯಲ್ಲಿ 
ಶ್ರೀಕೃಷ್ಣನು ನುಡಿದಿದ್ದಾನೆ (ಗೀತಾ.೨-೨೬). ಹೀಗೆ ವೈಶೇಷಿಕ ಮತವನ್ನು ಖಂಡಿಸಿ 
ರುವುದರಿಂದ ಅಸತ್ಕಾರವಾದವು ಅಯುಕ್ತ. 


ಜೈನಮತದಲ್ಲಿಯೂ ದೋಷ ಉಂಟು- 
ಅಸತಶ್ಚ ಸತಶ್ಚ ನ ಜನ್ಮ ಭವೇತ್‌ 
ಇತಿ ಪೂರ್ವಮವಾದ್ಯುಪಪತ್ತಿಯುತಮ್‌ | 
ಸದಸಚ್ಛ ನ ಜಾಯತ ಏವ ಕುತೋ 
ನ ಹಿ ವಸ್ತು ತಥಾವಿಧಮಸ್ತಿ ಯತಃ ॥ ೧೪೯ 


ಅಸತ್ತಿಗೂ ಜನ್ಮವಾಗದು, ಸತ್ತಿಗೂ ಜನ್ಮವಾಗದು-ಎಂದು ಹಿಂದೆ ಯುಕ್ತಿ 
ಪೂರ್ವಕವಾಗಿ ಈ ಪ್ರಕಾರ ಸಿದ್ದಮಾಡಲಾಯಿತು.ಆದರೆ ಸತ್‌ ಮತ್ತು ಅಸತ್‌ 
ಎರಡೂ ಆಗಿರತಕ್ಕವಸ್ತು ಏಕೆ ಹುಟ್ಟುವುದಿಲ್ಲು (ಈ ಜೈನಮತದ ಆಕ್ಷೇಪಕ್ಕೆ 

ಉತ್ತರವೇನೆಂದರೆ,) ಆ ರೀತಿಯಲ್ಲಿ ಸತ್‌ ಮತ್ತು ಅಸತ್‌ ಎರಡೂ ಆಗಿರತಕ್ಕ ವಸ್ತು 
ಇಲ್ಲವೇ ಇಲ್ಲ. 


ವಿವರಣೆ :-ಜೈನರು ಅನೇಕಾಂತವಾದಿಗಳು. ಯಾವುದೂ ಏಕಾಂತವಾ 
ಗಿ-ಒಂದೇ ಸ್ವರೂಪದಲ್ಲಿ ಇರುವುದಿಲ್ಲ. ಸದಾಕಾಲದಲ್ಲಿಯೂ ಪ್ರತಿಯೊಂದು 
ಪದಾರ್ಥವೂ ಅನೇಕಾಂತವಾಗಿ-ಅನೇಕ ಸ್ವರೂಪವುಳ್ಳದ್ದಾಗಿ ಇರುತ್ತದೆ ಎನ್ನುತ್ತಾರೆ. 
ಇದಕ್ಕಾಗಿ “ಸ್ಯಾದಸ್ತಿ-ಸ್ಯಾನ್ನಾಸ್ತಿ' ಎಂದು ಸಪ್ತಭಂಗಿಗಳನ್ನು ಯೋಜಿಸುತ್ತಾರೆ. ಇದಕ್ಕೆ 
ಸಪ್ತಭಂಗೀನಯವೆಂದೂ, ಸ್ಕಾದ್ವಾದವೆಂದು ಹೆಸರಿದೆ. ಅವರ ಮತದಲ್ಲಿ ಗಡಿಗೆ, 
ಪದಕ-ಮೊದಲಾದವು ಸತ್‌-ಅಸತ್‌ ಎರಡೂ ಏಕಕಾಲದಲ್ಲಾಗಬಹುದು. ಆದರೆ 
ಈ ಅನೇಕಾಂತವಾದವನ್ನು ಬೇರೆ ಯಾವ ದಾರ್ಶನಿಕರೂ ಒಪ್ಪಿಲ್ಲ. ಸತ್‌-ಅಸತ್‌ 
ಎಂದುಉಭಯಪ್ರಕಾರದ ವಸ್ತು ಇಲ್ಲವೆಂದು ಸಂಕ್ಷೇಪವಾಗಿ ಉತ್ತರ ಕೊಡಲಾಗಿದೆ. 


ಸದಸತಮತೀತ್ಯ ಮನಃಪ್ರಭೃತೇ- 
ರ್ನ ಕಥಂಚನ ವೃತ್ತಿರಿಹಾಸ್ತಿ ಯತಃ । 
ತತ ಏವ ಮನಃಪ್ರಮುಖಸ್ಯ ಭವೋ: 
ನ ಭವೇದಿತಿ ಸರ್ವಸುವೇದ್ಯಮಿತಿ ॥ ೧೫೦ 


ಸತ್‌, ಅಸತ್‌-ಎಂಬ ಎರಡು ಪ್ರಕಾರಗಳನ್ನು ಮೀರಿ ಮನಸ್ಸೇ ಮೊದಲಾದ 
ವುಗಳ ಇರುವಿಕೆ ಎಂದಿಗೂ ಶಕ್ಕವಲ್ಲವೆಂಬುದು ನಿಶ್ಚಿತವಾಯಿತು. ಆದ್ದರಿಂದಲೇ ಈ 
ಬಗೆಯ ವಸ್ತುವಿನ ಜನ್ಮ ಆಗಲಾರದೆಂದು ಸರ್ವರಿಗೂ ಸ್ಪಷ್ಟವಾಗಿ ತಿಳಿದು ಬರುತ್ತದೆ. 


ಈ ಜಗತ್ತು ಸತ್‌ ಅಲ್ಲ, ಅಸತ್‌ ಅಲ್ಲ. ಸದಸತ್‌ ಎಂಬುದಂತೂ ಇಲ್ಲವೇ 
ಇಲ್ಲ. ಹಾಗಾದರೆ ಜಗತ್ತು ಏನಾಗಿರಬೇಕು ? ಇದಕ್ಕಿಂತ ಬೇರೆ ಪ್ರಕಾರದ ವಸ್ತು 
ಇರಲಾರದಾದ್ದರಿಂದ ಈ ಜಗತ್ತು ಇಲ್ಲ, ಇದು ಹುಟ್ಟಿಲ್ಲ ಎಂದು ತಿಳಿಯಬೇಕು. 
ಹಾಗಾದರೆ ಇಂದ್ರಿಯ ಗೋಚರವಾಗಿದೆಯಲ್ಲ ? ನಿಜ ; ಇದು ಅನಿರ್ವಚನೀಯ 
ವೆಂದು ವೇದಾಂತಿಯ ಅಭಿಪ್ರಾಯ. - 


ಯದಿ ನಾಮ ಕಥಂಚಿದಮುಷ್ಯ ಭವಃ 
ಸದತ್ಮಮಪೇಕ್ಸ್ಯ ಭವಿಷ್ಯತಿ ವಃ । 
ಅಮೃಷಾತ್ವಮಮುಷ್ಯ ತಥಾಪಿ ನ ತು 
ಶ್ರುತಿರಸ್ಕ ಮೃಷಾತ್ವಮುವಾಚ ಯತಃ ॥ ೧೫೧ 

ಸತ್ಕಾರ್ಯವಾದವಾಗಲಿ, ಅಸತಾರ್ಯವಾದವಾಗಲಿ ನಿಮ್ಮ ಮತದಂತೆ ಒಂದು 
ವೇಳೆ ಈ ಜಗತ್ತು ಜನಿಸಿದೆಯೆಂದು ಒಪ್ಪಿಕೊಂಡರೂ ಈ ಜಗತ್ತು ಸತ್ಯವಲ್ಲ ಎಂದು 
ನಿಶ್ಚಯಿಸಬೇಕು. ಏಕೆಂದರೆ, ಈ ಜಗತ್ತು ಮಿಥೈಯೆಂದು ಶ್ರುತಿಯು ಹೇಳಿದೆ. 


ಆತ್ಮೈವೇದಂ ಸರ್ವಂ (ಛಾಂ. ೨-೧೫-೨), ಬ್ರಹ್ಮೈವೇದಂ ವಿಶ್ವಂ (ಮುಂ 
೨-೨-೧೧) ಸರ್ವಂ ಖಲ್ವಿದಂ ಬ್ರಹ್ಮ (ಛಾಂ ೩-೧೪-೧ ಇತ್ಯಾದಿ) ಶ್ರುತಿಗಳು 
ಸರ್ವವೂ ಬ್ರಹ್ಮ ವೆಂದು ಹೇಳುವುದರ ಮೂಲಕ ಬ್ರಹ್ಮಾತಿರಿಕ್ತವಾದದ್ದು ಇಲ್ಲ, 
ಕಾಣಿಸತಕ್ಕದ್ದು ಮಿಥೈ ಎಂದು ಸೂಚಿಸುತ್ತವೆ. ವಾಚಾರಂಭಣಂ ವಿಕಾರೋ 
ನಾಮಧೇಯಂ ಮೃತ್ತಿಕೇತ್ಯೇವ ಸತ್ಯಂ (ಛಾಂ. ೬-೪-೧) ಎಂಬ ವಚನವು 
ಜಗತ್ತೆಲ್ಲವೂ ಮಿಥೈಯೆಂದು ಸಾರಿದೆ. 


ಮನಸೋನನೃತತೈವಮವಾದಿ ಯತಃ 
ತತ ಏವ ಹಿ ತಸ್ಯ ಮೃಷಾ ಚರಿತಮ್‌ । 
ಯತ ಏವ ಮೃಷಾ ಮನಸಶ್ಚರಿತಂ 
ತತ ಏವ ಪುರೋದಿತಸಿದ್ದಿರಭೂತ್‌ ॥ ೧೫೨ 
ಈ ಪ್ರಕಾರವಾಗಿ ಮನಸ್ಸು ಅಸತ್ಯವಾದದ್ದೆಂದು ಸಾಧಿಸಿದ್ದರಿಂದ ಅದರ 
ಜಾಗ್ರದಾದಿ ವೃತ್ತಿಯೂ ಅಸತ್ಯವೆಂದು ಸಿದ್ದವಾಯಿತು. ಮನೋವೃತ್ತಿಯಾದ 
ಜಾಗ್ರದಾದೃವಸ್ಥೆಯು ಮಿಥ್ಯೆ ಯಾದ್ದರಿಂದ ಹಿಂದೆ ಹೇಳಿದಂತೆ ಆತ್ಮನಿಗೆ ಯಾವ 


ಅವಸ್ಥೆಯೂ ಇಲ್ಲ, ಅವನು ತುರೀಯನೆನ್ನು ವುದೂ ಸಾಪೇಕ್ಷ: ವಾಗಿ-ಎಂಬುದು 
ಸಿದ್ದವಾಯಿತು. 


ಯದಪೇಕ್ಸ್ಯತು ನಾಮ ಭವೇತ್ರಿತಯಂ 
ಪರಮಾತ್ಮ ಪದಸ್ಯ ತುರೀಯಮಿತಿ । 
ತದಸತ್ಯಮಸತ್ಯಗುಣಸ್ತು ಯತಃ 
ಪರಿನಿರ್ಮಿತಸರ್ಪವಿಸರ್ಪಣವತ್‌ ॥ ೧೫೩ 


ಜಾಗ್ರತ್‌, ಸ್ವಪ್ನ, ಸುಷುಪ್ತಿ-ಎಂಬ ಮೂರು ಅವಸ್ಥೆಗಳನ್ನೊಪ್ಪಿಕೊಂಡಾಗ 
ಪರಮಾತ್ಮನು ಈ ತ್ರಿತಯವು ಇಲ್ಲದ ತುರೀಯನೆಂಬ ವ್ಯವಹಾರ ಬರುತ್ತದೆ. ಆ 
ಅವಸ್ಥಾತ್ರಯವು ಅಸತ್ಯವಾದದ್ದು. ನಾವು ಭ್ರಮೆಯಿಂದ ಕಲ್ಲಿ ಸಿಕೊಂಡ ಸರ್ಪದಲ್ಲಿ 
“ಹರೆಯುವುದು”'ಎಂಬ ಕ್ರಿಯೆ ಹೇಗೋ ಹಾಗೆ ಕಲ್ಪಿತ ಮನಸ್ಸಿನಲ್ಲಿ ವೃತ್ತಿಯೆಂಬ 
ಧರ್ಮವೂ ಅಸತ್ಯವಾದದ್ದು. ಈ ಅಸತ್ಯಗುಣವನ್ನು ಆರೋಪಿಸಿ ಪರಮಾತ್ಮನು 
ತುರೀಯನೆಂದು ಸಾಪೇಕ್ಷವಾಗಿ ಹೇಳುತ್ತೇವೆ. 

ನಿಖಿಲಸ್ಯ ಮನಃಪ್ರಮುಖಸ್ಯ ಯತೋ 

ವಿತಥತ್ವಮವಾದಿ ಪುರಾ ತು ಮಯಾ । 
ಶ್ರುತಿಯುಕ್ತಿಬಲೇನ ತತೋನದ್ವಯಕಂ 

ಪರಮಕ್ಷರಮೇವ ಸದನ್ಯದಸತ್‌ ॥ ೧೫೪ 


ಮನಸ್ಸು ಮೊದಲಾದ ಜಗತ್ತು ಮಿಥೈಯೆಂಬುದಾಗಿ ವೇದಾಧಾರದಿಂದಲೂ 
ಯುಕ್ತಿ ಬಲದಿಂದಲೂ ಹಿಂದೆ ಪ್ರತಿಪಾದಿಸಿದ್ದೇನೆ. ಆದ್ದರಿಂದ ಅದ್ವಿತೀಯವೂ 
ಅವಿನಾಶಿಯೂ ಅದ ಪರಬ್ರಹ್ಮವೊಂದೇ ಸತ್‌, ಉಳಿದುದೆಲ್ಲ ಅಸತ್‌-ಎಂದು 
ತಿಳಿಯಬೇಕು. 


ತದಪೂರ್ವಮಬಾಹ್ಯಮನಂತರಕಂ 
ನ ಚ ಕಿಂಚನ ತಸ್ಯ ಭವತ್ಯಪರಮ್‌ । 
ಇತಿ ವೇದವಚೋನುಶಶಾಸ ಯತೋ 
ವಿತಥಂ ಪರತೊಣನ್ಯದತಃ ಪ್ರಗತಮ್‌ ॥ ೧೫೫ 


ಆ ಬ್ರಹ್ಮವು ಅಪೂರ್ವಂ = ಕಾರಣರಹಿತವೂ, ಅಬಾಹ್ಯಂ ಇ ಬಾಹ್ಮವಸ್ತು 
ಶೂನ್ಯವೂ ಅನಂತರಕಂ ಇ ತನ್ನೊಳಗೆ ಇನ್ನೊಂದಿಲ್ಲದ್ದೂ ಆಗಿದೆ. ಅದಕ್ಕೆ ಯಾವ 
ಅಪರಂ ಎ ಕಾರ್ಯವೂ ಇಲ್ಲ ಎಂಬುದಾಗಿ ವೇದವು ಉಪದೇಶ ಮಾಡಿದೆ. ಆದ್ದರಿಂದ 
ಬ್ರಹ್ಮಕ್ಕೆ ಭಿನ್ನವಾಗಿ ಕಾಣತಕ್ಕವಸ್ತು ಮಿಥೈಯೆಂದು ಸ್ಪಷ್ಟವಾಗಿ ತಿಳಿದುಬರುತ್ತದೆ. 


ತದೇತದ್‌ ಬ್ರಹ್ಮಾಪೂರ್ವಮನಪರಮನಂತರಮಬಾಹ್ಯಮಯಮಾತ್ಮಾ 
ಬ್ರಹ್ಮ ಸರ್ವಾನುಭೂರಿತ್ಯನುಶಾಸನಮ್‌' (ಬೃಹ.೨-೫-೧೯) ಎಂಬ ಉಪನಿಷದ್ವ 
ಚನದ ಅನುವಾದ ಇದು. 


ಟಿಪ್ಪಣಿ :- ಮುದ್ರಿತ ಶ್ಲೋಕದಲ್ಲಿ "ಯದಿ ಪೂರ್ವಮಬಾಹ್ಯ...' ಎಂದು 
ಇದ್ದ ಪಾಠವು ಸರಿಯಲ್ಲವೆಂದು ಮೇಲ್ಕಂಡಂತೆ ಪರಿಷ್ಕರಿಸಲಾಗಿದೆ. "ಯದ 
ಪೂರ್ವಂ....' ಎಂದೂ ತಿದ್ದಲು ಸಾಧ್ಯವಿದೆ. 


ಪ್ರತಿಷಿಧ್ಯ ಯತೋ ಬಹಿರಂತರಪಿ 
ಸ್ಪವಿಲಕ್ಷಣಮಾತ್ಮನ ಉಕ್ತವತೀ । 
ಅವಬೋಧಘನತ್ತಮತೋತನ್ಯದಸತ್‌ 
ಲವಣೈಕರಸತ್ವನಿದರ್ಶನತಃ ॥ ೧೫೬ 

ಆತ್ಮನಿಗೆ ಹೊರಗಾಗಲಿ ಒಳಗಾಗಲಿ ತನಗಿಂತ ವಿಲಕ್ಷಣವಾದ ಇನ್ನೊಂದು 
ವಸ್ತುವನ್ನು ಪ್ರತಿಷೇಧ ಮಾಡಿ, ಆತ್ಮನು ಪ್ರಜ್ಞಾನಘನನೆಂಬುದಾಗಿ ಶ್ರುತಿಯು ಹೇಳಿದೆ. 
ಅಲ್ಲದೆ ಸೈಂಧವಘನದ ಉದಾಹರಣೆಯನ್ನು ಕೊಟ್ಟಿದೆ. ಆದಕಾರಣ ಆತ್ಮನಿಗೆ 
ಭಿನ್ನವಾದದ್ದೆಂಬುದು ಅಸತ್‌. 


ಸ ಯಥಾ ಸೈಂಧವಘನೋತನಂತರೋತಬಾಹ್ಯಃ ಕೃತ್ಲೋ ರಸಘನ 
ಏವೈವಂ ವಾ ಅರೇ5ನಯಮಾತ್ಮಾನನಂತರೋ*ಬಾಹ್ಯಃ ಕೃತಃ ಪ್ರಜ್ಞಾನಘನ ಏವ' 
(ಬೃಹ. ೪-೫-೧೩). ಉಪ್ಪಿನ ಉಂಡೆ ಯಾವ ರೀತಿಯಲ್ಲಿ ಬರಿಯ ಉಪ್ಪೇ 
ಆಗಿರುತ್ತದೆಯೋ ಹಾಗೆ ಆತ್ಮನು ಜ್ಞಾನಘನವಾಗಿರುತ್ತಾನೆ. ಅವನ ಒಳಗೆ ಹೊರಗೆ 
ಇನ್ನೊಂದು ಇಲ್ಲ. 


ಲವಣೈಕರಸತ್ವಸಮಂ ಫಣಿತಂ 
ಸ್ವವಿಲಕ್ಷಣವಸ್ತುನಿಷೇಧನತಃ । 
ಅವಬೋಧಘನಂ ಪರಮಾತ್ಮಹದಂ 
ತ್ವಮವೇಹಿ ತದಸ್ಮಿ ಸದಾಹಮಿತಿ ॥ ೧೫೭ 


ಪರಮಾತ್ಮನಿಗಿಂತ ಭಿನ್ನವಸ್ತುವಿಲ್ಲವೆಂದು ನಿಷೇಧಿಸಿ, ಆತನು ಉಪ್ಪಿನ ರಸಗ 
ಟ್ರಿಯಂತೆ ಜ್ಞಾನಪ್ಲನನೆಂದು ಶ್ರುತಿಯಲ್ಲಿ ಉಕ್ತವಾಗಿದೆ. ನಾನು ಸರ್ವದಾ ಆ 
ಸದ್ವಸ್ತುವೇ ಆಗಿದ್ದೇನೆಂದು ತಿಳಿದುಕೊ. 


ಟಪ್ಪಣಿ-ಫಣಿತಂ- ಭಣಿತಂ, ಉಕ್ತವಾಗಿದೆಯೆಂದರ್ಥ. 


ಅಣು ನೋ ನ ಚ ತದ್ವಿಪರೀತಗುಣಂ 
ನ ಚ ಹ್ರಸ್ತಮತೋ ನ ಚ ದೀರ್ಥಮಪಿ । 
ಪ್ರತಿಷಿದ್ದ ಸಮಸ್ತ ವಿಶೇಷಣಕಂ 
ಪರಮಕ್ಷರಮಾತ್ಮತಯಾಶ್ರಯ ಭೋಃ ॥ ೧೫೮ 
ಅಕ್ಷರವಾದ ಆ ಪರವಸ್ತುವು ಅಣುವೂ ಅಲ್ಲ, ಅದಕ್ಕೆ ವಿಪರೀತವಾದ 
ಮಹತ್ವಗುಣವುಳ್ಳದ್ದೂ ಅಲ್ಲ. ಪ್ರಸ್ಥವೂ ಅಲ್ಲ, ಧೀರ್ಫವೂ ಅಲ್ಲ. ಸಮಸ್ತ ವಿಶೇಷ 
ಗುಣಗಳಿಂದಲೂ ರಹಿತವಾದ ಪರವಸ್ತುವೇ ನನ್ನ ಆತ್ಮವೆಂದು ಆಶ್ರಯಿಸು, ಹೇ 


ಇ 
ಶಿಷ್ಠ. 

ಅಸುಬುದ್ದಿಶರೀರಗುಣಾನ್‌ ಷಡಿಮಾನ್‌ 
ಅವಿವೇಕಿಜನೈದೃ ೯ಶಿಧರ್ಮತಯಾ । 
ಪ್ರತಿಪನ್ನತಮಾನ್‌ ಪ್ರವಿಹಾಯ ಶನೈಃ 
ದೃಶಿಮಾತ್ರಮವೇಹಿ ಸದಾಹಮಿತಿ ॥ ೧೫೯ 


ಹಸಿವು, ಬಾಯಾರಿಕೆ, ಸುಖ, ದುಃಖ, ಜನನ, ಮರಣಗಳೆಂಬ ಆರು ಗುಣಗಳು 
ಪ್ರಾಣ, ಬುದ್ದಿ ಮತ್ತು ಶರೀರದ ಧರ್ಮಗಳು. ಇವು ದೃಕ್‌ ಸ್ವರೂಪನಾದ ಆತ್ಮನ 
ಧರ್ಮಗಳೆಂದು ಅಜ್ಞ "ರಾದ ಜನರು ಕಲ್ಪಿಸಿಕೊಂಡಿದ್ದಾರೆ. ಈ ಅಜ್ಞಾ ನವನ್ನು ಮೆಲಗೆ 
ಅಲ್ಲಗಳೆದು "ನಾನು ದೃಕ್‌ ಸ್ವರೂಪನಾದ ಕೇವಲಾತ್ಮ ನೇ ಸದಾ ಆಗಿದ್ದೇನೆ' ಎಂದು 
ತಿಳಿದುಕೊ. 


ಟಪ್ಪಣಿ - 

ಹಸಿವು, ಬಾಯಾರಿಕೆ. ಇ ಪ್ರಾಣಗುಣ 
ಸುಖದುಃಖ ಹಾ ಬುದ್ದಿಗುಣ 
ಜನನಮರಣ ದಾ ಶರೀರಗುಣ 
ಅಹಿನಿರ್ಲಯನೀಮಹಿರಾತ್ಮ್ತತಯಾ 


ಜಗೃಹೇ ಪರಿಮೋಕ್ಷಣತಸ್ತು ಪುರಾ । 
ಪರಿಮುಚ್ಯ ತು ತಾಮುರಗಃ ಸ್ವಬಿಲೇ 
ನ ಪುನ: ಸಮವೇಕ್ಷತ ಆತ್ಮತಯಾ ॥ ೧೬೦ 
ಸರ್ಪವು ಪೊರೆಯನ್ನು ಕಳಚುವುದಕ್ಕೆ ಮೊದಲು ಸರ್ಪದ ಪೊರೆಯು ತನ್ನದೆ 
ತಾನೇ ಎಂದು ತಿಳಿದುಕೊಂಡಿತ್ತು. ಅದನ್ನು ಪೊಟರೆಯಲ್ಲಿ ಕಳಚಿ ಹಾಕಿದ ಮೇಲೆ, 
ಪೊರೆಯು ತನ್ನದೆಂದು ಕಣ್ಣೆತ್ತಿಯೂ ನೋಡುವುದಿಲ್ಲ! 


"ಯಥಾ ಅಹಿನಿರ್ಬ್ವಯನೀ ವಲ್ಮೀಕೇ ಮೃತಾ ಪ್ರತ್ಯಸ್ತಾ ಶಯೀತೈವಮೇ 
ವೇದಂ ಶರೀರಂ ಶೇತೇ' (ಬೃಹಃ ೪-೪-೦೭). ಜೀವನ್ಮುಕ್ತನಾದ ಜ್ಞಾನಿಯು 
ಸರ್ಪಸ್ಥಾನೀಯ. ಶರೀರವು ಪೊರೆಯಿದ್ದಂತೆ. ಜ್ಞಾನಿಯು ಬದುಕಿದ್ದರೂ ಶರೀರಾತ್ಮ 


ಭಾವವನ್ನು ತ್ಯಜಿಸಿರುವುದರಿಂದ ಅಶರೀರನೆಂದು ತಿಳಿಯಬೇಕು. 


ಅವಿವೇಕತ ಆತ್ಮತಯಾ ವಿದಿತಂ 
ಕುಶರೀರಮಿದಂ ಭವತಾಪ್ಯಹಿವತ್‌ । 
ಅಹಿವತ್ತ್ಯಜ ದೇಹಮಿಮಂ ತ್ವಮಪಿ 
ಪ್ರತಿಪದ್ಧ ಚಿದಾತ್ರಕಮಾತತಯಾ ॥ ೧೬೧ 


ಶ್ರುತಿಸಾರಸಮುದ್ದರಣಮ್‌ 


ಸರ್ಪವು ಪೊರೆಯನ್ನು ತನ್ನ ದೇಹವೆಂದು ತಿಳಿದುಕೊಂಡಂತೆ ನೀನೂ ಸಹ ಈ 
ಕುತ್ತಿತಶರೀರವನ್ನು ಅವಿವೇಕದಿಂದ ಆತ್ಮವೆಂದು ತಿಳಿದುಕೊಂಡಿದ್ದೆ. ಚಿದಾತ್ಮನೇ 
ನಿನ್ನ. ಆತ್ಮ ವೆಂದು ನಿಶ್ಚಯಿಸಿ ಈ ದೇಹವನ್ನು ಆ ಸರ್ಪದಂತೆಯೇ-ಸರ್ಪವು 
ಪೊರೆಯನ್ನು ತ್ಯಜಿಸಿದಂತೆಯೇ-ತ್ಮ ಜಿಸಿಬಿಡು. 


ದೇಹವನ್ನು ತ್ಯಜಿಸುವುದೆಂದರೆ ದೇಹಾಭಿಮಾನವನ್ನು ತ್ಯಜಿಸಬೇಕೆಂದರ್ಥ. 
ದೇಹವೇ ನಾನೆಂಬ ಭಾವನೆಯನ್ನು ತ್ಯಜಿಸಿದಾಗ ಆತನು 'ಅಶರೀರನೇ. 


ರಜನೀದಿವಸೌ ನ ರವೇರ್ಭವತಃ 
ಪ್ರಭಯಾ ಸತತಂ ಯುತ ಏಷ ಯತಃ । 
ಅವಿವೇಕ ವಿವೇಕ ಗುಣಾವಪಿ ತೌ 
ಭವತೋ ನ ರವೇರಿವ ನಿತ್ಯದೃಶೇಃ ॥ ೧೬೨ 


ಸೂರ್ಯನಿಗೆ ರಾತ್ರಿಯಾಗಲಿ ಹಗಲಾಗಲಿ ಇರುವುದಿಲ್ಲ. ಏಕೆಂದರೆ, ಆತನು ಸ 
ಪ್ರಕಾಶಯುಕ್ತನಾಗಿ “ಪ್ರಕಾಶಿಸುತ್ತಲೇ ಇರುವನು. ಸೂರ್ಯನಿಗೆ ಹೇಗೆ ರಾತ್ರಿ ಗಲು 
ಗಳಿಲ್ಲವೋ “ಹಾಗೆಯೇ ನಿತ್ಯದೃಕ್‌ಸ್ವರೂಪನಾದ -ಸ್ವ ಸ್ಮಯಂಪ ರಕಾಶನಾದ ಆತ್ಮನಿಗೆ 
ಅವಿವೇಕ ವಿವೇಕಗಳೂ ಇಲ್ಲ. 


ಆತ್ಮನು ಜ್ಞಾನಘನನಾಗಿದ್ದಾನೆ. ವಿವೇಕ ಸ್ವರೂಪನೇ ಆಗಿದ್ದಾನೆ. ಅವನಿಗೆ 
ಹೊಸದಾಗಿ ವಿಷೇಕವು ಬರಚೇಕಾಗಿಲ್ಲ. ಸೂರ ನಿಗೆ ಬೆಳಕು 'ಬರಬೇಕಾಗಿಲ್ಲ. 
ಅವಿವೇಕ್ಕ ವಿವೇಕಗಳು ಬುದ್ದಿಗೆ, ಆತ ನಿಗಲ್ಲ. 


ಪರಿಶುದ್ದ ವಿಬುದ್ದ ವಿಮುಕ್ತದ್ಭ ಶೇಃ 
ಅವಿವೇಕವಿವೇಕ ವಿವರ್ಜನತಃ । 
ಮಮ ಬಂಧವಿಮೋಕ್ಬಗುಣೌ ಭವತೋ 
ನ ಕದಾ ಚಿದಪೀತ್ಯವಗಚ್ಛ ಭೃಸಮ್‌ ॥ ೧೬೩ 


ನಿತ್ತಶುದ್ಧ--ಬುದ್ಧ-ಮುಕ್ತ ದೃಕ್‌ಸ್ವರೂಪನಾದ ನನಗೆ ಅಜ್ಞಾನವು ಮುಸುಕುವು 
ದಾಗಲಿ' ಹೊಸದಾಗಿ ಜ್ಞಾನವು" ಬರುಪುದಾಗಲಿ ಇಲ್ಲವಾದ್ದರಿಂದ, “ನನಗೆ ಬಂಧ 
ಮೋಕ್ಷಗಳು ಯಾವಾಗಲೂ ಇಲ್ಲ' ಎಂಬುದಾಗಿ ನೀನು ದೃಢವಾಗಿ ತಿಳಿದುಕೋ. 


ಆತ್ಮನಿಗೆ ಕರ್ಮಗಳು ಲೇಪವು ಯಾವಾಗಲೂ ಇಲ್ಲ ಆತನು ಸತ್ಯಜ್ಞಾನ 
ಸ್ವರೂಪನೂ ನಿತ್ಯಮುಕ್ತನೂ ಆಗಿದ್ದಾನೆ. ಅಜ್ಞಾನವಾಗಲಿ ವೃತ್ತಿರೂಪ ಜ್ಞಾನವಾಗಲಿ 
ಅಂತಃಕರಣಕ್ಕೆ ಮಾತ್ರ ಆತ್ಮನಿಗಲ್ಲ. 

ನ ಮಮ ಗ್ರಹಣೋಜ್ಜನಮಸ್ತಿ ಮಯಾ 
ನ ಪರೇಣ ದೃಶೇರಿತಿ ನಿಶ್ಚಿನು ಭೋ: । 
ನ ಹಿ ಕಸ್ಯಚಿದಾತ್ಮನಿ ಕರ್ಮ ಭವೇತ್‌ 
ನ ಹಿ ಕಶ್ಚಿದಿಹಾಸ್ತಿ ಮದನ್ಯ ಇತಿ ॥ ೧೬೪ 


ದೃಗಾತ್ಮನಾದ ನನಗೆ ಗ್ರಹಣ, ತ್ಕಾಗ-ಇತ್ಯಾದಿ ಕ್ರಿಯೆಯಿಲ್ಲವೆಂದು, ಎಲ್ಫೆ 
ಶಿಷ್ಯನ, ನಿಶ್ಚಯಿಸಿಕೋ. ಈ ಕ್ರಿಯೆಯು ನನ್ನಿಂದಾಗಲಿ. ಇನ್ನೊಬ್ಬನಿಂದಾಗಲಿ 
ಉತ್ಪನ್ನವಾಗಲಾರದು. ಏಕೆಂದರೆ, ಯಾರಿಗೂ ತನ್ನಲ್ಲಿಯೇ ಕ್ರಿಯೆ ಹುಟ್ಟುವು 
ದಿಲ್ಲಇನ್ನೊಬ್ಬನಿಂದ ಹುಟ್ಟುವುದಾದರೆ, ನನಗಿಂತ ಇನ್ನೊಬ್ಬನೇ ಇಲ್ಲ ! 


ಆತ್ಮನಲ್ಲಿ ಯಾವ ಕ್ರಿಯೆಯೂ ಇಲ್ಲವೆಂದು ವೇದಾಂತ ಸಿದ್ಧಾಂತವಿದೆ. ಅದನ್ನು 
ಈ ಶ್ಲೋಕದಲ್ಲಿ ತಿಳಿಸಿ ನೈಷ್ಠರ್ಮವನ್ನು ಉಪಪಾದಿಸಿದ್ದಾರೆ. “ಸ್ವಾತ್ಮನಿ ಕ್ರಿಯಾ 
ವಿರೋಧಾತ್‌' ಎಂದು ಸಿದ್ಧಾಂತ ಉಂಟು. ಬೇರೊಂದು ವಸ್ತುವಿಲ್ಲದೆ ತನ್ನಲ್ಲಿಯೇ 
ಕ್ರಿಯೆ ಹುಟ್ಟುವುದಿಲ್ಲ. ಆತ್ಮನಿಗಿಂತ ಬೇರೊಂದು ವಸ್ತುವಿಲ್ಲ. ಆದ್ದರಿಂದ ಆತ್ಮಸ್ವರೂ 


ಪದಲ್ಲಿ ಕ್ರಿಯೆಯಿಲ್ಲವೆಂದು ತಿಳಿಯಬೇಕು. 


ಅಹಮಸ್ಮಿ ಚರಸ್ಸಿರದೇಹಧಿಯಾಂ 
ಚರಿತಸ್ಯ ಸದೇಕ್ಷಕ ಏಕ ಇತಿ! 
ನ ಭವೇದತ ಏವ ಮದನ್ಯ ಇತ್ತಿ 


ತ್ವಮವೇಹಿ ಸುಮೇಧ ಇದಂ ಸುದೃಢಮ್‌ ॥ ೧೬೫ 
ಎಲ್ವೆ ಬುದ್ದಿಶಾಲಿಯೆ, ಸ್ಥಾವರಜಂಗಮ ಪದಾರ್ಥಗಳಿಗೂ ದೇಹಕ್ಕೂ ಬುದ್ದಿಗೂ 
ಇವುಗಳ ಕ್ರಿಯೆಗೂ ಸರ್ವದಾ ಸಾಕ್ಷಿಯಾಗಿರತಕ್ಕ ನಾನು ಅದ್ದಿತೀಯನೆಂದು ತಿಳಿ. 
ಆದ್ದರಿಂದಲೇ ನನಗಿಂತ ಅತಿರಿಕ್ಷನಾದ ಇನ್ನೊಬ್ಬನಿಲ್ಲವೆಂದು ದೃಢವಾಗಿನಿಶ್ಚಯಿಸಿಕೊ. 


“ಸರ್ವಂ ಖಲ್ವಿದಂ ಬ್ರಹ್ಮ; ಇತ್ಯಾದಿ ಶ್ರುತಿವಾಕ್ಕಗಳು ಬ್ರಹ್ಮವಸ್ತುವಿಗೆ 
ಹೊರತಾಗಿ ಇನ್ನೊಂದಿಲ್ಲವೆಂದು ಖಚಿತವಾಗಿ ತಿಳಿಸಿಕೊಟ್ಟಿವೆ. ಆದ್ದರಿಂದ ಸ್ಥಾವರ 
ಜಂಗಮಾದಿಗಳೆಲ್ಲವೂ ಮಾಯಾಕಲ್ಪಿತಗಳೆಂದೂ ಪರಮಾರ್ಥವಸ್ತುಗಳಲ್ಲವೆಂದೂ 


ಅಭಿಪ್ರಾಯ. 
ಗಗನೇ ವಿಮಲೇ ಜಲದಾದಿಮಲೇ 


ಸತಿ ವಾ$ ಸತಿ ವಾ ನ ಭಿದಾಸ್ತಿ ಯಥಾ | 
ತ್ವಯಿ ಸರ್ವಗತೇ ಪರಿಶುದ್ಧದ್ಧ ಶೋ 


ನ ಭಿದಾಸ್ತಿ ತಥಾ ದ್ವಯಭೇದಕೃತಾ ॥ ೧೬೬ 

ಆಕಾಶವು ಸ್ವಚ್ಚವಾಗಿರಲಿ ಅಥವಾ ಮೋಡ ಮೊದಲಾದವುಗಳಿಂದ ಮಲಿನ 
ವಾಗಿರಲಿ ಆಕಾಶದಲ್ಲಿ ಸ್ವತಃ ಯಾವ ವಿಶೇಷವೂ (ಭೇದವೂ) ಇರುವುದಿಲ್ಲ. ಹಾಗೆಯೇ 
ನೀನು ಸರ್ವಗತನಾಗಿದ್ದರೂ ಪರಿಶುದ್ಧ ದೃಕ್‌ ಸ್ವರೂಪನಾದ ನಿನಗೆ ದ್ವೈತಭೇದ 
ದಿಂದುಂಟಾದ ಯಾವ ವಿಶೇಷವೂ ಇರುವುದಿಲ್ಲ. 


ಆಕಾಶವು ಸದಾ ಸ್ವಚ್ಚವಾದದ್ದು. ಮೋಡ, ಧೂಳಿ-ಮೊದಲಾದವು ಆಕಾಶಕ್ಕೆ 
ಅಂಟಿಕೊಳ್ಳಲಾರವು. ಅವು ಕಾಣಿಸುವುದರಿಂದ ಆಕಾಶಕ್ಕೆ ಕೊಳೆ ತಗುಲಿದೆಯೆಂದು 
ನಾವು ಭ್ರಮಿಸುತ್ತೇವೆ. ಅದರಂತೆ ಆತ್ಮನು ಸರ್ವಗತನಾದರೂ ಸದಾ ಪರಿಶುದ್ಧ 
ನಾಗಿಯೇ ಇರುತ್ತಾನೆ. ಯಾವುದರ ಲೇಪವೂ ಆತನಿಗಿಲ್ಲ. 


ಅನ್ಫ ತಂ ದ್ವಯಮಿತ್ಯವದಾಮ ಪುರಾ 
ವ್ಯವಹಾರಮಪೇಕ್ಟ್ಯ ತು ಗೀತಮಿದಮ್‌ ॥ 
ಅನ್ಫತೇನ ನ ಸತ್ಯಮುಖೈತಿ ಯುಜಾಂ 
ನ ಮರೀಚಿಜಲೇನ ನದೀ ಹ್ರದಿನೀ ॥ ೧೬೭ 


ದ್ವೈತವು ಅಸತ್ಯವೆಂದು ನಾವು ಹಿಂದೆ ಹೇಳಿದೆವು. ಹೀಗೆ ಹೇಳಿದ್ದು 
ವ್ಯವಹಾರದೃಷ್ಟಿಯಿಂದ ಸಾಪೇಕ್ಷವಾಗಿ. ಸತ್ಯವಸ್ತುವಿಗೆ ಮಿಥ್ಯಾವಸ್ತುವಿನ ಸಂಬಂಧವೇ 
ಇರುವುದಿಲ್ಲ. ಬಿಸಿಲ್ಲುದುರೆಯ ನೀರಿನಿಂದ ನದಿಯಲ್ಲಿ ಹೊಂಡ ಉಂಟಾಗುವುದಿಲ್ಲ. 


ದ್ವೈತವು ಅಜ್ಞಾನಿಗಳಿಗೆ ಗೋಚರಿಸುತ್ತದೆ. ವ್ಯವಹಾರದಲ್ಲಿ ದ್ವೈತ ಉಂಟು. 
ಇದು ಮಿಥ್ಯೆ ಎಂದು ಹೇಳಿದ್ದು ವ್ಯವಹಾರಸಾಪೇಕ್ಷ: ವಾಗಿ. ಪರಮಾರ್ಥವಾಗಿಯೋ 
ದ್ವೈತ ಇಲ್ಲವೇ ಇಲ್ಲ. ಅದು ಇದ್ದರೆ ತಾನೆ "ಅದು ಸುಳ್ಳು' ಎಂದು ಹೇಳಬೇಕು! 
ಹ್ರದ ಎಂದರೆ ಮಡು. ನದಿಯಲ್ಲಿ ಮಡು (ಹೊಂಡ) ಇರುತ್ತದೆ. ನೀರಿದ್ದರೆ ಮಡು. 
ನೀರೇ ಇಲ್ಲದಾಗ-ಬಿಸಿಲ್ಲುದುರೆಯನ್ನು ನೋಡುತ್ತ ನದಿಯು ಹ್ರದಿನೀ ಎಂದು 
ಹೇಳುವುದು ಅಯುಕ್ತ. ಹಾಗೆಯೇ ಇದು. 


ಬಹುನಾಭಿಹಿತೇನ ಕಿಮು ಕ್ರಿಯತೇ 
ಶೃಣು ಸಂಗ್ರಹಮತ್ರ ವದಾಮಿ ತವ । 
ತ್ವಯಿ ಜಾಗರಿತಪ್ರಭೃತಿ ತ್ರಿತಯಂ 
ಪರಿಕಲ್ಪಿತಮಿತ್ಯಸದೇವ ಸದಾ । | ೧೬೮ 


ಹೆಚ್ಚು ಹೇಳುವುದರಿಂದ ಪ್ರಯೋಜನವೇನು ? ಸಂಗ್ರಹವಾಗಿ ಈ ಮಾತನ್ನು 
ಹೇಳುತ್ತೇನೆ, ಕೇಳು. ಜಾಗ್ರತ್‌, ಸೃಪ್ನ, ಸುಷುಪ್ತಿ-ಇವು ಮೂರು ಕಲ್ಪಿತವಾದವುಗಳು. 
ಇವು ನಿನಗೆ ಇಲ್ಲವೇ ಇಲ್ಲ. 

ಪರಿಕಲ್ಪಿ ತಮಿತ,ಸದಿತುದಿತಂ 
ಮನ ಇತ 'ಭಿಶಬ್ದಿಮಾಗಮತಃ 
ಉಪಪತ್ತಿಭಿರೇವ ಚೆ ಸಿದ್ದಮತೋ 
ಭವತೋನ್ಯ ದಶೇಷಮಭೋತಮಿತಿ ॥ ೧೬೯ 


(ಜನ್ಮವಾದದ್ದು ಅಸತ್ಯವೆಂಬ ನ್ಯಾಯದಿಂದ) ಈ ಪ್ರಕಾರವಾಗಿ ಕಲ್ಪಿತವಾಗಿ 
ರುವ ಜಗತ್ತು ಮಿಥ್ಯೆ ಯೆಂದು ಹೇಳಿದ್ದಾಗಿದೆ. ಹಾಗೆಯೇ ಶ್ರುತಿಯ “ಆಧಾರ 
ದಿಂದಲ್ಕೂ ಮನಸ್ಸು ನ ಮಿಥ್ಯೆ ಯೆಂದು ತೋರಿಸಿಕೊಡಲಾಗಿದೆ. ಆದಕಾರಣ, 
ಎಲೈ ಶಿಷ್ಯನ ನಿನ್ನನ್ನು ಹೊರತಾಗಿ ಎಲ್ಲವೂ (ಆತ್ಮತಿರಿಕ್ತವೆಂಬುದೆಲ್ಲವೂ) ಮಿಥೈ 
ಯೆಂದು ಲ 


ಯದಬಾಹ್ಯ ಮನಂತರಮೇಕರಸಂ 
ಯದಕಾರ್ಯ ಮಕಾರಣ ಮದ್ವ ಯಕಮ್‌ ।| 
ಯದಶೇಷ ವಿಶೇಷ ವಿಹೀನಿತರಂ 
ದೃ ಶಿರೂಪಮನಂತಮೃ ತಂ ತದಸಿ ॥ ೧೭೦ 


ಯಾವುದರ ಹೊರಗಾಗಲಿ ಒಳಗಾಗಲಿ ಇನ್ನೊದು ವಸ್ತುವಿಲ್ಲವೋ 
ಯಾವುದು ಚಿದೇಕರಸವಾಗಿದಯೋ ಯಾವುದಕ್ಕೆ ಕಾರ್ಯಕಾರಣಗಳಿಲ್ಲವೋ 
ಯಾವುದು ಅದ್ವಿತೀಯವೋ ಸಮಸ್ತ ವಿಶೇಷರಹಿತವಾಗಿ ನಿರ್ಮಿಶೇಷವಾಗಿದೆಯೋ 
ಅಂತಹ ಅನಂತವೂ ಸತ್ಯವೂ ಆದ ದೃಗಾತ್ಮನೇ ನೀನಾಗಿದ್ದೇ. 


1. ತದೇತದ್‌ ಬ್ರಹ್ಮಪೂರ್ವಮನಪರಮ ಬಾಹ್ಯಮಯಾತ್ಮಬ್ರಹ್ಮ (ಬೃಹ. 3-೫-೧೯) 
2. ನ ತಸ್ಕ ಕಾರ್ಯಂ ಕರಣಂ ಚ ವಿದ್ಯತೇ (ಶ್ವೇತಾ. ೬-೮) 

3. ಏಕಮೇವಾದ್ವಿತೀಯಮ್‌ (ಛಾಂ. ೬-೨-೧) 

4. ಚಿದೇಕರಸಃ (ನೃಸಿಂಹ. ಉತ್ತರ. ೧) 

5. ಸತ್ಯಂ ಜ್ಞಾನಮನಂತಂ ಬ್ರಹ್ಮ (ತೈ. ೨-೧) 

6. ತತ್ತ್ಯಮಸಿ ಛಾಂ ೬-೮-೭) 


ಇತ್ಯಾದಿ ಶ್ರುತಿವಾಕ್ಕಗಳನ್ನು ಇಲ್ಲಿ ಸ್ಮರಿಸಿಕೊಳ್ಳಬೇಕು. 

ಇಯದೇವ ಮಯೋಪನಿಷತ್ಸು ಪದಂ 
ಪರಮಂ ವಿದಿತಂ ನ ತತೊಣಸ್ಮಧಿಕವ್‌ । 
ಇತಿ ಪಿಪ್ಪಲಭಕ್ಷ್ಯ ಇವಾಭ್ಯವದತ್‌. 
ಅವಶಿಷ್ಟಮತಿಂ ವಿನಿವಾರಯಿತುಮ್‌ ॥ ೧೭೧ 
ಉಪನಿಷತ್ತುಗಳಲ್ಲಿ ಪ್ರತಿಪಾದಿತವಾದ ಪರಬ್ರಹ್ಮತತ್ತವು ಇಷ್ಟೇ ಎಂದು ನಾನು 

ತಿಳಿದುಕೊಂಡಿದ್ದೇನೆ. ಇದಕ್ಕಿಂತ ಅಧಿಕವಾಗಿ ತಿಳಿಯಬೇಕಾದದ್ದು ಇಲ್ಲವೇ ಇಲ್ಲ 
ಎಂಬುದಾಗಿ, ಪಿಪ್ಪಲಾದಮುನಿಯು ಭರದ್ವಾಜಾದಿಗಳಿಗೆ ಹೇಳಿದಂತೆ ಗುರುವು 
ಶಿಷ್ಯನಿಗೆ ಹೇಳಿದನು. ತಿಳಿಯಬೇಕಾದ್ದು ಇನ್ನು ಅವಶಿಷ್ಟವಾಗಿದೆಯೆಂಬ ಬುದ್ದಿ 
ಯನ್ನು ಹೋಗಲಾಡಿಸುವುದಕ್ಕಾಗಿ ಇನ್ನು ತಿಳಿಯಬೇಕಾದ್ದೇನೂ ಇಲ್ಲ ಎಂದು 
ಗುರುವು ಹೇಳಿದ್ದಾನೆ. 


“ತಾನ್‌ ಹೋವಾಚ ಏತಾವದೇವಾಹಮೇತತ್‌ ಪರಂ ಬ್ರಹ್ಮ ವೇದ । ನಾತಃ 
ಪರಮಸ್ತೀತಿ'' ಎಂಬ ಪ್ರಶ್ನೋಪನಿಷತ್ತಿನ ವಾಕ್ಕವನ್ನು (೬-೭) ಇಲ್ಲಿ 
ಸ್ಮರಿಸಿಕೊಳ್ಳಬೇಕು. 


ಇತರೋಪಪಿ ಗುರುಂ ಪ್ರಣಿಪತ್ಯ ಜಗೌ 

ಭಗವನ್ನಿತಿ ತಾರಿತವಾನಸಿ ಮಾಮ್‌। 
ಅವಬೋಧತರೇಣ ಸಮುದ್ರಮಿಮಂ 

ಮೃತಿಜನ್ಮಜಲಂ ಸುಖದುಃಖರುಷವಮ್‌ ॥ ೧೭೨ 


ಗುರುವು ಈ ರೀತಿ ಉಪದೇಶಿಸಲಾಗಿ ಶಿಷ್ಯನು ಗುರುವಿಗೆ ಸಾಷ್ಟಾಂಗ ನಮ 
ಸ್ಕಾರಮಾಡಿ ಹೀಗೆಂದನುಃ “ಹೇ ಭಗವನ್‌, ನನ್ನನ್ನು ಉದ್ದಾರಮಾಡಿದಿರಿ. ಜನನ 
ಮರಣಗಳೆಂಬ ಜಲದಿಂದ ತುಂಬಿರುವ, ಸುಖದುಃಖಗಳೆಂಬ ಮೀನುಗಳಿಂದ 
ಕೂಡಿದ ಈ ಸಂಸಾರ ಸಾಗರವನ್ನು ಜ್ಞಾನವೆಂಬ ನೌಕೆಯಿಂದ ದಾಟಿಸಿದ್ದೀರಿ. 
ಅಧುನಾಸ್ಮಿ ಸುನಿರ್ವತ ಆತ್ಮರತಿಃ 
ಕೃಕೃತ್ಯ' ಉಪೇಶ್ಲೆಕ ಏಕಮನಾಃ । 
ಪ್ರಹೆಸನ್‌' ವಿಷಯಾನ್‌ ಮೃಗತೋಯಸಮಾನ್‌ 
ವಿಚರಾಮಿ ಮಹೀಂ ಭವತಾ ಸಹಿತಃ ॥ ೧೭೩ 
ಈಗ ನಾನು ಆತ್ಮರಾಮನೂ ಕೃತಕೃತ್ಯನೂ ಆಗಿ ಅತ್ಯಂತ ಆನಂದದಲ್ಲಿ 
ಮುಳುಗಿದ್ದೇನೆ. ಲೋಕವ್ಯವಹಾರದಲ್ಲಿ  ಉದಾಸೀನನೂ ಆತ್ಮೈಕಮನಸ್ಸನೂ 
ಆಗಿದ್ದೇನೆ. ಬಿಸಿಲ್ಲುದುರೆಗಳಂತೆ ಇರುವ ವಿಷಯಗಳನ್ನು ಅಪಹಾಸ್ಯಮಾಡಿ ಧಿಕ್ಕರಿಸಿ, 
ನಿಮ್ಮೊಡನೆ ಲೋಕದಲ್ಲಿ ಸಂಚಾರ ಮಾಡುತ್ತ ಇರುವೆನು. 

ತವ ದಾಸ್ಯಮಹಂ ಭ್ರ ಶಮಾಮಾರಣಾತ್‌ 
ಪ್ರತಿಪದ್ಯ ಶರೀರಧೃತಿಂ ಭಗವನ್‌ । 
ಕರವಾಣಿ ಮಯಾ ಶಕನೀಯಮಿದಂ 
ತವ ಕರ್ತುಮತೋನನ್ಯದಶಕ್ಕಮಿತಿ ॥ ೧೭೪ 


“ಹೇ ಭಗವನ್‌, (ಪ್ರಾರಬ್ದದಿಂದ ಬಂದ) ಈ ಶರೀರವನ್ನು ಧರಿಸಿಕೊಂಡು 
ಮರಣವು ಬರುವವರೆಗೂ ನಿಮ್ಮ ದಾಸ್ಯವನ್ನು ಮಾಡುತ್ತ ಇರುವೆನು. ನನ್ನಿಂದ 
ನಿಮಗೆ ಉಪಕಾರಮಾಡಲು ಸಾಧ್ಯವಾಗತಕ್ಕದ್ದು ಇಷ್ಟೇ ಸರಿ. ಇದಕ್ಕಿಂತ ಹೆಚ್ಚಿನದು 
ನನಗೆ ಶಕ್ಕವಲ್ಲ''-ಹೀಗೆಂದು ಹೇಳಿದನು. 


೧. ತ್ವಂ ಹಿ ನಃ ಪಿತಾ ಯೋತಸ್ಮಾಕಮವಿದ್ಯಾಯಾಃ ಪರ ಪಾರಂ 
ತಾರಯಸೀತಿ (ಪ್ರಶ್ನ ೬-೮) 


೨. ಸೋಹಂ ಭಗವತೇ ವಿದೇಹಾನ್‌ ದಾಸ್ಯಾಮಿ ಮಾಂ ಚಾಪಿ ಸಹ ದಾಸ್ಯಮಿತಿ 
(ಬೃಹ ೪-೪-೨೩) 


ಎಂಬ ವಾಕ್ಕಗಳನ್ನಿಲ್ಲಿ ಸ್ಮರಿಸಿಕೊಳ್ಳಬೇಕು. 


ಗುರುಶಿಷ್ಯಕಥಾಶ್ರವಣೇನ ಮಯಾ 

ಶ್ರುತಿವಚ್ಚುತಿ ಸಾರಸಮುದ್ದರಣಮ್‌ । 
ಕೃತಮಿತ್ವಮವೈತಿ ಯ ಏತದಸೌ 

ನ ಪತತ್ಯುದಧ್‌ ಮೃತಿಜನ್ಮಜಲೇ ॥ ೧೭೫ 


ಉಪನಿಷತ್ತುಗಳಲ್ಲಿ ಗುರು ಶಿಷ್ಯಸಂವಾದವು ಶ್ರುತವಾಗಿದೆ. ಅದೇಬಗೆಯ 
ಸಂವಾದರೂಪದಿಂದ ನಾನು “ಶ್ರುತಿಸಾರಸಮುದ್ಧರಣ' ವೆಂಬ ಈ ಗ್ರಂಥವನ್ನು ಈ 
ಪ್ರಕಾರವಾಗಿ ರಚಿಸಿದ್ದೇನೆ. ಯಾವಾತನು ಇದರ ತತ್ಪಾರ್ಥವನ್ನು ಸರಿಯಾಗಿ 
ತಿಳಿದುಕೊಂಡು ಜ್ಞಾನಿಯಾಗುತ್ತಾನೋ ಅವನು ಹುಟ್ಟುಸಾವುಗಳೆಂಬ ಜಲದಿಂದ 
ತುಂಬಿದ ಸಂಸಾರಸಮುದ್ರದಲ್ಲಿ ಬೀಳುವುದಿಲ್ಲ. 


ವಿವರಣೆಃ- ಇದು ಶ್ರುತಿಸಾರವನ್ನು ಎತ್ತಿ ಸಂಗ್ರಹಿಸಿದ ಗ್ರಂಥ ಇದರ 
ಅರ್ಥವನ್ನರಿತು ಬ್ರಹ್ಮಜ್ಞಾನಿಯಾದವನಿಗೆ ಪುನರ್ಜನ್ಮವಿಲ್ಲ. ಈ ಗ್ರಂಥದ ನಾಲ್ಕನೇಯ 
ಶ್ಲೋಕದಲ್ಲಿ ಶಿಷ್ಯನು ತನ್ನ ಕಷ್ಟವನ್ನು ಹೇಳಿಕೊಂಡದಕ್ಕೆ ಈ ಉತ್ತರವು ಉಪಸಂಹಾರ 
ರೂಪವಾಗಿ ಬಂದಿದೆ. ಶಾರೀರಿಕ ಸೂತ್ರಗಳಲ್ಲಿ “ಅನಾವೃತ್ತಿಃ ಶಬ್ದಾತ್‌ ಅನಾವೃತ್ತಿಃ 
ಶಬ್ದಾತ್‌' ಎಂಬುದು ಕಡೆಯಸೂತ್ರ. "ತೇಷಾಂ ನ ಪುನರಾವೃತ್ತಿ" (ಬ್ರಹ್ಮ 


86 


ಶ್ರುತಿಸಾರಸಮುದ್ದರಣಮ್‌ 


೬-೨-೧೫), "ಇಮಂಮಾನವಮಾವರ್ತಂ ನಾವರ್ತಂತೇ' (ಛಾಂ. ೪-೧೫-೬) 
ಇತ್ಯಾದಿ ವೇದವಾಕ್ಕಗಳಿಂದ ಜ್ಞಾನಿಗೆ ಸಂಸಾರದಲ್ಲಿ ಪುನಃ ಪತನವಿಲ್ಲ, ಅವನಿಗೆ 
ಪುನರ್ಜನ್ಮವಿಲ್ಲ-ಎಂದು ಸ್ಪುಟವಾಗಿ ತಿಳಿದು ಬರುತ್ತದೆ. 


ಭಗವದ್ಭಿರಿದಂ ಗುರುಭಕ್ತಿಯುತೈಃ 
ಪಠಿತವ್ಯಮಪಾಠ್ಯಮತೋಜನ್ಯಜನೈಃ । 

ಗುರುಭಕ್ತಿಮತಃ ಪ್ರತಿಭಾತಿ ಯತೋ 
ಗುರುಣೋಕ್ತಮತೋಃನ್ಯ ಭಜನ್ನ ಪಠೇತ್‌ ॥ ೧೭೬ 


ದೃಡವಾದ ಗುರುಭಕ್ತಿಯುಳ್ಳ ಭಾಗ್ಯಶಾಲಿಗಳು ಈ ಗ್ರಂಥವನ್ನು ಅಧ್ಯಯನ 
ಮಾಡಬೇಕು. ಉಳಿದವರು ಇದಕ್ಕೆ ಕೈಹಾಕಬಾರದು. ಏಕೆಂದರೆ, ಗುರುವು ಉಪದೇ 
ಶಿಸುವದರ ತತ್ತ್ವಾರ್ಥವು ಗುರುಭಕ್ತಿಯುಳ್ಳವರಿಗೆ ಮಾತ್ರ ತಿಳಿಯುತ್ತದೆ. ಆದ್ದರಿಂದ 
ಗುರುಭಕ್ತಿಯಿಲ್ಲದ ವಿಷಯಾಸಕ್ತರು ಇದನ್ನು ಓದಬಾರದು. 


ವಿವರಣೆ :- ಶ್ಲೋಕದಲ್ಲಿರುವ "ಭಗವದ್ಬಿಃ' ಎಂಬ ಪದಕ್ಕೆ "ಸಂನ್ಯಾಸಿಗಳಿಂದ' 
ಎಂಬ ಅರ್ಥ ಸರಿಯಾಗಿ ಹೊಂದುತ್ತದೆ. ಆದರೆ ಸಾಧನಚತುಷ್ಣಯ ಸಂಪನ್ನರಾದ 
ಭಕ್ತಿಯುತ ಶಿಷ್ಯರೂ ವೇದಾಮತ್ರಶ್ರವಣದಿಂದ ಕೃತಕೃತ್ಯರಾಗಬಹುದೆಂಬುದಕ್ಕೆ ಆಧಾರ 
ಗಳಿವೆ. ಆದ್ದರಿಂದ ಇಲ್ಲಿ "ಭಾಗ್ಯಶಾಲಿಗಳು' ಎಂದು ಶಬ್ದದ ಯೌಗಿಕಾರ್ಥವನ್ನು 
ಹಿಡಿದಿದೆ. ಸಾಧನಚತುಷ್ಟಯಚನಿತ್ಕಾನಿತ್ಯವಸ್ತು ವಿವೇಕ್ಕ ಇಹಾ ಮುತ್ರ ಫಲ 
ಭೋಗವಿರಾಗ, ಶಮಾದಿಟ್ಕಸಂಪತ್ತಿ ಮತ್ತು ಮುಮುಕ್ಷುತ್ತ. 


ಗುರುಭಕ್ತಿಯ ಅವಶ್ಯಕತೆ - 


ನಿಗಮೋಃಷಿ ಚ ಯಸ್ಯ ಇತಿಪ್ರಭೃತಿಃ 
ಗುರುಭಕ್ತಿಮತಃ ಕಥಿತಂ ಗುರುಣಾ । 
ಪ್ರತಿಭಾತಿ ಮಹಾತ್ಮನ ಇತ್ಯವದತ್‌ 
ಪಠಿತವ್ಯಮತೋ ಗುರುಭಕ್ತಿಯುತ್ತೆಃ ॥ ೧೭೭ 
ಯಸ್ಕದೇವೇ ಪರಾ ಭಕ್ತಿರ್ಯಥಾ ದೇವೇ ತಥಾ ಗುರೌ । 
ತಸ್ಕತೇ ಕಧಿತಾ ಹ್ಯರ್ಥಾಃ ಪ್ರಕಾಶಂತೇ ಮಹಾತ್ಮನಃ ॥ 
(ಪ್ರೇತಾ೬-೨೩) 


ಎಂಬುದಾಗಿ "ಯಸ್ಕ' ಎಂದು ಆರಂಭವಾದ ಈ ವೇದವಚನವು "ಗುರು 
ಭಕ್ತಿಯುಳ್ಳ ಮಹಾತ್ಮನಿಗೆ ಗುರುವು. ಉಪದೇಶಿಸಿದ ತತ್ತ್ವ ದ ಹಸ್ಕವು 

ಹೊಳೆಯುತ್ತದೆ' ಎಂದು ಹೇಳಿದೆ. ಆದ್ದರಿಂದ ಗುರುಭಕ್ತಿಯುಳ್ಳವರು ಮಾತ್ರ ಈ 
ಗ್ರಂಥದ ಅಧ್ಯಯನ ಮಾಡಬೇಕು. 


ಗ್ರಂಥ ಸಮಾಪ್ತಿಯಲ್ಲಿ ಮಂಗಳಾಚರಣ (ಸ್ವಗ್ದರಾ ವೃತ್ತ) 


ಯೇಷಾಂ ಧೀಸೂರ್ಯದೀಪ್ರ್ಯಾ ಪ್ರತಿಹತಮಗ 
ಮನ್ನಾಶಮೇಕಾಂತತೋ ಮೇ 
ಧ್ವಾಂತಂ 'ಸ್ವಾಂತಸ್ಯ ಹೇತುರ್ಜನನ ಮರಣ 
“.ಕಂತಾನ “ದೂಲಾಧಿ ರೂಢೇಃ \ 
ಯೇಷಾಂ ಪಾದೌ ಪ್ರಪನ್ನಾಃ ಶ್ರುತಿಶಮ ಎನಯೈ 
ರ್ಭೂಹಷಿತಾಃ ಶಿಷ್ಯ ಸಂಘಾಃ 
ಸದ್ಕೋ ಮುಕ್ತಾಃ ಸ್ಥಿತಾಸ್ತಾನ್‌ ಯತಿವರಮಹಿತಾನ್‌ 
ಯಾವ ದಾಯುರ್ನಮಾಮಿ ॥ ೧೭೮ 


ಜನನ ಮರಣ ಪರಂಪರೆಯೆಂಬ ತೂಗು ಮಂಚವನ್ನೇರಲು ಕಾರಣವಾದ 
ಯಾವ ನನ್ನ ಅಂತಃಕರಣದ ಅಜ್ಞಾ ನವೆಂಬ ಕತ್ತಲೆ ಇದ್ದಿತೋ, ಅದು ಯಾವ 
ಗುರುವರ್ಯರ" ಬುದ್ದಿಯೆಂಬ ಸೂರ್ಯ "ಪ್ರಕಾಶದಿಂದ ತಾಡಿತವಾಗಿ ಸಂಪೂರ್ಣನಾಶ 
ವನ್ನು ಹೊಂದಿತೋ ಮತ್ತು ಶ್ರುತಿ ಶಮ-ವಿನಯ ಭೂಷಿತರಾದ ಶಿಷ್ಠರು ಯಾವ 
ಗುರುವರ್ಕರ ಪಾದಗಳಿಗೆ ಶರಣಾಗತರಾದರೆ ಜೀವನ್ಮುಕ್ತ ಕರೇ ಆಗಿಬಿಡುತ್ತಾರೋ 
ಅಂತಹ "ಯತಿವರ ಪೂಜಿತರಾದ ಶ್ರೀ ಶಂಕರಭಗವತ್ತಾದರಿಗೆ ನಾನು ಬದುಕಿರುವ 
ವರೆಗೂ ನಮಸ್ಕರಿಸುತ್ತ ಇರುವೆನು. 


ಭೂಃ ಪಾದೌ ಯಸ್ಕ ನಾಭಿರ್ವಿಯದಸುರನಿಲ-- 

ಶ್ಚಂದ್ರಸೂರ್ಕೌ ಚೆ ನೇತ್ರೇ 
ಕರ್ಣಾವಾಶಾಃ ಶಿರೋ 'ಚ್ಯಾರ್ಮುಖಮಪಿ ದಹನೋ 

ಯಸ್ಯ ವಾಸ್ಟೇಯಮಬ್ಬಃ | 

ಅಂತಃಸ್ಪಂ ಯಸ್ಯ ವಿಶ್ವಂ ಸುರ-ನರಿ- ಖಗ-ಗೋ- 

ಭೋಗಿ-ಗಂಧರ್ವ ದ್ಯ ತೈಃ ; 
ಚಿತ್ರಂ ರಂರಮ್ಯತೇ ತಂ ತ್ರಿಭುವನವಪುಷ 

ವಿಷ್ಣುಮೀಶಂ ನಮಾಮಿ ॥ ೧೭೯ 


ಇತಿ ಶ್ರೀಶಂಕರಭಗವತ್ಪಾದ ಶಿಷ್ಠ ಶ್ರೀತೋಟಕಾಚಾದ್ಯ ವಿರಚಿತಂ ಶ್ರುತಿಸಾರ 
" ಸಮುದ್ದರಣಂ ಸಮಾಪ್ತಮ್‌ 

ಶ್ರುತಿಸಾರಸಮುದ್ದರಣಮ್‌ 


ಪೃಥ್ವಿಯು ಯಾವಾತನ ಪಾದಗಳೋ, ಆಕಾಶವು ಉದರವೋ, ವಾಯುವೇ 
ಪ್ರಾಣವೋ, ಚಂದ್ರಸೂರ್ಯರೇ ಕಣ್ಣುಗಳೋ, ದಿಕ್ಕುಗಳು ಕಿವಿಗಳೋ, ಆಕಾಶವು 
ಶಿರಸ್ಸೋ, ಅಗ್ನಿಯು ಮುಖವೋ, ಸಮುದ್ರವು ಮೂತ್ರಾಶಯಸ್ಥಾನವೋ ಮತ್ತು 
ಯಾವಾತನ ಒಳಗಡೆ ಈ ವಿಶ್ವವು ಅಡಗಿದೆಯೋ ಯಾವಾತನು ದೇವ ಮನುಷ್ಯ 
-ಪಕ್ಷಿ-ಗೋವು- ಹಾವು-ಗಂಧರ್ವ -ದೈತ್ಯರೊಡನೆ ವಿಚಿತ್ರ ರೀತಿಯಲ್ಲಿ ಕ್ರೀಡಿಸು 
ತ್ರಿರುವನೋ ಅಂತಹ ತ್ರಿಲೋಕ ಶರೀರಿಯೂ ಈಶ್ವರನೂ ಆದ ಶ್ರೀವಿಷ್ಣುವನ್ನು 
ನಮಸ್ಕರಿಸುತ್ತೇನೆ. 


ಇಲ್ಲಿಗೆ ತೋಟಕಾಚಾರ್ಕರ ವಿರಚಿತವಾದ ಶ್ರುತಿಸಾರ ಸಮುದ್ಧರಣವೆಂಬ 
ವೇದಾಂತಗ್ರಂಥವು ಸಮಾಪ್ತವಾಯಿತು. 


ಶಲ ರ್ನ 

ಶ್ರುತಿಸಾರಸಮುದ್ದರಣಮ್‌ 


ಶ್ರೀತೋಟಕಾಚಾರ,ಪ್ರಣೀತಂ 


ನ್‌, 
ತೋಟಕಾಪ್ಪಕಮ್‌ 


ವಿದಿತಾಖಿಲಶಾಸ್ತ್ರಸುಧಾಜಲಧೇ 
ಮಹಿತೋಪನಿಷತೃಥಿತಾರ್ಥನಿಧೇ 

ಹ್ಬ ದಯೋ ಕಲಯೇ ವಿಮಲಂ ಚರಣಂ 
ಭವ ಶಂಕರದೇಶಿಕ ಮೇ ಶರಣಮ್‌ 


ಕರುಣಾವರುಣಾಲಯ ಪಾಲಯ ಮಾಂ 
ಭವಸಾಗರದುಃಖವಿದೂನಹೈ ದಮ್‌ । 
ರಹಿತಾಖಿಲದರ್ಶನತತ್ವರುಚಿಂ 
ಭವ ಶಂಕರದೇಶಿಕ ಮೇ ಶರಣಮ್‌ 


ಭವತಾ ಜನತಾ ಸುಹಿತಾ ಭವಿತಾ 
ನಿಜಟೋಧವಿಚಾರಣಚಾರುಮತೇ । 
ಕಲಯೇಶ್ವರಜೀವವಿವೇಕವಿದಂ 
ಭವ ಶಂಕರದೇಶಿಕ ಮೇ ಶರಣಮ್‌ 


ಭವ ಏವ ಭವಾನಿತಿ ಮೇ ನಿತರಾಂ 
ಸಮಜಾಯತ ಚೇತಸಿ ಕೌತುಕಿತಾ । 

ಮಮ ವಾರಯ ಮೋಹಮಹಾಜಲಧಿಂ 
ಭವ ಶಂಕರದೇಶಿಕ ಮೇ ಶರಣಮ್‌ 


ಸುಕೃತೇಧಿಕೃತೇ ಬಹುಧಾ ಭವತೋ 
ಭವಿತಾ ಪದದರ್ಶನಲಾಲಸತಾ । 

ಅತಿದೀನಮಿಮಂ ಪರಿಪಾಲಯ ಮಾಂ 
ಭವ ಶಂಕರದೇಶಿಕ ಮೇ ಶರಣಮ್‌ 


ಶ್ರುತಿಸಾರಸಮುದ್ದರಣಮ್‌ 


ಜಗತೀಮವಿತುಂ ಕಲಿತಾಕೃತಯೋ 
ವಿಚರಂತಿ ಮಹಾಮಹಸಶ್ರ ಪರಮ್‌ । 

ಅಹಿಮಾಂಶುರಿವಾತ್ರ ವಿಭಾಸಿ ಗುರೋ 
ಭವ ಶಂಕರದೇಶಿಕ ಮೇ ಶರಣಮ್‌ 


ವಿದಿತಾ ನ ಮಯಾ ವಿಶದೈಕಕಲಾ 
ನ ಚ ಕಿಂಚನ ಕಾಂಚನಮಸ್ತಿ ಗುರೋ । 
ದ್ರುತಮೇವ ವಿಧೇಹಿ ಕೃಪಾಂ ಸಹಜಾಂ 
ಭವ ಶಂಕರದೇಶಿಕ ಮೇ ಶರಣಮ್‌ 


ಭಗವನ್ನುದಧೌ ಮೃ ತಿಜನ್ಮಜಲೇ 
ಸುಖದುಃಖರುಷೇ ಪತಿತಂ ವೃಧಿತಮ್‌ । 

ಕ್ರ ಪಯಾ ಶರಣಾಗತಮುದ್ದರ ಮಾಂ 
ಅನುಶಾದ್ಭುಪಪನ್ನಮನನ್ಯಗತಿಮ್‌ 


a (Oy ಹಾವ 

W ೬ ॥ 


॥ ೭ ॥ 


HW ಲ ॥ 


ಶ್ರೋಕಾನುಕ್ರಮಣಿಕೆ 


ಅ 

ಅಣು ನೋ ನ ಚ ತದ್‌ ೧೫೮ ಅಹಮಿಕ್ಚ ಇತಿ ಪ್ರಥಮಂ ೧೯ 
ಆತ ಏತಸೇಧಿ ಸದುಕ್ತಿ ೧೨೭ ಆಹಿನಿಲ್ಕಯಿನೀಮಹಿ ೧೬೦ 
ಅತ ಏವ ನ ಕಿಂಚಿದ್‌ ೩೭ ಣಿ 

ಆತ ಏವ ನ ದೃಷ್ಟಿವಿಧಾನ ೭೩ ತಿರೋಪಿ ಗುರುಂ ಪ್ರಣಿಪತ್ಯ ೧೭೨ 
ಆತ ಏವ ಹಿ ಜೀವಸದಾ ೫೪ ತಿ ಜಾಗರಿತಂ ಸ್ಪಪನಂ ೧೧೩ 
ಅಥವಾ ತ್ವಮಿತಿ ಸುನಿರ್ವತ ೧೭೩ ್ಲ್ಚ ಶಬ್ದ ಶರಸ್ಕಪದೊಳ್ತ ೫೬ 
ಆನಯೋಪಮಯನೃತ ೧೨೩ ಯತಾ ಹಿ ನ ದೇಹಭ್ಛತೋ ೮೪ 
ಅನ್ಫತತ್ವಮಿದಂ ಜ್ವಲನ ೧೨೪ ಎಯದೇವ ಮಯೋಪನಿಷತ್ತು ೧೭೧ 
ಅನೃತಂ ದ್ವಯಮಿತ್ಯವದಾಮ ೧೬೭ ನ್ಯ ಯಸ್ಕ ಚೆ ಯೋ ಗುಣ ೭೦ 
ಅಪಹಾಯ ನ ಕಶ್ಚಿದಹಂ ೨೦ ಹ ರಜುಘಟಾದಿ ಹಿ ಎ 
ಅಮತಂ ನಮತೇರಮತ ೩೬ ಹ ವೀರಣತಂತು ಸುವರ್ಣ ೧೩೮ 
ಅಮನಸ್ಕಮಧಿಕ ೧೦೬ ಹ ವೇದಶಿರಸ್ಸು ತದರ್ಥ ೩೧ 
ಅಮೃತತ್ವಮಸತ್ಪರುಷಾಯ ೧೦೧ 

ಅಯಸೋಃವತವನಾಭ ೯೮ ಉ 

ಆವಗಂತ್ರವಗಮ್ಮ ಚಿದಾತ್ಮ ೧೮ ಉದಕಾವಯ ವಾನಭಭೂಯ ೯೯ 
ಅವನಿಪ್ರಮುಖಂ ವಿಯದ ೧೨೬ ಉದಪದ್ಯತ ಸ್ವಪ್ರಮುಖಂ ೪೩ 
ಅವಿಭಕ್ತ ವಿಭಕ್ಕಭಿಧಾನ ೬೬ ಉಪರಾಗಮಪೇಕ್ಷ ತ 
ಅವಿವೇಕತ ಆತ್ಮತಯಾ ೧೬೧ ಉಪಲಭ್ಯ ಘಟಾದಿ ೧೭ 
ಅಸತಶ್ಚ ಸತಶ್ಚನ ೧೪೯ ಉಪಲಭ್ಯಮಹಂಕರಣಂ ೩೩ 
ಅಸತೋ ನ ಕಥಂಚನ ೧೪೧ ಉಪಲಭ್ಯಮಹಂಖರಣಂ ನ ೨೨ 
ಅಸತೋಭವನಂ ನಶನಂ ೧೪೭ ಕ್ರ 

ಅಸುನಾಕರಣೆ ೈರ್ಗಗನ ೧೩೧ ಕಣಭುಗ್ಯಮಚೀಕ್‌ಪದಾತ್ಮ ೨೫ 
ಆಸುಬುದ್ಧಿ ಶರೀರಗುಣಾನ್‌ ೧೫೯ ಕನಕಪ್ರಭೃತೇರ್ವತಿರಿಕ ೧೩೬ 
ಅಹಸ್ಮಿ ಚರಸ್ಥಿರದೇಹ ೧೬೫ ಕನಕಾದಿಷು ಯದ್ಭುಪಜಾತ ೧೩೫ 

ಕನಕೇ ರುಚಾಕಾದಿ ನ ಪೂರ್ವಂ ೧೩೪ 


ಕಪಿಲಾಸುರಿಪಂಚಶಿಖಾದಿ 
ಕಫಪಿತ್ತಸಮಾರಣಧಾತು 
ಕರಕಾದಿನಿಮಿತ್ತಕಮೇವ 
ಕರಕೋ ನ ಮ್ರ ದಃ ಪ್ರೆ ಥಕ್‌ 
ಕರಣಸ್ಯ ಧಿಯಃ ಸ್ಫುರಣೇನ 
ಕರಣಾನಿ ಯದೋಪರತಾನಿ 
ಕರಣಾನಿ ಹಿ ಯದ್ವಿಸಯಾ 
ಕಿಮರೇ ಪುರುಷಂ ಪ್ರತಿ 
ಕುರು ಪಕ್ಷಮಿಮಂ ಗಗನ 


ಗ 
ಗಗನಪ್ರಮುಖಂ ಪ್ಪ ಧಿವೀ 
ಗಗನೇ ವಿಮಲೇ ಜಲದಾದಿ 
ಗುರುಶಿಷ್ಯಕಥಾ ಶ್ರವಣೇನ 


ಚಿ 
ಚರಿತಂ ತು ಧಿಯಃ ಸಕಲಂ 
ಚಿತಿಶಕ್ತಿಗುಣಃ ಕಿಮಹಂ 


ಜ 
ಜಗತಃ ಸ್ಥಿತಿಕಾರಣ 
ಜನಿತತ್ವಮವಾದಿ ನ ಹಿ 
ಜನಿತಂ ವಿಯದಗ್ರಣಿಯೇನ 
ಜಲಭೇದಕ್ಕ ತಾ ಬಹುತೇವ 


ಈ 
ತವದಾಸ್ಯಮಹಂ ಭೃಶ 


೧೪೨ 
೧೧೭ 
೪೧ 


೧೭೪ 


ತ್ವದುದಾಹೃತವಾಕ್ಕ 
ತ್ವಮಸೀತಿ ಪದದ್ವಯ 
ತ್ವಮಿತಿ ಧ್ವನಿತಾಭಿಹಿತಸ್ಯ 
ತ್ರೈಲೋಕ್ಕನಾಥಹರಿ 

ದ 
ದಿನಕೃತ್ವಭಯಾ ಸದೃಶೇನ 
ದ್ರವಿಡೋಷಿ ಚ ತತ್ತ್ವ 
ದ್ವಯೋಮಪ್ಯವಿರೋಧಿ ಶರೀರ 


ನ 
ನ ಕದಾಚಿದಪಿ ವ್ಯಭಿ 
ನ ಗುಣೋ ಗುಣಿನಿಸ್ತಿತ 
ನ ಚ ತತ್ತ್ವಮಸೀತ್ಯಸಕೃತ್‌ 
ನ ಚ ಸಂಸ್ಕೃತಿಹೇತು 
ನ ತು ವಸ್ತುಸತತ್ವಧಿ 
ನ ಪರಸ್ಪರಮಗ್ನಿಗುಣೋ 
ನನು ಜೀವಸತೋರಣು 
ನನು ಜೀವಸತೋರಪಿ 
ನನು ದೇಹಭೃದೇಷ 
ನನು ನಾಭ್ಯವದುಚ್ಚುತಿ 
ನನು ನಾಮ ಪೃತಗ್ವಿಕೃತಿ 
ನನು ರೂಪಮತೋ ಅಪಿ 
ನನು ಸಪ್ತಮ ಆತ್ಮನ 
ನ ಭಸೊಣವಯವೋ ವಿಕೃತಿ 
ನ ಮನೋ ನ ಮತಿಃ 


೭೭ 
೮೧ 


೧೨೯ 
೧೩೭ 
೧೪೦ 
೧೩೦ 

೪೦ 
೧೦೮ 

ನ ಮಮ ಗ್ರಹಣೋ 

ನ ಹಿ ಕಲ್ಪಿತಭಾಗ 

ನ ಹಿ ನಾಮಸಹಸ್ರಮಪಿ 
ನ ಹಿ ಸಾವಯವಂ 


ನಿಖಿಲಸ್ಕ ಮನಃ ಪ್ರಮುಖಸ್ಕ 


ನಿಗಮೋಹಖಿ ಚ ಯಸ್ಕ 
ಪ 
ಪರಮಾತ್ಮ ಪದತ್ವ ಇಯಂ 


ಪರಮಾತ್ಮ ವಿಕಾರ ನಿರಾಕರಣಂ 
ಪರಮಾತ್ಮ ವಿಕಾರ ವಿಭಕ್ಷಮಪಿ 


ಪರಸಂವಿದಿತಾಃ ಸತತಂ 
ಪರಿಕಲ್ಪಿತಮಿತ್ಕಸದಿತ್ಯುದಿತಂ 
ಪರಿಶುದ್ದವಿಬುದ್ಧ ವಿಮುಕ್ತ 
ಪುರುಷಸ್ಯ ತು ಧರ್ಮ 
ಪ್ರರುಷಸ್ಯ ತು ಮರ್ತ್ಯ 
ಪ್ರರುಷಸ್ಯ ಶರೀರಗತಾತ್ಮ 
ಪ್ರರುಷಸ್ಥ ಸತಶ್ಚ ವಿಧರ್ಮ 
ಪ್ರರುಷೋಭಿಹಿತಸ್ವಮಸೀ 
ಪೃ ಥಗೇವ ಯದಾಕ್ಚರತೋ 
ಪ್ರಕೃತಾವವಶಿಷ್ಟತಯಾ 
ಪ್ರಕೃತೇರಭಿಧಾನಪದೇನ 
ಪ್ರತಿಪಿತ್ಸುರಸಾವವಿನಾಶಿ 
ಪ್ರತಿಷಿದ್ದಮಿದಂ ಕಣಭೋಜಿ 
ಪ್ರತಿಷಿಧ್ಯ ಯತೋ ಬಹಿ 
ಪ್ರದಿದರ್ಶಯಿಷುರ್ವಸನಸ್ಕ 


೧೬೪ 
೩೦೧ 
೭೮ 
ವಿ 
೧೫೪ 
೧೭೭ 


೬೫ 


೧೬೯ 


೧೬೩ 


ಫ 


ಫಲಮಾದೃ ಗಿದಂ ಸದುಪಾ 
ಬ 
ಬಹುನಾಭಿಹಿತೇನ ಕಿಮ 


ಭು 


ಭಗವದ್ದಿರಿದಂ ಗುರುಭಕ್ತಿ 


ಭಗವನ್ನುದಧೌ ಮೃ ತಿಜನ್ಮಜಲೇ 


ಭಗವಾನಪಿ ಮಧ್ಯಮಮೀವ 
ಭವತೋಭಿಮತಂ ಪರಿ 
ಭೂಃ ಪಾದೌ ಯಸ್ಕ ಖಂ 
ಮ 
ಮತಿವೃತ್ತಿಯ ಆತ್ಮಚಿತಾ 
ಮನ ಆದಿಸಮಾನವಿಭಕ್ತಿ 
ಮನ ಆದಿಷು ಕಾರಣ 


ಮನಸಾ ಪುರಷಃ ಪುರುಷೇಣ 


ಮನಸೋಂನ್ನಮಯತ್ತ 

ಮನಸೋನನೃತತೈವಮವಾದಿ 

ಮನಸೋಪಪ್ಯನೃತತ್ವ 

ಮನಸೋ ವಿಯತಃ ಸವಿತೃ 
ಯ 

ಯತ ಏವಮತಃ ಸ್ಪಶರೀರ 


ಯತ ಏವಮತೋ ವಿಷಯಸ್ಕ 


ಯದಜೀಜನದಂಬರ 
ಯದನಭ್ಯುದಿತಂ ವದನೇನ 
ಯದಪೂರ್ವಮವಾಹ್ಯ 
ಯದಪೇಕ್ಚ್ಯ ತು ನಾಮ 


೧೦೩ 


೧೬೮ 


೧೩೨ 
೧೫೨ 
೧೨೮ 


೧೦೨ 


ಯದಪೇಕ್ಷ್ಯ ಭವೇದಭಿಧಾನ 
ಯದುಬಾಹ್ಯಮನಂತರ 
ಯದಿ ಜೀವಸತತ್ವಕತಾಂ 
ಯದಿ ತಸ್ಕ ಕುತಶ್ಚಿದಿಹಾ 
ಯದಿ ತತ್ತ್ವ ಮಸೀತಿ 
ಯದಿ ತತ್ತ್ವಮಿತಿ ದ್ವನಿ 
ಯದಿ ದೇಹಭೃದೇಷ 
ಯದಿ ನಾಪನಯೇತ್‌ 
ಯದಿ ನಾಮ ಕಥಂಚಿದಮು 
ಯದಿ ನಾಸ್ತಿ ಪುರಾ ಸ 
ಯದಿ ವಾ ಸ್ತುತಯೇ ಸದ 
ಯದಿ ಸಾ ನ ಭವೇಜ್ಜನ 
ಯದಿ ಸ್ಪ ಹ್ಟಿವಿಧಾನಪರಂ 
ಯದು ಜಾಗರಿತಪ್ರಬ್ಛತಿ 
ಯದು ರೋಹಿತಶುಕ್ಷ 
ಯೇಷಾಂ ಧೀಸೂರ್ಯದೀಪ್ತ್ಯಾ 
ರ 
ರಜನೀದಿವಸೌ ನ ರವೇ 
ರಸವಿದ್ದಮಯಃ ಪ್ರಕೃತಿಂ 
ರಸವೀರ್ಯವಿಪಾಕವಿನಾಶ 
ರುಚಕಪ್ರಮುಖಂ ಕನಕಾದಿ 
ರುಚಕಾದಿ ಸಮಂ ಜ್ವಲನಾದಿ 
ಅ 
ಲವಣೆಕರಸತ್ವಸಮಂ ಫಣಿತಂ 


೧೧೫ 
೧೭೦ 
೭೫ 
6೮ 
೯೪ 
೫೩ 
೯೬ 
೯೩ 
೧೫೧ 
೧೪೫ 
೫೨ 
೧೬ 
ಅಲ 
೧೧೪ 
೧೧೯ 
೧೭೮ 


೧೬೨ 

೯೭ 
೧೦೦ 
೧೨೦ 


೧೨೨ 


೧೫೨ 


ವ 
ವಚನಂ ಚ ಪರಾಂಚಿಪುರಃ 
ವಚನಂ ತ್ಮವಬೋಧಕಮೇವ 
ವದನಂ ನಯನಂ ಚ ತಥಾ 


೮೩ 
೭೧ 
೩೮ 


ವಿಕೃತಿತ್ವಮವಾದಿ ಮನಃ ಪ್ರಭೃತೇಃ ೬೨ 


ವಿಕೃತಿರ್ಯದಿ ನಾಸ್ತಿ ಪೃಥಕ್‌ 
ವಿದಿತತ್ವಮವಿಪ್ರತಿಪನ್ನ 
ವಿನಿವರ್ತತ ಏವ ಶರೀರ 
ವನಿವರ್ತೃ ರತಿಂ ವಿಷಯೇ 
ವಿಯತಃ ಪ್ರಭವಂ ಪ್ರವ 
ವಿಷಯಪ್ರಕೃತಿಂ ಪ್ರತಿಪನ್ನ 
ವಿಷಯಾಭಿಮುಖಾನಿ 
ವಿಸ್ಫಜಾನ್ನಮಯಾದಿಷು 
ಶ 
ಶ್ರುತಹಾನಿರಿಹಾಶ್ರುತಂ 
ಸ 
ಸಕಲಂ ಮನಸಾ ಕ್ರಿಯಯಾ 
ಸಕಲೋಪನಿಷತ್ತು 
ಸತ ಏವ ಹಿ ನಾಮ 
ಸದಯುಜ್ಯತ ಯೇನ 
ಸದಸತ್ಮಮತೀತ್ಯ ಮನಃ 
ಸದುಪಾಸನಕರ್ಮವಿಧಾನ 
ಸದುಪಾಸನಮಸ್ಯ 
ಸದುಪಾಸ್ವ ಇತಿ ಶ್ರುತಿ 
ಸ್ವಗತಂ ಯದಿ ಬೇದಕ 
ಸ್ವಿರಜಂಗಮದೇಹಧಿಯಾಂ 





೧೩೯ 


fn nr hn nh eof nf kwh nh ky of he ಗೇ feeb hr eek 


ಭಗವತ್ಪಾದರ ಕೃಪೆಯಿಂದ ಹೊರಹೊನ್ಮಿದ 
ಮತ್ತು ಅವರ ಸಾಕ್ಟಾತ್‌ ತಿಷ್ಕರ ಮುಖದಂಡ 
ಬಂದ ಈ ಗ್ರಂಥವು "ಆಚಾರ್ಕರೆ ಸಿದ್ಧಾಂತವನ್ನು 
ಪ್ರಾಮಾಣಿಕವಾಗಿ ಪ್ರತಿಪಾದಿಸುತ್ತದೆ. 


ವೇದಾಂತೆದ ತಿರುಳನ್ನು ಸರಳ ಭಾಷೆಯಲ್ಲಿ 
ಸಾಮಾನ್ಯ ರಿಗೂ ಅರ್ಥವಾಗುನಂತೆ ತಿಳಿಯಹೇಳ 
ಬೇಕೆಂಬುದು ತ್ರೀ ತೋಟಿಕಾಚಾರ್ಯರ ಮುಖ್ಯ 
ಉದ್ದೇಶವಾಗಿದೆ... 


ಇದರಲ್ಲಿ ವಾದ ಕೋಲಾಹಲವಿಲ್ಲ. ಪಂಡಿತೆ 
ಪ್ರಿಯವೆನಿಸುವ ಅನಚ್ಛೇದಕಾವಚ್ಛಿನ್ನಗಳ ಅರಣ್ಯ 
ಐಲ್ಲ. ಪಾರಿಭಾಷಿಕ “ಷಯಗಳ! ತ್ತಿ ಧೀರ್ಥ 


ಸಮಾಸಗಳಿಂದ ಪರಿಷ ರಿಸುವ ಹಂಬಲವಿಲ್ಲ. 


ಮೊಸರನ್ನು ತಡೆದು ತೆಗೆದ ಬೆಣೆ ಯಂತೆ ಶ್ರುತಿ 
ಸಾಗರವನ್ನು " ಬುದ್ಧಿ ಯೆಂಬ ದ 
ಕಡೆದು ಉದ್ಧರಿಸಿ ತೆಗೆದ ಬೆಣ್ಣೆ ಇದು. 


ಶ್ರುತಿಮನೋಹರವಾದ ಈ ಶ್ಲೋಕಗಳು 
ಗೇಯಕಾವ್ಯದಂತೆ ಹಾಡಲು ಯೋಗ್ಯವಾದವು. 

